

بِسْمِ اللَّهِ الرَّحْمَنِ الرَّحِيمِ

حکمت العدل

برہان

راہِ احمدیہ

حافظ جلال الدین قاسمی
فاضل دارالعلوم دیوبند ایم اے میسر یونیورسٹی

أَحْسَنُ الْجَدَائِلِ

بِجَوَابِ

رَأْيِ اعْتِصَامِ

حَافِظِ جَلَالِ الدِّينِ قَاسِمِ

فَاضِلِ دَارِ الْعِلْمِ دِيُونِ بَنْدِ اِيْمِ اِيْمِ سُوْرِيُوْنِ سِي

﴿اس کتاب کے جملہ حقوق ترجمہ و اشاعت محفوظ ہیں﴾

نام کتاب: احسن الجدل بہ جواب راہ اعتدال

مصنف: حافظ جلال الدین قاسمی (فاضل دارالعلوم دیوبند ایم اے میسوریونیورسٹی)

کتابت: مارک کمپوزنگ سنٹر، حیدرآباد

سنہ اشاعت: مئی/۲۰۰۲ء

تعداد بار اول: ۱۰۰۰

صفحات: ۱۷۶

قیمت:

..... ملنے کے پتے ﴿.....﴾

۱..... جامع مسجد الہدیث، غازی پورہ، ملن چوک، گلبرگہ۔ فون نمبر: ۴۴۱۵۳۰

۲..... مکتبۃ الاسلام، مسلم چوک، گلبرگہ

۳..... مولوی محمد عبدالعزیز صاحب، کتب فروش، مسجد الہدیث، فتح دروازہ، حیدرآباد

۴..... دفتر شہری جمعیت الہدیث حیدرآباد و سکندر آباد، مسجد الہدیث، مونڈھامارکٹ، سکندرآباد۔

۵.....

جو شخص کسی ایک معین شخص پر اڑ جائے آنحضرت کے سوا، اور اس کا قول ہی صواب و درست سمجھے اور اسی کی تقلید واجب جانے دوسرے ائمہ کرام کی پیروی نہ کرتے ایسا شخص گمراہ اور جاہل ہے بلکہ (اس جمود کے سبب) وہ کافر ہے اس سے توبہ کرائی جائے اگر توبہ کرے تو خیر، ورنہ اس کو قتل کر دیا جائے، کیونکہ جس نے آنحضرت کے سوا دوسرے کسی امام و مجتہد معین کی اتباع ضروری سمجھی اور اس کو لوگوں پر واجب قرار دیا تو ایسے شخص نے اپنے امام کو بمنزلہ نبی کے ٹھہرایا، اور یہ کفر ہے۔

(مولانا حیات سنہ ۱۳۵۱ھ)

تحفة الانام فی العمل بحديث النبی علیہ السلام

مطبوعہ دہلی، ص ۱۴

احسن الجدل به جواب راه اعتدال

..... کے بنیادی مضامین

نمبر	عناوین	صفحہ
۱	پیش لفظ	۵
۲	سخنہائے گفتنی	۸
۳	تقلید اور ترک تقلید کے بارے میں	۲۲
۵	امام ابوحنیفہ محدثین اور سلف صالحین کی نظر میں!	۵۸
۶	تراویح	۷۵
۷	اذان عثمانی	۷۷
۸	نماز میں ہاتھ کہاں باندھے جائیں؟	۸۴
۹	قرأت خلف الامام	۱۱۶
۱۰	آمین بلند آواز سے کہا جائے یا آہستہ؟	۱۲۹
۱۱	رفع یدین	۱۳۶
۱۲	کیا مردوں اور عورتوں کی نماز میں فرق ہے؟	۱۵۵
۱۳	عورتوں کے مساجد میں آنے کا مسئلہ	۱۶۴
۱۴	ایک مجلس کی تین طلاقیں	۱۷۳
۱۵	مصافحہ کا مسنون طریقہ	۱۸۶

بسم اللہ الرحمن الرحیم

پیش لفظ

الحمد لله الذي انار قلوبنا بلوامع الانوار وخص صدورنا بدقائق الاسرار والصلاة والسلام على النبي المختار سيدنا محمد شفيع العصاة بحضرة الغفار وعلى آله وصحبه الذين هم من المصطفين الاخيار ما غنت الاطيار على الاشجار اما بعد!

خاکسار راجی رحمۃ اللہ وقاہ اللہ کل رین وحلاہ بکل زین عبد الرحیم خرم جامعی، حق پڑوہ اور ارباب انصاف کی خدمت میں عرض گزار ہے کہ حیدر آباد کے ایک حنفی مکتب فکر کے عالم خالد سیف اللہ رحمانی نے حال ہی میں ”راہ اعتدال“ نامی کتاب لکھ کر ملت اسلامیہ کا شیرازہ منتشر کرنے کا جو طاغوتی کام انجام دیا ہے۔ زیر نظر کتاب ”احسن الجدل بجواب راہ اعتدال“ میں اس کا تحقیقی جائزہ لیا گیا ہے، یہ عظیم کارنامہ ہمارے فاضل دوست مولانا حافظ جلال الدین قاسمی نے انجام دیا ہے۔

موصوف عربی، فارسی، انگریزی، اردو کئی زبانوں پر عبور رکھتے ہیں، علوم قرآن و حدیث پر گہری نظر رکھنے کے ساتھ ساتھ وہ کئی فنون نحو، منطق، فلسفہ، علم العروض، بلاغت بھی میں بھی اچھی بصیرت رکھتے ہیں۔

وہ ایک وسیع النظر عالم ہیں، کئی کتابوں کے مصنف بھی ہیں، جنکی کتابوں کو علمی حلقوں میں بڑی قدر کی نگاہوں سے دیکھا جاتا ہے، وہ ایک نکتہ سنج خطیب بھی

ہیں۔ سینکڑوں موضوعات پر ان کی تقاریر کی کیشیں ہند اور بیرون ہند بہت مقبول ہیں، ان کی ہر تقریر دلائل محکمہ سے آراستہ اور قوت بیان و تاثیر سے مملو ہوتی ہے، ان کے استدلال کی ندرت، فکر و نظر کی نادیدہ سرزمینوں سے روشناس کراتی ہے۔

ہمارے فاضل دوست نے خالد سیف اللہ رحمانی کی کتاب ”راہ اعتدال“ کی بے اعتدالیوں کا خوب خوب محاسبہ کیا ہے۔ ان کی خام جذباتیت کے شور و شر، اور خیالات کی ژولیدگی کے جسم پر بڑے ماہرانہ انداز میں نشتر رکھا ہے، ان کی یہ تحریر تنقید ہی نہیں بلکہ تفہیم و تنویر کے جذبہ سے مملو، بصیرت پرور اور آسودگی بخش ہے، انہوں نے تعصبات اور جذباتیت سے بلند ہو کر رحمانی صاحب کے کمزور دلائل کی دھجیاں اڑادی ہیں، اور ان کی تاویلات رکیکہ کے تار و پود بکھیر دئے ہیں، اور ارباب فکر و نظر کے سامنے رحمانی صاحب کی مریضانہ و متعصبانہ ذہنیت کو واضح کر دیا ہے، تحریر میں جگہ جگہ عالمانہ تعریض کی دبی دبی لہریں ہیں، مگر تضحیک سے گریزاں۔

کہیں کہیں وہ رحمانی صاحب کی تقلید گزیدہ دنائت پر حیران ہو کر بے اختیار برس پڑے ہیں، رحمانی صاحب کے ہاتھوں حقائق کو مسخ شدہ حالت میں دیکھ کر اکثر جگہوں پر ان کا لہجہ تند اور نشتر کار ہو گیا ہے، حماقت اور گندم نما جو فروشی پر ان کا قلم احتجاج پرور ہو گیا ہے، مگر ان کی تلخی و تندہی اور نشتر کاری اور قلم کی احتجاج پروری جامنہ شستگی اور شائستگی سے باہر نہیں نکلی ہے۔

تحریر میں روانی، سادگی، تاثیر اور ادبی چاشنی ہے، لہجہ پر شکوہ اور انداز بڑا دلنشین ہے۔ یہ کتاب سلفیت کے زخم پر مرہم اور اس کی دل آسائی کا سامان ہے،

عصبیت، تنگ دلی، کم ظرفی، خود پرستی، تقلید اعمیٰ، ذہنی غلامیوں، فیشنی ریا کاریوں، اور فقہی بے بصیرتی کے نحوست آگئیں، اور ظلمت پسند رویہ کے خلاف سخت احتجاج کرنے والی آواز ہے۔ کتاب کا لفظ لفظ آگہی، بے باکی اور باریک بینی کا عکاس ہے۔

میں دعا کرتا ہوں کہ اللہ ان کی اس جگر کا دی اور حسن خلوص کو شرف قبول بخشے، ان کے علم میں زیادتی عطا فرمائے اور ان کی اس کتاب کو مفید عوام و خواص بنائے۔ (آمین)

خرم جامعی (ایم، اے میسور یونیورسٹی)

سکریٹری، ندوۃ السنۃ ایجوکیشنل اینڈ ویلفیر سوسائٹی،

حیدر آباد، آندھرا پردیش



بسم اللہ الرحمن الرحیم

سخنہائے گفتنی

اول ما اقول انی احمد الله العلی الاکرم الذی علم بالقلم
 علم الانسان ما لم یعلم ثم اتبع ذلك بالصلوة والسلام علی
 النبی المرسل رحمة للعالمین واما للمتقین واسوة للمؤمنین
 وقدوة للعالمین محمد النبی الامی والرسول العربی وعلی آلہ
 الهادین وصحبہ الرافعین لقواعد الدین۔ اما بعد

زیر نظر کتاب ”احسن الجدل“ بہ جواب ”راہ اعتدال“ میں شہر حیدرآباد کے مشہور
 دیوبندی عالم خالد سیف اللہ رحمانی کی کتاب ”راہ اعتدال“ کا علمی اور تحقیقی جائزہ لیا گیا
 ہے، جس میں انھوں نے چند مشہور مسائل:..... تقلید، امام ابو حنیفہ کا مقام، قرآنہ خلف الامام،
 رفع الیدین، آمین بالجہر، وضع الایدی فی الصلوۃ، طلاق ثلاثہ، تراویح، اذان عثمانی، مصافحہ کا
 مسنون طریقہ، عورتوں اور مردوں کی نماز میں فرق، خواتین کا مساجد میں آنا، جیسے موضوعات
 پر خامہ فرسائی کی ہے۔ اپنے پیش رو مقلدین مصنفین کی روش پر چلتے ہوئے رحمانی صاحب
 نے بھی اپنے مذہب (حنفیت) کی ترجیح میں کیا کیا نہ گل کھلائے ہیں، حتیٰ کہ اپنے مذہب کے
 اثبات کے جنون میں آیات ربانیہ کی تحریف تاویلی سے بھی گریز نہیں کیا ہے۔ مثلاً آیت ربانی
 ﴿اولئك الذين هدى الله فبها هم اقتدوا﴾ [انعام] یہ وہ لوگ تھے جن کو اللہ نے
 ہدایت سے سرفراز فرمایا اس لئے تم بھی ان کے طریقے پر چلو۔ کا یہ مطلب رحمانی صاحب نے

بتایا ہے کہ تقلید دراصل اسی حکم قرآنی کی تعمیل اور مہتدین کی اقتدا کا نام ہے، یہ آیت کریمہ میں
 صریح تحریف تاویلی ہے، اس آیت کریمہ سے تقلید کو کشید کرنا ایسا ہے جیسے کوئی خدا نافرست قرآن
 کی کسی آیت سے شرک ثابت کرنے کی کوشش کرے، آیت کریمہ کا صاف مطلب یہ تھا کہ
 پہلے اٹھارہ انبیاء کرام کا ذکر کیا گیا پھر نبی کریم ﷺ کو حکم دیا گیا کہ آپ انھیں کی ہدایت کی
 اقتداء کیجئے، اس سے تقلید شخصی کیسے ثابت ہوئی؟ یہاں تو آپ کو اٹھارہ انبیاء کرام کی ہدایت کی
 اقتدا کرنے کا حکم دیا جا رہا ہے کسی خاص نبی کی اقتدا کا نہیں۔ دوسرے اس آیت کریمہ سے
 تقلید نکالنے کا مطلب یہ ہوا کہ نبی کریم ﷺ مقلد ہوئے، اور نعوذ باللہ تقلید تو علم کا درجہ ہے
 ہی نہیں۔ اور مقلد جاہل ہوتا ہے۔

تیسرے اتباع، اقتداء، تاسی، اطاعت کا حکم اللہ اور اس کے رسول نے دیا ہے، تقلید کا
 حکم تو اللہ اور اس کے رسول نے نہیں دیا ہے، پھر یہ دعویٰ کیا گیا کہ عہد صحابہ میں بھی تقلید شخصی کی
 نظیریں پائی جاتی ہیں اور دلیل یہ دی گئی کہ حضرت عمر نے عمار ابن یاسر کو کوفہ کا امیر بنا کر، اور عبد
 اللہ ابن مسعود کو معلم بنا کر بھیجا تو اہل کوفی کے نام خط لکھا کہ یہ بدری صحابہ ہیں لہذا ”فلاقتدوا
 بهما و اسمعوا من قولهما“ کہ تم ان کی اقتدا کرو اور ان کی بات سنو۔

ایک جاہل بھی اس استدلال پر اپنا سر پیٹ لے گا اور رحمانی صاحب کی عقل پر ماتم
 کرے گا کہ یہاں دو آدمیوں کی اقتدا کا حکم دیا گیا ہے ایک آدمی کی اقتدا کا نہیں۔ لہذا یہ
 حدیث تقلید شخصی کا اثبات نہیں بلکہ اس کا رد کرتی ہے۔ دوسرے اس حدیث میں اقتدا کا لفظ
 ہے تقلید کا نہیں۔

پھر رفع الیدین کی بے شمار صحیح روایتوں کو یہ کہہ کر یک قلم رد کر دیا گیا کہ ان روایتوں

میں اضطراب پایا جاتا ہے، اور ان کے بالمقابل عبداللہ بن مسعود کی غیر ثابت روایت کو پیش کر کے اپنے موقف کو ثابت کیا گیا جب کہ غور کیا جائے تو حقیقی اضطراب حدیث ابن مسعود میں ہے۔ ذرا اس حدیث کے متن پر غور فرمائیے:

ایک روایت میں ہے کہ ابن مسعود نے پہلی مرتبہ ہی رفع الیدین کیا۔

دوسری روایت میں ہے کہ ابن مسعود نے پہلی مرتبہ رفع الیدین کیا پھر دوبارہ نہیں کیا۔

تیسری روایت میں ہے کہ ابن مسعود نے تکبیر سے پہلے رفع الیدین کیا بعد میں نہیں کیا۔

چوتھی معمولی عقل رکھنے والا یہ سوچ سکتا ہے کہ ایک ہی روایت، ایک ہی سند، ایک ہی

واقعہ ان مختلف لفظوں میں کیوں بیان ہوا؟ اور یہ بھی کہ کیا یہ سارے الفاظ ایک ہی معنی پر دلالت کرتے ہیں؟ ہرگز نہیں۔

خصوصاً تیسری اور چوتھی روایت میں تو کچھ اور ہی مطلب بیان ہوا ہے، چوتھی روایت

میں ہے کہ عیدین کی طرح کئی بار رفع الیدین نہیں کیا اور تیسری سے ثابت ہوتا ہے کہ پہلے رفع الیدین کیا پھر تکبیر کہی۔

اتنے شدید اختلاف و اضطراب کے باوجود رحمانی صاحب نے آنکھیں بند کر کے اس

حدیث کو دلیل میں پیش کر دیا اور رفع الیدین کی وہ روایتیں جو ایک دوسرے سے مربوط ہیں انھیں مضطرب کہہ کر رد کر دیا۔

خرد کا نام جنوں رکھ دیا جنوں کا خرد

جو چاہے آپ کا حسن کرشمہ ساز کرے

پھر اپنے موقف کی تائید میں ہر ہر قدم پر روایات ضعیفہ کا سہارا لیا گیا اور اہل حدیث کی مستدل روایات صحیحہ میں تاویلات رکیکہ و مرجوحہ سے کام لیا گیا۔ کبھی یہ کہا گیا کہ غیر مقلدیت گمراہی کا دروازہ ہے، جب کہ معاملہ اس کے بالکل برعکس ہے، ساری خرابیوں اور گمراہیوں کی جڑ تو تقلید ہے۔ اسلاف سے اعتماد اٹھنے اور صحابہ کرام پر تنقید کرنے کی خرابی تقلید ہی کے نتیجہ میں پیدا ہوئی ہے، اگر ابو ہریرہ اور انس کی روایتیں امام ابو حنیفہ کے مسلک کے خلاف ہوئیں تو یہ کہہ دیا گیا کہ ابو ہریرہ اور انس فقیہ نہیں ہیں، کیا اس سے بڑھ کر تنقید و تخریج اور جرأت اور کوئی ہوگی؟ آخر ان جلیل القدر اصحاب رسول کی شخصیات کو مجروح کرنے پر کس نے آمادہ کیا؟ تقلیدی مذہب کے تحفظ ہی کے لئے احادیث کے نصوص کو غلط معانی پہنانے کی ناکام سعی کی گئی حدیث کے مخطوطات میں رد و بدل کیا گیا، تقلیدی مذہب کے تحفظ ہی کے لئے کعبہ میں چار مصلے قائم کر دئے گئے تھے اور ملت واحدہ کو چار گروہوں میں منقسم کر دیا گیا، اختلاف، جو کہ سراسر عذاب تھا یہ پروپیگنڈہ کیا گیا کہ اختلاف رحمت ہے۔ تقلیدی مذہب کے تحفظ ہی کے لئے قرآنی آیات میں اضافہ کیا گیا، یقین نہ آئے تو ”البراهین القاطعہ“ اٹھا کر دیکھ لیجئے، اس کے علاوہ جہاں ضرورت پڑی مفروضات اور کذب بیانیوں کا سہارا لیا گیا جن میں سے ایک کذب بیانی یہ ہے کہ مرزا غلام احمد قادیانی اہل حدیث تھا، کبھی کہا گیا کہ اہل حدیث انگریزوں کی ناجائز اولاد ہیں، تقلیدی مذہب کے تحفظ ہی کے لئے بے شمار احادیث صحیحہ کو اخبار احاد کہہ کر ٹھکرا دیا گیا، صحابہ و تابعین کے دور خیر القرون کے تعامل کی رد و مقدس کو تار تار کر دیا گیا، محدثین کو دوافر و ش اور فقہاء کو طبیب کہہ کر محدثین کرام کی اہانت کا ارتکاب کیا گیا کیونکہ اس تمثیل سے محدثین کو تفقہ سے عاری بتلانا مقصود تھا، تقلیدی مذہب کے تحفظ ہی کے لئے

احادیث کو ان کے صحیح مصداق سے پھیر دیا گیا، بخاری کتاب التفسیر کی روایت ”لو کان الایمان عند الثریا“ کا مصداق امام ابوحنیفہ کو ٹھرایا گیا جب کہ امام ابوحنیفہ فارسی الاصل نہیں بلکہ نبطی الاصل تھے، اس حدیث کا صحیح مصداق حضرت امام بخاری ہیں، حافظ ابن حجر لکھتے ہیں ”کان بردزبة فارسيا على دين قومه“ حضرت امام بخاری کے ایک دادا بردزبہ فارسی تھے، اس بنا پر اکابر محدثین اس حدیث کا مصداق امام بخاری ہی کو ٹھراتے ہیں یہ پیشینگوئی امام بخاری پر اس طرح کھلی کہ جس طرح آفتاب نکلنے پر دن ہونے میں کوئی شبہ نہیں ہوتا، امام بخاری نے حدیث نبوی کی جو خدمات انجام دی ہیں وہ تاریخ کے صفحات پر بخط جلی کندہ ہیں جس کو زمانہ کی گردشیں نہ مٹا سکیں نہ عجمی النسلوں میں بجز امام بخاری کے دوسروں کو یہ مرتبہ حاصل نہ ہو سکا، رحمانی صاحب جیسے کوتاہ بینوں نے اس حدیث کا مصداق ابو حنیفہ کو ٹھرایا، جب کہ وہ احادیث کی تلاش میں کبھی کوفہ سے باہر نکلے ہی نہیں، اور ان کی کوئی حدیث کی کتاب بھی نہیں، اور سب سے بڑھ کر وہ فارسی الاصل نہیں بلکہ نبطی الاصل ہیں، اور نبیؐ کی پیشینگوئی فارسی النسل کے بارے میں ہے، اس کتاب میں جگہ جگہ حقیقت کو منقلب کرنے کے لئے ابن حجر مکی کی ”خیرات الحسان“ جیسی غیر معتبر کتاب سے حوالہ پیش کیا گیا۔

مجاور ان تقلید کا یہ ظلم و ستم اور جو رجحان بھی دیکھئے..... حنفی اصول فقہ کی مستند درسی کتاب ”نور الانوار“ صفحہ ۳۰۰ پر مرقوم ہے ”والجہل فی نحوہ کجہل الشافعی فی جواز القضاء بشاہد و یمین و اول من قضی بہ المعاویة“ یعنی امام شافعی کی جہالت بھی اسی قسم میں سے ہے کہ انہوں نے ایک گواہ اور مدعی کی قسم پر حق دلانے کا فیصلہ کیا اور سب سے پہلے اس جہالت پر عمل کرنے والے اور اس کو جاری کرنے والے امیر معاویہ ہیں۔

دل تھام کر پڑھئے کہ کس زور و شور سے ایک جلیل القدر صحابی رسول اور ایک جلیل القدر امام پر جہل کا فتویٰ چسپاں کیا گیا ہے، مشہور صحابی رسول وائل ابن حجر کے بارے میں ”مسند امام ابوحنیفہ“ صفحہ ۴۷ پر لکھا ہے ”اعرابی لا یعرف الاسلام و لم یصل مع النبی ﷺ الا صلاة واحدة“ یعنی وائل ابن حجر گنوار تھے، اسلام کی صحیح معرفت انھیں نہیں تھی انہوں نے نبی کریم ﷺ کے ساتھ صرف ایک نماز پڑھی۔

ایک مشہور صحابی رسول کی یہ رنجہ توہین اور بے ادبی اس لئے کی گئی کیونکہ ان کا قصور یہ تھا کہ وہ خلاف مذہب عراق رفع الیدین کی روایت کرتے ہیں۔ باوجود اس گستاخی و بے ادبی کے یہ مقلدین امام ابوحنیفہ ادب و احترام کا مجسمہ ہیں اور الحمد للہ بے چارے، بے ادب، بدتمیز، اور گستاخان بارگاہ ائمہ کرام ہیں۔

تقلید کی کرشمہ سازی دیکھئے کہ مقلدین امام ابوحنیفہ نے حدیث کے مخطوطات میں بھی رد و بدل کرنے سے گریز نہیں کیا، مصنف ابن ابی شیبہ میں ایک روایت اس طرح ہے ”حدثنا وکیع عن موسی بن عمیر عن علقمہ ابن وائل ابن حجر عن ابیہ قال: رأیت النبی ﷺ وضع یمینہ علی شمالہ فی الصلوۃ“ وائل ابن حجر کہتے ہیں میں نے نبی کریم ﷺ کو دیکھا کہ نماز میں آپ نے اپنا داہنا ہاتھ اپنے بائیں ہاتھ پر رکھا ہوا تھا۔ ”مصنف ابن ابی شیبہ“ کا پہلا ایڈیشن جو حیدرآباد سے سنہ ۱۹۶۶ میں شائع ہوا اور دوسرا ایڈیشن بمبئی سے سنہ ۱۹۷۹ میں شائع ہوا، دونوں ایڈیشنوں میں ”فی الصلوۃ“ کے بعد کوئی زیادتی نہیں تھی لیکن کراچی، پاکستان، کے ایک ادارہ ”ادارۃ القرآن والعلوم الاسلامیہ“ نے جب مصنف ابن ابی شیبہ کو شائع کیا تو اس میں ”فی الصلوۃ“ کے بعد تحت السرة کا اضافہ کر دیا گیا۔

حدیث میں تحریف کی دوسری مثال ابن ماجہ کی یہ حدیث ہے: ”من كان له امام فقرأه الامام له قراءة“ فاتحہ خلف الامام سے روکنے والی حنفیہ کی یہ آخری دلیل ہے لیکن اس حدیث کی سند میں جابر جعفی مشہور کذاب راوی ہے جس کے متعلق امام طبری نے ابو حنیفہ کا قول یوں نقل کیا ہے ”ما رأيت احداً اكذب من جابر الجعفی (ذیل المذیل، طبری، ص ۹۸) مقدمہ مسلم میں بھی ہے کہ جابر جعفی غالی رافضی تھا اور اسے اقرار تھا کہ مجھے پچاس ہزار موضوع احادیث یاد ہیں، ابن ماجہ نے اس کی سند یوں نقل کی ہے ”عن جابر الجعفی عن ابی الزبیر عن جابر“ امام بیہقی نے یہی سند ذکر کی ہے لیکن مولوی فخر الحسن گنگوہی رکن رکیں دیوبند نے ابن ماجہ مطبوعہ فاروقی، دہلی میں اپنی طرف سے ”و“ بڑھا کر سند اس طرح کر دی ”عن جابر الجعفی وعن ابی الزبیر عن جابر“ اس طرح جعفی اور ابوالزبیر دونوں کو جابر صحابی کا شاگرد بنا دیا، اس سے فائدہ یہ ہوا کہ اہل حدیثوں کا اعتراف رفع ہو، کیونکہ جھوٹا راوی جب ثقہ کی متابعت کرے تو حدیث کی صحت میں کچھ خلل واقع نہیں ہوتا ہے۔

نبی کریم ﷺ نے ہدایت فرمائی کہ ”صلوا کما رأیتمونی اُصلی“ اور رسول اللہ ﷺ نے نماز کی پوری ہیئت خود اپنے قول و فعل سے مقرر فرما کر اس کی تاکید فرمادی کہ رب العالمین کو ایسی ہی نماز مطلوب ہے مگر تقلید کے حامی اس پر قانع نہ رہ سکے بلکہ انہوں نے نماز کے ایک ایک جزء کو الگ الگ کیا اور اپنی سمجھ اور قیاس و رائے کے مطابق ہر ایک جز کی حیثیت مقرر کی کہ یہ فرض ہے، یہ واجب ہے، یہ سنت ہے، یہ مستحب ہے، فلاں چیز کو چھوڑ دینے کے باوجود نماز مکمل ہو جائیگی، مثلاً کسی نے صرف رکوع میں سر جھکا دیا اگرچہ اطمینان اختیار نہ کیا، رکوع کی تسبیحات بھی نہ پڑھیں رکوع بھی ہو گیا کیونکہ لغوی معنی جھکنے کے پائے گئے، گویا یہ تقسیم

کر کے نماز کی اصل ہیئت نبویہ کو بگاڑنے کی کوشش کی گئی، اہل حدیثوں نے اس تقسیم کو صرف یہی نہیں کہ قبول نہیں کیا بلکہ ہر زمانے میں غلط کہا اسی طرح دین کے سارے احکامات کے ساتھ کھلواڑ کیا گیا طرح طرح کے حیلے نکالے گئے، جگہ جگہ حق و باطل دونوں کو ملا کر معجون مرکب بنانے کی کوشش کی گئی، ستم بالائے ستم بہت دنوں سے امت کو یہ تاثر دینے کی کوشش کی جا رہی ہے کہ قرآن و حدیث کا سمجھنا ہر ایک کے بس کی بات نہیں، اس کے لئے بہت سارے علوم و فنون کا سیکھنا ضروری ہے، متقدمین یہ ڈھنڈورا بھی پیٹتے ہیں کہ اہل حدیث اور احناف کا نقطہ نظر قرآن و حدیث کی حجیت میں یکساں ہے، تو پھر یہ جدال و باہم معرکہ آرائی کیوں ہے؟ اس کا جواب یہ ہے کہ احناف زبانی طور پر تو بلاشبہ قرآن و حدیث کی حجیت کا اقرار کرتے ہیں، مگر جب قرآن و حدیث کا تصادم ان کے امام کے قول یا اپنے تقلیدی مذہب سے ہوتا ہے تو وہاں یہ سارا وعظ دھرا کا دھرا رہ جاتا ہے۔ اس وقت مقلدین کی ساری کوشش یہ ہوتی ہے کہ قرآنی آیت یا فرمان رسول کی اس طرح تاویل کی جائے کہ وہ قول امام اور تقلیدی مذہب کے مطابق ہو جائے، بالفاظ دیگر قرآن و حدیث کو حنفیانے کی کوشش کی جاتی ہے۔

خود بدلتے نہیں قرآن کو بدل دیتے ہیں

ہوئے کس درجہ فقیہان حرم بے توفیق

اور اگر تاویل سے بات بنتی نظر نہیں آتی تو اس کو منسوخ باور کرانے کی کوشش کی جاتی ہے۔

ایک ظلم مقلدین کا یہ بھی ہے کہ انہوں نے احادیث صحیحہ کے مقابلے میں ضعیف و

مرسل بلکہ موضوع روایات تک کو اپنا لیا ہے کیونکہ ان سے ان کے خود ساختہ ضابطوں،

خانہ ساز اصولوں، اور اجتہادات ائمہ کی تائید و حمایت کا پہلو نکلتا ہے، ظاہر بات ہے کہ

احادیث صحیحہ و قویہ کو نظر انداز کر کے ضعاف و مراہیل، اور موضوعات و باطلیل سے استناد کرنے کو دنیا کی کوئی عدالت جمع و تطبیق اور ترجیح کا نام نہیں دے سکتی، یہ سراسر خواہش نفس، خود غرضی، اور مفاد پرستی ہے۔

میں پوچھتا ہوں صحیح و قوی احادیث کے ہوتے ہوئے غیر صحیح اور ضعیف احادیث سے استدلال کرنا، ان پر اصرار کرنا ترک حدیث نہیں تو اور کیا ہے۔

مقلدین کی طرف سے یہ پروپیگنڈہ بھی کیا جاتا ہے کہ اہلحدیث اجماع و قیاس کو نہیں مانتے، اہلحدیثوں پر یہ ایک گھٹیا الزام ہے، اجماع کی حجت تو قرآن سے ثابت ہے۔ اللہ فرماتا ہے: ﴿وَمَنْ يَشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصْلِهِ جَهَنَّمَ ۖ وَسَاءَتْ مَصِيرًا﴾ اس آیت میں مؤمنین سے مراد صحابہ کرام ہیں جو دین کے اولین پیرو اور اس کی تعلیمات کا کامل نمونہ تھے اور اس آیت کے نزول کے وقت ان کے سوا کوئی گروہ مؤمنین موجود نہ تھا کہ وہ مراد ہو۔ اس لئے اہل حدیث کا عقیدہ کہ صحابہ کرام کے راستے اور منہاج سے انحراف کفر و ضلال ہے بعض علماء نے آیت میں سبیل المؤمنین سے مراد اجماع امت لیا ہے، یعنی اجماع امت سے انحراف کفر و ضلال ہے، اجماع امت کا مطلب ہے کسی مسئلے میں امت کے تمام علماء و فقہاء کا اتفاق۔ یا کسی مسئلے پر صحابہ کرام کا اتفاق۔ یہ دونوں صورتیں اجماع کی ہیں ان دونوں کا انکار یا ان میں سے کسی ایک کا انکار کفر ہے۔ تاہم صحابہ کرام کا اتفاق تو تقریباً تمام مسائل میں ملتا ہے یعنی اجماع کی یہ صورت تو ملتی ہے جیسے یہ طلی نے یہ دعویٰ کیا ہے کہ رفع الیدین پر تمام صحابہ کرام کا اجماع

ہے لیکن صحابہ کرام کے بعد کسی مسئلے میں پوری امت کے اجماع و اتفاق کے دعوے بہت کئے گئے لیکن فی الحقیقت ایسے اجماعی مسائل بہت کم ہیں جن میں تمام علماء و فقہاء کا اتفاق ہو، تاہم ایسے مسائل ہیں ضرور۔ ان کا انکار بھی صحابہ کرام کے اجماع کے انکار کی طرح کفر ہے اس لئے صحیح ترمذی لہذا البانی کی صحیح حدیث میں ہے کہ اللہ میری امت کو گمراہی پر جمع نہیں کریگا اور جماعت پر اللہ کا ہاتھ ہے۔

رحمانی صاحب صفحہ ۲۱ لکھتے ہیں کہ: اگر دین میں یہ بات مطلوب ہوتی کہ ان مسائل میں امت مسلمہ کے درمیان سرمو اختلاف نہ ہوتا تو اللہ کے لئے کیا دشوار تھا کہ وہ توحید و رسالت اور اقامت صلوٰۃ، وایتاء زکوٰۃ کے متعلق صریح و واضح ہدایات کی طرح امام کے پیچھے سورہ فاتحہ پڑھنے یا نہ پڑھنے اور رفع الیدین کرنے یا نہ کرنے، اور آمین بالجہر یا بالسر کہنے کی بابت بھی اپنی کتاب میں قول فیصل نازل کر دیتا۔ جواب یہ ہے کہ حقیقت تو یہ ہے رحمانی صاحب نہ تو قرآن کا صحیح علم رکھتے ہیں نہ حدیث کا۔ اگر وہ قرآن پڑھتے تو سورہ نور میں ان کو یہ آیت مل جاتی ”وَاقِيمُوا الصَّلَاةَ وَآتُوا الزَّكَاةَ وَاطِيعُوا الرِّسُولَ لَعَلَّكُمْ تَرْحَمُونَ“ اگر رحمانی صاحب غور کرتے تو ان پر یہ حقیقت روز روشن کی طرح آشکارا ہو جاتی کہ اقامت صلوٰۃ اور ایتاء زکوٰۃ کے فوراً بعد اطاعت رسول کا حکم کیوں دیا گیا؟ رحمانی صاحب کا یہ کہنا بالکل غلط ہے کہ قرآن میں اقامت صلوٰۃ اور ایتاء زکوٰۃ کے متعلق صریح اور واضح ہدایات ہیں، کسی عربی مدرسہ کا ایک ادنیٰ طالب علم یہ جانتا ہے کہ نماز اور زکوٰۃ کی تفصیل اور واضح ہدایات کے لئے احادیث نبویہ کو دیکھے بغیر کوئی چارہ نہیں، اور حدیث رسول میں صاف موجود ہے۔

صلواکمرا ایتمونى اصلی "نماز اسی طرح پڑھو جس طرح تم مجھے پڑھتے ہوئے دیکھ رہے ہو۔ معلوم ہوا کہ نماز اسی طرح پڑھی جائیگی جس طرح نبی نے پڑھی، اس میں ذرہ برابر کمی بیشی جائز نہیں اسی طرح زکوٰۃ کا بھی معاملہ ہے کہ جس طرح نبی کریم نے حکم دیا ہے بلا کم و کاست اسی طرح زکوٰۃ ادا کرنا ضروری ہے۔

قیاس کی حجیت کے بارے میں اہل حدیث کا عقیدہ یہ ہے کہ دین مکمل ہو چکا ہے اور دین قرآن و حدیث ہی کا نام ہے، قیامت تک پیش آنے والے تمام مسائل کا حل انہی دونوں میں تلاش کیا جائیگا، علماء کرام، وقوع مسائل کے وقت ہمیشہ قرآن و حدیث کو سامنے رکھ کر اجتہاد کرتے رہے۔ پس جس کا اجتہاد صحیح ہو اس کو دہرا اجر ملے گا اور جس شخص نے اجتہاد میں غلطی کھائی اسے اس کی محنت اور اجتہاد کا اجر ملے گا جیسا کہ حدیث نبوی میں مذکور ہے۔ لیکن ان مجتہد علماء کا یہ دستور تھا کہ جب ان پر کوئی دلیل واضح ہوگئی تو اسی پر عمل کیا اور اجتہاد ترک کر دیا، ائمہ کرام نے قیاس و اجتہاد سے اس وقت کام لیا جب ان کے علم میں نبی کریم ﷺ کا فرمان نہ تھا، یا علم تھا، لیکن اس میں دوسرا فرمان رسالت بھی موجود پایا تو اس صورت میں انھوں نے اجتہاد سے مسئلے کی تہہ تک پہنچنے کی کوشش کی۔ مجتہد یا امام کی بات کو تسلیم کرنا صرف ان مسائل اجتہاد یہ تک جائز ہے جن میں کتاب اللہ اور احادیث رسول میں ان کی وضاحت نہ ملتی ہو لیکن جس مسئلہ میں کتاب و سنت سے واضح رہنمائی ہوتی ہو اس میں قیاس و اجتہاد کا ترک ضروری ہے واضح احادیث کے ہوتے ہوئے کسی شخص کو یہ حق نہیں پہنچتا کہ وہ علمائے کرام یا ائمہ عظام کے دلائل اور ان کے اقوال کو ترجیح دے۔

ابن عباس نے فرمایا کہ قریب ہے کہ تم پر آسمان سے پتھر برسیں "میں کہتا ہوں کہ رسول اللہ نے فرمایا ہے اور تم کہتے ہو کہ ابو بکر اور عمر نے کہا ہے، امام احمد نے فرمایا کہ مجھے ان لوگوں پر سخت تعجب ہے جو صحت حدیث کے بعد بھی سفیان ثوری کی رائے کی طرف جاتے ہیں، اللہ تعالیٰ فرماتا ہے ﴿فلیحذر الذین یخالفون عن امرہ ان تصیبہم فتنۃ او یتصیبہم عذاب الیم﴾ اُتدری ما الفتنۃ؟ الفتنۃ الشرک انہیں ڈرتے رہنا چاہئے جو رسول کے حکم کی خلاف ورزی کرتے ہیں وہ کسی فتنے میں نہ مبتلا ہو جائیں یا ان کے اوپر عذاب الیم نہ آجائے۔ کیا تم جانتے ہو فتنہ کیا ہے؟ فتنہ شرک ہے۔

ویسے تو اہلحدیثوں کے خلاف بہتان طرازی اور افتراء پردازی میں تقریباً سبھی فرقے شریک ہیں مگر دیوبندی حضرات اس میدان میں سب سے آگے آگے ہیں، جس کی ایک مثال خالد سیف اللہ رحمانی کی کتاب "راہ اعتدال" ہے یہ کتاب بہت ہی فتنہ انگیز ہے، اس کتاب کو جگہ جگہ دکھا کر دیوبندی حضرات اپنی حقانیت اور اہل حدیثوں کے باطل پرست ہونے کا ڈھنڈورا پیٹ رہے ہیں، اہل حدیث اس کتاب کے رد کی اشد ضرورت محسوس کر رہے تھے اللہ کا نام لے کر میں نے قلم اٹھایا اور اسی کی مدد سے اس کتاب کا جواب بنام "احسن الجدل"..... بہ جواب..... راہ اعتدال" اب آپ کے سامنے ہے، اس کتاب کا مقصود و مدعا کسی کی تحقیر و تذلیل نہیں بلکہ مقلدین پر یہ واضح کرنا ہے، کہ اہل حدیث کے خلاف جس قدر پروپیگنڈہ کیا گیا ہے سراسر غلط اور باطل ہے، اور اہل حدیث کے یہاں جو مسائل معمول بھا ہیں سب کے سب قرآن اور احادیث صحیحہ سے ثابت ہیں، جب کہ مقلدین حضرات کے مسائل کی بنیاد روایات ضعیفہ و مر جوحہ اور تاویلات رکیکہ پر ہے۔

مجھے اعتراف ہے کہ زیر نظر کتاب میں میرا لہجہ ذرا تلخ و تیز ہو گیا ہے اس کی وجہ یہ ہے کہ اہلحدیثوں پر بے حد ظلم اور بیجا سختی ہوتی چلی آرہی ہے، حتیٰ کہ ہماری جان سے زیادہ عزیز متاع، قرآن و سنت پر ناجائز حملے ہو رہے ہیں، ان کا مفہوم و منشا بدل کر عوام کو گمراہ کرنے کی کوشش کی جا رہی ہے، لہذا لا یحب اللہ الجہر بالسوء من القول الا من ظلم کے تحت تیز و تلخ لہجے کی اجازت ہے۔

آخر میں میں حیدرآباد کے ان نوجوانوں کا شکریہ ادا کرتا ہوں جنہوں نے ”راہ اعتدال“ کے جواب لکھنے کی طرف میری توجہ مبذول کرائی، ساتھ ساتھ میں حیدرآباد کے نوجوان عالم مولانا خرم جامعی صاحب کا شکریہ ادا کرتا ہوں کہ انہوں نے ہی اس کتاب کی کمپیوٹر کمپوزنگ کی عظیم ذمہ داری اپنے کاندھوں پر اٹھائی اور بڑی تندہی اور خوش اسلوبی سے انہوں نے اس ذمہ داری کو نبھایا۔ فجزاہ اللہ احسن الجزاء

اور بہت بڑی ناسپاسی ہوگی اگر میں شہری جمعیت اہلحدیث گلبرگہ کے امیر اور جامع مسجد اہلحدیث غازی پورہ گلبرگہ کے فعال منتظم جناب عبدالعظیم صاحب گوکنڈی کا شکریہ نہ ادا کروں جن کی مشفقانہ ترغیب اور پیہم اصرار ہی سے میری ہمت بندھی اور یہ عظیم کام ممکن ہو سکا موصوف نے اس کتاب کی اشاعت میں زبردست دلچسپی کا اظہار فرمایا اور اس کتاب کو جلد از جلد منظر عام پر لانے کی خواہش ظاہر فرمائی اور ہر ممکن تعاون کا وعدہ کیا، کسی کتاب کی کتابت کے بعد اہم مرحلہ طباعت کا ہوتا ہے اس مرحلے میں حیدرآباد کے ہمارے ایک دینی بھائی جناب شریف عبدالرحیم الیمانی حفظہ اللہ نے جو رول ادا کیا ہے وہ قابل تحسین ہے، ہم دل کی گہرائیوں سے ان کے لئے دعا گو ہیں کہ

اللہ انہیں دنیا و آخرت دونوں میں سرخ رو فرمائے (آمین)
آخر میں دعا کرتا ہوں کہ اللہ اس کتاب کو عوام و خواص کے لئے نافع بنائے اور اس کتاب کے مؤلف اور کتاب کے تعلق سے دامن درمے سخنے تعاون کرنے والے تمام لوگوں کو اجر جزیل عطا فرمائے (آمین)

الراجی عفو ربہ

حافظ جلال الدین (القاسمی)

فاضل دارالعلوم دیوبند

ایم، اے، میسور یونیورسٹی

خطیب جامع مسجد اہلحدیث گلبرگہ

..... تقلید اور ترک تقلید کے بارے میں.....

مولانا محمد حسین بٹالوی کی عبارت میں

﴿ خالد سیف اللہ رحمانی کی علمی خیانت ﴾

مولانا بٹالوی کی وہ عبارت جسے خالد سیف اللہ رحمانی نے صفحہ ۳ پر درج کیا ہے وہ مولانا بٹالوی کے رسالہ ”اشاعت النہ“ سے لیا گیا ہے اور جیسا کہ مقلدین کا شیوہ ہے رحمانی صاحب نے اپنی مقصد برآری کے لئے آگے پیچھے سے بہت سے فقرے حذف کر دئے ہم مناسب سمجھتے ہیں کہ بٹالوی صاحب کی پوری عبارت اور اس کا پس منظر اور اس کا صحیح مطلب بیان کر دیں۔ تفصیل حسب ذیل ہے:-

﴿ ترک تقلید کا مسئلہ صحیح ہے اور سلف اور خلف کی تالیفات میں اس کی ترغیب بکثرت پائی جاتی ہے جنکا اقتباس ہماری تالیفات رسالہ ”اشاعت النہ“ وغیرہ میں بھی موجود ہے مگر اس مسئلہ کے محل صدق وہی لوگ ہیں جو بصیرت رکھتے ہیں انھیں لوگوں کے لئے خاص ان ہی مسائل میں جن میں ان کو بصیرت حاصل ہو ترک تقلید جائز بلکہ ضروری ہے۔

ولیکن جو لوگ قرآن و سنت سے خبر نہ رکھتے ہوں، علوم عربیہ، ادبیہ، جو خادم قرآن و سنت ہیں سے محض نا آشنا ہیں، صرف اردو فارسی تراجم پڑھ کر یا لوگوں سے سن کر یا ٹوٹی پھوٹی عربی جان کر مجتہد اور ہر بات میں تارک التقلید بن بیٹھیں ان کے حق میں ترک تقلید سے بجز ضلالت کسی شرہ کی توقع نہیں ہو سکتی۔

۲۵ برس کے تجربہ سے ہم کو یہ بات معلوم ہوئی ہے کہ جو لوگ بے علمی کے ساتھ مجتہد مطلق اور مطلق تقلید کے تارک بن جاتے ہیں وہ آخر اسلام کو سلام کر بیٹھتے ہیں ان میں سے بعض عیسائی ہو جاتے ہیں اور بعض لامذہب، جو کسی دین و مذہب کے پابند نہیں رہتے۔ اور احکام شریعت سے فسق و فحش تو اس آزادی کا ادنیٰ نتیجہ ہے ان فاسقوں میں بعض تو کھلم کھلا جمعہ، جماعت، نماز، روزہ چھوڑ بیٹھتے ہیں سود و شراب سے پرہیز نہیں کرتے اور بعض جو کسی مصلحت دنیوی سے فسق ظاہری سے بچتے ہیں وہ فسق مخفی میں سرگرم رہتے ہیں ناجائز طور پر عورتوں کو نکاح میں پھانس لیتے ہیں ناجائز حیلوں سے لوگوں کے مال و حقوق کو دبا رکھتے ہیں۔

کفر و ارتداد اور فسق کے اسباب دنیا میں اور بھی بکثرت موجود ہیں مگر دینداروں کے بے دین ہونے کے لئے بے علمی کے ساتھ ترک تقلید بڑا بھاری سبب ہے گروہ اہلحدیث میں جو بے علم یا کم علم ہو کر ترک مطلق تقلید کے مدعی ہیں وہ ان نتائج سے ڈریں اور جن مسائل میں قرآن و حدیث سے کچھ علم و خبر نہ رکھتے ہوں ان میں اجتہاد نہ کیا کریں بے علمی کا علاج سوال اور اہل علم کی پیروی ہے ان کے لئے آزادی اور خود اجتہاد ہی ہرگز جائز نہیں۔

مگر افسوس صد افسوس کہ پھر بھی اس گروہ کے عوام آزاد اور خود مختار ہوتے جاتے ہیں اور یہ امر اس فرقہ کی مذہبی ترقی کے لئے سخت مضرت رساں اور سدر راہ ہے۔

یہ ہے رسالہ اشاعت النہ کی اصل عبارت، جس کے اندر کتر بیونت کر کے خالد سیف اللہ رحمانی نے علمی خیانت کا ارتکاب کیا ہے۔ اس عبارت کا پس منظر یہ ہے کہ مولانا بٹالوی کو ایک صاحب نے مراسلہ لکھا جس میں یہ نصیحت کی گئی ہے کہ ”موجودہ تورات و انجیل مسلمانوں کے

لئے ویسے ہی واجب العمل ہیں جیسا کہ قرآن مجید، اور مسلمانوں کی اس قید کو کہ عمل صرف قرآن و حدیث وغیرہ اسلامی کتب پر چاہئے، توڑ کر ترک تقلید و اجتہاد کو ایسی وسعت دیں کہ اس میں قرآن و حدیث کی پابندی نہ رہے۔“ (اشاعت السنۃ، ج ۱۱ صفحہ ۵۲، مطبوعہ ۱۸۸۸ء)

اس مراسلہ کے جواب میں مولانا بنا لوی نے بڑی تفصیل سے تورات و انجیل کی حیثیت بیان کی ہے اور اس میں تغیر و تحریف کا اور صرف قرآن و حدیث کی حجیت کا اثبات فرمایا ہے، بڑا مدلل اور محققانہ علمی مقالہ ہے جو ڈھائی سو صفحات پر مشتمل اور قابل مطالعہ ہے۔ اس کے اول و آخر میں مذکور مراسلہ نگار جیسے کندہ نا تراش مجتہدوں کے بارے میں جو ترک تقلید کے مدعی ہیں مولانا بنا لوی نے اس انداز میں بات کی ہے جسے خالد سیف اللہ رحمانی نے بلا تحقیق اہلحدیثوں پر چسپاں کر ڈالا ہے، اس عبارت سے مولانا مرحوم کے سامنے اہلحدیث نہیں ہیں جن کے اہل علم قرآن و حدیث اور علوم عربیہ میں بحمد اللہ پورا درک رکھتے ہیں اور قرآن و حدیث کے فہم و تعبیر میں بھی وہ آزاد روی کے بجائے صحابہ و تابعین کے منہاج اور مسلک فقہاء، محدثین کی پابندی کو ضروری خیال کرتے ہیں اور ان کے عوام بھی خود مجتہد نہیں بن بیٹھتے ہیں بلکہ اپنے علماء سے قرآن و حدیث کی رہنمائی حاصل کرتے ہیں۔

تاہم یہ ضروری ہے کہ اس قسم کی نصیحت کے مواقع پر وہ مسلک اہلحدیث کے حاملین کو بھی متنبہ فرماتے ہیں کہ دیکھو تمہارے اندر ترک تقلید کی وجہ سے قرآن و حدیث اور علوم سلف سے وہ بے اعتنائی نہ آجائے جو بہت سے نام نہاد مدعیان علم و تحقیق میں در آئی ہے اور جس نے انہیں بالکل بے عمل، گمراہ اور قرآن و حدیث سے بے بہرہ بنا دیا ہے اس تنبیہ کا ہرگز یہ مطلب نہیں کہ ترک تقلید کی آڑ میں وہ گمراہ ہو گئے اور دین سے بے پروائی ان کے اندر آ گئی ہے

جیسا کہ خالد سیف اللہ رحمانی نے مولانا بنا لوی کے اقتباس سے یہ تاثر دینے کی کوشش کی ہے۔ اقتباس کا آخری حصہ بھی قابل غور ہے ﴿گر وہ اہلحدیث میں بے علم یا کم علم ہو کر ترک مطلق تقلید کے مدعی ہیں وہ ان نتائج سے ڈریں﴾

بتلائے اس میں جو بات کہی گئی ہے وہ صرف یہ ہے کہ جو شخص براہ راست قرآن و حدیث کا علم نہیں رکھتا اسے چاہئے کہ مستند علماء کرام سے رجوع کرے اور ان سے دینی رہنمائی حاصل کرے خود اجتہاد نہ کرے ایک شخص جاہل مطلق ہونے کے باوجود علماء کرام سے دینی رہنمائی حاصل کرنے کو عبث اور فضول سمجھے تو یہ ہے ترک مطلق تقلید جس سے حضرت مولانا بنا لوی اہلحدیث حضرات کو ڈرا رہے ہیں مولانا بنا لوی کے رسالہ ”اشاعت السنۃ“ کی مذکورہ عبارت کو پڑھئے وہاں لکھا ہے ﴿گر وہ اہلحدیث میں جو بے علم یا کم علم ہو کر ترک مطلق تقلید کے مدعی ہیں﴾ مگر انتہائی چالاکی سے خالد سیف اللہ رحمانی نے ترک مطلق تقلید کو ترک تقلید بنا دیا، ترک تقلید اور چیز ہے اور ترک مطلق تقلید اور چیز!

ترک تقلید کا تو مولانا بنا لوی نے پر زور اثبات کیا ہے البتہ ترک مطلق تقلید سے ڈرایا ہے اور ترک مطلق تقلید یہ ہے کہ ایک جاہل آدمی قرآن و حدیث کا علم رکھنے والے علماء سے دینی رہنمائی حاصل کرنے کو بھی ضروری نہ سمجھے ایسے شخص سے فی الواقع بجز ضلالت کے کسی اور شرے کی توقع نہیں، علاوہ ازیں مولانا بنا لوی کی اس تنبیہ و نصیحت کے پیچھے ان کی یہ فکر بھی کار فرما رہی ہے کہ میری مساعی سے ہندوستان میں عمل بالحدیث کی تحریک اور ترک تقلید کے رجحان کو بہت فروغ حاصل ہو، اس لئے ان نئے عاملین بالحدیث اور تارکین تقلید کی صحیح تربیت بھی میری اہم ذمہ داری ہے تاکہ یہ ترک تقلید اس جائز حدود میں رہے جس کے علماء

اہلحدیث خواہاں رہے ہیں کہ نصوص قرآن وحدیث کے مقابلے میں کسی کا قول و قیاس کوئی اہمیت نہیں رکھتا اور ایسی صورت میں تقلید قطعاً حرام ہے، اور جائز حدود سے تجاوز کر کے ترک مطلق تقلید تک نوبت نہ پہنچا دے جس کی دعوت مراسلہ نگار نے دی ہے کہ قرآن وحدیث کی اتباع بھی ضروری نہیں ہے۔

چنانچہ ایک صاحب کے خط کے جواب میں مولانا بنا لوی لکھتے ہیں: ﴿ایک تقلید مقابل نص ہے جس کی صورت یہ ہے کہ ظاہر آیت یا حدیث سے کسی مذہب کے مقلد کا کوئی مسئلہ ثابت ہو تو وہ اس مسئلہ میں پیروی آیت اور حدیث کی نہ کرے اور اس کے مقابلے میں تقلید مذہب پر جمار ہے اس میں وہ کسی دلیل کا (قوی ہو خواہ ضعیف) اتباع نہ کرے صرف اس خیال پر قائم رہے کہ خدا نے مجھے تقلید مذہب خاص کا حکم دیا ہے اور اتباع قرآن وحدیث مجھ پر واجب نہیں کیا۔

قسم دوم تقلید شخصی یا تقلید مذہب معین ہے جس کی صورت یہ ہے کہ ایک شخص ایک مذہب کی پیروی کو اپنے ذمہ فرض سمجھ لے اور دوسرے مذاہب کے کسی مسئلے پر عمل کرنے کو جائز نہ جانے خواہ کیسی ہی حالت پیش آوے اور اس کے اپنے مذہب میں وہ ضرورت پوری نہ ہو سکے ان دونوں قسم کی تقلید سے اہلحدیث کے انکار کرنے کی وجہ یہ ہے کہ ان اقسام کے جواز پر کوئی دلیل شرعی قائم نہیں ہے بلکہ ان کی ممانعت پر ان دلائل شرعیہ کی شہادت موجود ہے جن میں اتباع ظاہر قرآن وحدیث کا ارشاد ہے اور جملہ اہل علم کی پیروی کی اجازت ہے۔

اس مجمل جواب سے آپ کے جملہ خدشات جو آپ نے ظاہر کئے ہیں یا آپ کے جو خیال میں ہیں رفع ہو سکتے ہیں، تاہم بہ پاس خاطر جناب آپ کے بعض سوالات کے جوابات

تحریر کرتا ہوں۔

سوال: بے علموں کے لئے اجتہاد ناجائز ہے اور ان پر سوال اہل علم واجب ہے تو پھر ان کے لئے ترک تقلید کب متصور ہے؟

جواب: عوام اور بے علموں کے لئے ترک مطلق تقلید کا کوئی قائل نہیں۔ بجز حافظ ابن حزم کے جن کا قول جمہور علماء اسلام کے نزدیک مسلم نہیں (دیکھو حجتہ اللہ البالغہ)

اور اس وقت کے بعض علماء نے کہا ہے کہ عوام کا علماء سے کتاب وسنت کا حکم پوچھ کر اس پر عمل کرنا تقلید نہیں، اتباع ہے۔ یہ ایک اصطلاح یا لفظی نزاع ہے جس کو اتباع کہتے ہیں اسی کا دوسرے علماء تقلید نام رکھتے ہیں (اشاعت السنۃ، ج ۱۱، ص ۳۱۱، ۳۱۶)

مذکورہ بالا وضاحت سے معلوم ہوا کہ مولانا بنا لوی ترک تقلید کے قائل بلکہ اسکے مبلغ اور داعی تھے لیکن ترک مطلق تقلید کو وہ صحیح نہیں سمجھتے تھے، اور خالد سیف اللہ رحمانی نے اسی ترک مطلق تقلید کو نہایت چالاکی اور عیاری سے ترک تقلید بنا دیا۔

خالد سیف اللہ رحمانی صفحہ ۲ پر لکھتے ہیں: اس قسم کے اختلافات میں خود صحابہ کرام کے درمیان اختلاف تھا۔

حقیقت یہ ہے کہ صحابہ کرام میں اختلاف ہوا مگر صحابہ کرام اور متاخرین کے اختلافات میں بڑا فرق ہے اور دو اعتبار سے، ایک سبب اختلاف کے اعتبار سے، دوسرا اثر و نتیجہ اختلاف کے اعتبار سے۔

صحابہ کرام کے درمیان جو اختلاف ہوا وہ اضطراری اور غیر ارادی تھا نہ کہ اختیاری۔ ایسے اختلاف کو اختلاف تنوع کہا جاتا ہے، اختلاف تضاد نہیں۔ اختلاف کے کئی اسباب تھے۔

(۱) حدیث کا نہ ملنا۔ جیسے ابو بکر صدیق کو یہ حدیث معلوم نہ تھی کہ دادی کا میراث میں ۱/۶ چھٹا حصہ ہے، جبکہ مغیرہ بن شعبہ اور محمد بن مسلمہ کو یہ حدیث معلوم تھی۔

(۲) حدیث کا بھول جانا جیسے حضرت عمر تیمم کی حدیث بھول گئے اور عمارؓ کو یاد تھی۔

(۳) حدیث کا احتمالی ہونا، اور صحیح مراد واضح نہ ہونا جیسے غزوہ بنی قریظہ کے موقع پر

نبی کریم ﷺ کا فرمانا کہ عصر کی نماز بنی قریظہ میں پڑھیں تو کچھ لوگوں نے راستہ ہی میں عصر کی نماز پڑھ لی کچھ لوگوں نے بنو قریظہ پہنچ کر نماز پڑھی جب نص احتمالی ہو تو اصول یہ ہے کہ واضح اور محکم نص کے ذریعہ اس کا فیصلہ کیا جائے۔

انہیں اسباب کی بنا پر صحابہ کرام میں اختلاف ہوا مگر حدیث مل جانے پر اختلاف ختم ہو جاتا تھا، صحابہ کے زمانہ میں ایسا اختلاف نہیں تھا جیسا اختلاف آج کے زمانہ میں پایا جاتا ہے، مقلدین کے درمیان جو اختلاف پایا جاتا ہے اس کا حال یہ ہے کہ کتاب و سنت سے دلیل ظاہر ہو جانے کے باوجود کتاب و سنت کی دلیل اس وجہ سے چھوڑ دیتے ہیں کیونکہ وہ ان کے امام کے مذہب کے خلاف ہے۔

میں خالد سیف اللہ رحمانی صاحب سے پوچھتا ہوں کیا صحابہ کرام میں مختلف مسالک تھے کیا وہ کتاب و سنت کی موجودگی میں کسی بزرگ کے قول کو مانتے تھے، کیا گروہی بنیادوں پر ایک دوسرے سے دست و گریباں رہتے تھے؟ کیا وہ جھوٹی حدیثیں بیان کرتے تھے؟ کیا وہ حلال و حرام کے فرق کے باوجود کہتے تھے کہ دونوں صحیح ہے؟ کیا ایک صحابی کو بھی بطور مثال پیش کیا جاسکتا ہے، جس کے سامنے رسول اللہ ﷺ کی سنت ثابت ہو جائے اسکے باوجود وہ کہے کہ فلاں صحابی یا عالم کا فتویٰ یا اجتہاد اسکے خلاف ہے اور ہم سنت کے بجائے اسکے قول کو مانیں

کے کیونکہ وہ ہم سے زیادہ علم و فقہ والے تھے۔

نگی سچائی یہ ہے کہ صحابہ کرام میں موجودہ مسالک اور مذاہب کی طرح اختلافات نہ تھے اگر یہ مان لیا جائے کہ صحابہ میں گروہی اختلافات تھے جیسا کہ آج کے زمانہ میں پائے جاتے ہیں تو پھر یہ تسلیم کرنا پڑے گا کہ صحابہ کی جماعت پر ان تمام آیات و احادیث کی مخالفت صادق آتی ہے جن میں اختلافات سے روکا گیا ہے، فرقہ بندیوں کی مذمت کی گئی ہے، اسے گمراہی کا راستہ اور یہود و نصاریٰ کا طریق بتا کر اس سے باز رہنے کی تائید کی گئی ہے۔

☆☆☆☆☆

خالد سیف اللہ رحمانی نے صفحہ ۲۴ کے نصف سے مجموعۃ الرسائل الکبریٰ کی ایک لمبی عبارت نقل کی ہے، جس میں بسم اللہ زور سے پڑھنا یا آہستہ پڑھنا، پڑھنا نہیں پڑھنا، رفع الیدین کرنا نہ کرنا وغیرہ کے بارے میں لکھا ہے کہ یہ تمام باتیں صحابہ سے ثابت ہیں۔ عبارت نقل کرنے کے بعد خالد سیف اللہ رحمانی نے تبصرہ کا آغاز اس طرح کیا ہے ”اس طرح کی غیر اہم بحثوں میں خود الجھنا اور دوسروں کو الجھانا قوم و ملت کے لئے زبردست نقصان و خسارہ ہے۔“

رحمانی صاحب نے یہاں بھی چکمہ دینے کی زبردست کوشش کی ہے حقیقت یہ ہے کہ احادیث صحیحہ میں کوئی تضاد نہیں اور ہر صحیح حدیث قابل عمل ہے، اگر دو حدیثوں میں بظاہر تضاد ہو تو تطبیق دے کر دونوں صحیح احادیث پر عمل کیا جائیگا، تطبیق کی کوئی صورت نہ ہو تو ایک حدیث صحیح دوسری لازمًا قابل احتجاج ہوگی۔ مثلاً اگر ایک حدیث میں بسم اللہ زور سے پڑھنے کی بات ملتی ہے اور دوسری روایت میں سر اُڑھنے کی، اور دونوں حدیثیں صحیح ہیں تو دیکھا جائے کہ افضل کیا

ہے معلوم ہو جائے تو افضل پر عمل کیا جائیگا، اور ترجیح کی صورت نہ ہو تو دونوں پر عمل کر لیا جائیگا، مگر ایک حدیث صحیح ہو اور دوسری ضعیف تو جائز نہیں کہ دونوں پر عمل کیا جائے، اس صورت میں صرف صحیح حدیث پر عمل ہوگا۔

میں رحمانی صاحب سے پوچھتا ہوں کہ قرأت خلف الامام، رفع الیدین، آمین بالجھر جب نبی کریم ﷺ سے ثابت ہیں تو یہ آپ کی سنتیں ہوئیں، تو کیا نبی کی سنتیں بھی غیر اہم ہیں اور آپ کے بقول ان میں خود الجھنا اور دوسروں کو الجھانا قوم و ملت کے لئے زبردست نقصان اور خسارہ ہے؟

...../☆☆☆☆☆/.....

خالد سیف اللہ رحمانی صفحہ ۲۶ پر رقم طراز ہیں،

”عبداللہ بن مسعود کی روایات چونکہ فقہ حنفی کے لئے اساس کی حیثیت رکھتی ہیں

ترمذی اور ابوداؤد میں حضرت عبداللہ بن مسعود کے بارے میں لکھا ہوا ہے ﴿فلم
یرفع یدیه الا مرة﴾ کہ انہوں نے اپنے ہاتھوں کو ایک بار اٹھایا۔ اس حدیث سے حنفیہ
استدلال کرتے ہیں کہ رفع الیدین صرف تکبیر تحریمہ کے وقت ہے مندرجہ بالا حدیث کو ترمذی
نے حسن کہا ہے اور یہ اصول ہے کہ اگر حدیث حسن، صحیح حدیث کے خلاف ہو تو حدیث حسن خود
بہ خود ساقط ہو جاتی ہے کیونکہ حدیث صحیح میں رایوں کا ضبط تام ہوتا ہے، اور حسن میں خفیف ہوتا
ہے اور امام بخاری اور مسلم وغیرہ کی احادیث صحیح سے صراحت کے ساتھ ثابت ہے کہ نبی پاک
ﷺ رکوع میں جاتے وقت اور اٹھتے وقت اور تیسری رکعت سے اٹھتے وقت رفع الیدین

کرتے تھے۔ دوسرے ترمذی کی یہ حدیث حسن بھی نہیں ہے امام ترمذی نے تساہل سے اس حدیث کی تحسین کردی کیونکہ امام ترمذی نے خود امام ابو حنیفہ کے شاگرد عبد اللہ بن مبارک کا یہ قول نقل کیا ہے کہ ابن مسعود کی یہ حدیث ثابت نہیں۔ تیسرے عبد اللہ بن مسعود کی یہ حدیث ترمذی میں مختصر ہے پوری حدیث امام محمد اپنی کتاب ”الآثار“ میں لائے ہیں۔ حدیث اس طرح ہے:

”ابن مسعود نے اپنے دونوں شاگردوں علقمہ اور اسود کو اپنے دائیں بائیں کھڑا کر کے بلا اذان و تکبیر اپنے گھر میں یہ کہہ کر نماز پڑھائی کہ میں تمہیں نبی پاک ﷺ کی نماز بتاتا ہوں، پھر انھوں نے صرف پہلی بار رفع الیدین کیا اور جب رکوع کیا تو تطبیق کیا (یعنی دونوں ہاتھوں کو گھٹنے کے درمیان رکھا) امام محمد کہتے ہیں کہ ابن مسعود کی یہ باتیں ہم نہیں مانتے۔

مقلدوں نے یہاں اصول حدیث کو نظر انداز کیا، ابن مبارک کے قول کو لائق اعتنا نہیں سمجھا اور عبد اللہ بن مسعود نے جس طرح نماز پڑھائی اس طرح نماز کے بھی قائل نہیں ورنہ انھیں عبد اللہ بن مسعود کی طرح رکوع میں ہاتھ کو گھٹنوں پر نہ رکھ کر گھٹنوں کے بیچ رکھنا چاہئے۔

ایک حدیث امام طبرانی "الکبیر" میں لائے ہیں ﴿عن عبد الله بن مسعود قال اتبعوا ولا تبتدعوا، ولا يقلدن احدكم دينه رجلا﴾ (روہ الطبرانی فی الکبیر و رجالہ رجال الصحیح)

ترجمہ: عبد اللہ بن مسعود فرماتے ہیں کہ اتباع کرو اور بدعتیں نہ کرو اور تم میں سے کوئی اپنے دین میں کسی آدمی کی تقلید نہ کرے، (روایت کیا اس حدیث کو طبرانی نے ”الکبیر“ میں اور فرمایا کہ اس حدیث کے رجال صحیح ہیں)۔

عبداللہ بن مسعود کی روایات کو فقہ حنفی کی اساس کہنے والے ذرا جواب دیں کہ عبداللہ

بن مسعود اتباع کا حکم دے رہے ہیں اور تقلید کو بدعت کہہ کر اس سے منع کر رہے ہیں اور آپ لوگ تقلید کو واجب اور فرض قرار دے رہے ہیں۔

حضرت ابوہریرہ سے ایک حدیث بخاری کتاب البیوع میں آئی ہے ﴿یقول: قال رسول اللہ ﷺ: من اشترى غنما مصرًا فاحتلبها فان رضیها امسکها فان سخطها ففي حلبتها صاع من تمر﴾ (بخاری - کتاب البیوع)

ترجمہ: ابوہریرہ فرماتے ہیں کہ نبی کریم ﷺ نے فرمایا کہ جو کوئی ایسی بکری خریدے جس کے تھن میں دودھ اکٹھا کر لیا گیا ہو پھر اس کا دودھ دو ہے تو اس کو اختیار ہے چاہے تو اس بکری کو اپنے پاس رکھ لے چاہے تو پھیر دے، اور دودھ کے بدلے ایک صاع کھجور دے۔

حضرت عبد اللہ بن مسعود کا فتویٰ مذکورہ حدیث کے مطابق ہے اس حدیث کو امام بخاری نے کتاب البیوع میں اس طرح نقل کیا ﴿عن عبد اللہ بن مسعود قال من اشترى شاة محفلة فردھا فلیردھا معها صاعاً﴾
ترجمہ: عبد اللہ بن مسعود فرماتے ہیں کہ جو کوئی ایسی بکری خریدے جس کے تھن میں دودھ روک لیا گیا ہو اگر وہ اس بکری کو پھیر دے تو اس کے ساتھ ایک صاع کھجور دے۔

مذکورہ بالا مسئلہ مصرّہ کے سلسلہ میں حنفی مذہب کا فتویٰ جلیل القدر صحابی عبد اللہ بن مسعود کے فتویٰ کے خلاف ہے، حنفی مذہب کا کہنا ہے کہ بکری لوٹانے کے ساتھ ایک صاع کھجور دینا خلاف قیاس ہے۔ اس مسئلہ میں مقلدین احناف نے حدیث کو بھی نظر انداز کر دیا اور حضرت عبد اللہ بن مسعود کے فتویٰ کو بھی خیر باد کہہ دیا۔

کہو جی یہ کون دھرم ہے؟-----

بگتے ہو وفا دار وفا کر کے دکھاؤ

کہنے کی وفا اور ہے کرنے کی وفا اور

...../☆☆☆/.....

صفحہ ۲۸ پر خالد سیف اللہ رحمائی لکھتے ہیں ”امام ابوحنیفہ کو مطعون کرنا ہمارے یہ بھائی (اہلحدیث) عین تقاضائے ایمان تصور کرتے ہیں۔

جواب: (۱) حاشا وکلا! کوئی بھی اہلحدیث امام ابوحنیفہ کی شان میں گستاخی کرنا روا نہیں سمجھتا، سب امام ابوحنیفہ کی عزت و تقویٰ کا لحاظ کرتے ہیں، سب ان تمام فضائل کو تسلیم کرتے ہیں جو آپ نے امام صاحب کے متعلق بیان کئے ہیں، کوئی اہلحدیث کسی بھی چیز میں اپنے کو ان کا ہم پلہ تو کجا ان کی خاک پا کے برابر بھی نہیں سمجھتا، ہاں اتنا ہے کہ اہلحدیث ان کی تقلید نہیں کرتے۔ محض فضیلت ہی باعث تقلید ہے، تو امام عطاء اس کے زیادہ مستحق ہیں، اس لئے کہ امام عطاء جو امام ابوحنیفہ کے استاذ ہیں ان کی آنکھوں نے ایک نہیں صد ہا صحابہ کرام کو دیکھا تھا۔ اور ذرا اوپر چلئے، اگر فضیلت ہی باعث تقلید ہے تو پھر کسی صحابی کی تقلید کیوں نہ کی جائے، جس کی آنکھوں نے تو وہ جمال جہاں آرا دیکھا ہے جس کے سامنے ساری امت کا جمال بیچ ہے۔

...../☆☆☆/.....

خالد سیف اللہ رحمائی صفحہ ۳۰ پر لکھتے ہیں، غیر مقلد حضرات کی طرف سے یہ بات مشہور کیجاتی ہے کہ حنفیہ قیاس ورائے کو حدیث پر ترجیح دیتے ہیں جو لوگ یہ کہتے ہیں وہ درحقیقت انصاف کا خون کرتے ہیں۔

جواب: ﴿عن يحيى بن سعيد عن ابيه عن جدّه (قيس بن فهد)

انه صلى مع رسول الله الصبح ولم يكن ركع ركعتي الفجر فلما سلم رسول الله ﷺ قام فركع ركعتي الفجر و رسول الله ﷺ ينظر اليه فلم ينكر عليه﴾ (ابن حبان و رجاله كلهم ثقات)

ترجمہ: یحییٰ بن سعید اپنے باپ سے روایت کرتے ہیں وہ اپنے دادا قیس بن فہد سے کہ انھوں نے نبی کریم ﷺ کیساتھ فجر کی نماز پڑھی اور انھوں نے فجر کی دو رکعت سنت نہیں پڑھی تھی جب نبی کریم ﷺ نے سلام پھیرا تو یہ کھڑے ہوئے اور دو رکعت فجر کی سنت پڑھی رسول اللہ ﷺ انھیں دیکھا لیکن ان پر نکیر نہیں کی۔

حدیث مذکور سے یہ بات روز روشن کی طرح واضح ہے کہ جس شخص کی فجر کی دو سنتیں چھوٹ گئی ہوں وہ نماز فجر ختم ہوتے ہی انھیں ادا کر سکتا ہے کیونکہ یہ عمل نبی پاک ﷺ کے سامنے ہوا، اور آپ نے نکیر نہیں فرمائی، تو یہ حدیث تقریری ہوئی۔

مگر مقلدین کے یہاں مسئلہ یہ ہے کہ جس شخص کی فجر کی دو سنتیں چھوٹ گئی ہوں وہ آفتاب کے بعد وہ سنتیں پڑھے طلوع آفتاب سے پہلے نہیں۔

(۲) ﴿عن زيد بن خالد الجهني رضي الله عنه : قال سمعت رسول الله ﷺ يقول : من مس فرجه فليتوضأ﴾ (مسند احمد)

ترجمہ: زید بن خالد جہنی فرماتے ہیں کہ میں نے رسول اللہ ﷺ کو فرماتے سنا ہے کہ جس آدمی نے اپنی شرمگاہ کو چھوا، چاہے کہ وہ وضو کرے۔

اس حدیث کی سند میں ابن اسحاق ہیں جن کے بارے میں تدلیس کا شبہ کیا گیا ہے مگر مذکورہ

حدیث کی سند میں انھوں نے حدیثی کہا ہے، لہذا تدلیس منثقی ہوگئی اور یہ حدیث صحیح ہے۔

اس حدیث کے خلاف مقلدین کے یہاں مسئلہ یہ ہے کہ شرمگاہ چھونے سے وضو نہیں ٹوٹتا، محض قیاس و رائے کی بنیاد پر ہے کہ شرمگاہ بھی دیگر اعضاء بدن کی طرح ایک عضو ہے، جس طرح اور اعضاء بدن کو چھونے سے وضو نہیں ٹوٹتا اسی طرح شرمگاہ کو بھی چھونے سے وضو نہیں ٹوٹے گا۔

(۳) ﴿عن ابن عباس رضي الله عنه قال اقيمت صلاة الصبح فقام رجل يصلي الركعتين ف جذب رسول الله ﷺ بثوبه : فقال : أتصلي الصبح اربعاً﴾ (مسند احمد)

ترجمہ: ابن عباس فرماتے ہیں کہ فجر کی نماز کیلئے اقامت کہی گئی تھی ایک شخص کھڑے ہو کر دو رکعت سنت پڑھنے لگا نبی ﷺ نے اس آدمی کا کپڑا کھینچا اور فرمایا کہ: کیا تو فجر کی نماز چار رکعت پڑھ رہا ہے؟

مذکورہ حدیث سے یہ بات بالکل واضح ہے کہ نماز کیلئے جب اقامت ہو چکی ہو تو سوائے فرض نماز کے کوئی نماز نہیں۔ مگر مقلدین اس حدیث کے بالکل خلاف فجر کی نماز جماعت کے وقت سنتیں پڑھتے رہتے ہیں اور تقلیدی مذہب کیوجہ سے اس حدیث کو نظر انداز کر دیتے ہیں۔

(۴) ﴿عن مغيرة أن النبي ﷺ مسح على الخفين و مقدم رأسه و على عمامته﴾ (مسلم كتاب الطهارة)

ترجمہ: حضرت مغیرہ سے روایت ہے کہ نبی کریم ﷺ نے موزوں پر مسح کیا اور اپنے سر کے

اگلے حصے پر اور اپنے عمامہ پر۔

اس حدیث کے خلاف مقلدین کی فقہ کی کتاب ”ہدایہ“ ج ۱ صفحہ ۶۱ پر لکھا ہے:
(لا يجوز المسح على العمامة) عمامہ پر مسح نہیں ہے۔

(۵) ﴿جاء انس ابن مالك الى مسجد قد صلى فيه فاذن و اقام و صلى جماعة﴾ (بخاری)

ترجمہ: انس بن مالک ایک ایسی مسجد میں آئے جس میں نماز ہو چکی تھی آپ نے اذان دی، اقامت کہی اور جماعت سے نماز پڑھی۔

اس حدیث سے مسجد میں جماعت ثانیہ کا ثبوت ملا، مگر مقلدین کے یہاں جماعت ثانیہ کا کوئی تصور نہیں۔

(۶) ﴿عن طلحة بن عبد الله بن عوف : قال : صليت خلف ابن عباس على جنازة فقرا بفاتحة الكتاب : وقال : لتعلموا انها سنة﴾ (بخاری)

ترجمہ: طلحہ بن عبد اللہ کہتے ہیں میں نے ابن عباس کے پیچھے ایک جنازے کی نماز پڑھی تو آپ نے سورہ فاتحہ کی تلاوت کی۔ اور فرمایا: تاکہ تم جان لو کہ یہ سنت ہے۔

مگر مقلدین اس سنت کی خلاف ورزی کرتے ہیں۔ نماز جنازہ میں سورہ فاتحہ کو درست نہیں مانتے۔

(۷) ﴿عن قيس بن ابي حازم قال : رأيت سعداً صلى بعد العشاء ركعة : فقلت ما هذه ؟ قال رأيت رسول الله ﷺ يوتر بركعة﴾ (دار قطنی)

ترجمہ: قیس ابن ابی حازم سے روایت ہے وہ کہتے ہیں کہ میں نے سعد کو دیکھا کہ عشاء کے بعد

انہوں نے ایک رکعت پڑھا تو میں نے پوچھا کہ یہ کیا ہے۔ تو انہوں نے کہا کہ میں نے رسول اللہ ﷺ کو ایک رکعت وتر پڑھتے ہوئے دیکھا ہے۔

اس حدیث صریح کی موجودگی میں حنفیہ قیاس پر عمل کرتے ہوئے کہتے ہیں کہ ایک رکعت کوئی نماز ہی نہیں۔ اور اس واضح حدیث کی طرف سے شتر مرغ کی طرح بالکل آنکھیں بند کر لیتے ہیں۔

(۷) حضرت ابو حمید ساعدی سے روایت ہے ﴿فاذا جلس في الركعة الآخرة قدم رجله اليسرى و نصب الأخرى و قعد على مقعدته﴾ (بخاری، کتاب الصلوٰۃ)
ترجمہ: جب نبی کریم ﷺ آخری رکعت میں بیٹھتے تو بائیں پیر آگے کر لیتے اور داہنا پاؤں کھڑا کر لیتے اور اپنی سرین کے بل بیٹھتے۔

آخری رکعت میں اس طرح بیٹھنے کو تورک کہا جاتا ہے مقلدین کے اس حدیث کو نظر انداز کر دینے کی وجہ صرف قیاس اور رائے ہے۔

(۸) ﴿عن عبد الرحمن : ان عائشة قالت : سئل رسول الله ﷺ عن البتع : فقال : كل شراب اسكر فهو حرام﴾ (بخاری کتاب الاشریہ)

ترجمہ: حضرت عائشہ نے فرمایا کہ رسول اللہ ﷺ سے پوچھا گیا کہ شہد کی شراب پینا کیسا ہے؟ آپ ﷺ نے فرمایا: کہ جس مشروب سے نشہ پیدا ہو وہ حرام ہے۔

اس حدیث کے خلاف مقلدین کی معتبر کتاب ”ہدایہ“ کتاب الاشریہ میں ہے (ما يتخذ من الحنطة و الشعير و العسل و الذرة حلال عند ابي حنيفة ولا يحد شاربہ و ان سكر فيه) ترجمہ: جو شراب، گیہوں، جو، شہد اور جوار سے بنائی

جائے وہ شراب امام ابوحنیفہ کے نزدیک حلال ہے، اس کے پینے والے کو حد نہیں لگائی جائے گی اگرچہ اسے نشہ آ گیا ہو۔

(۹) ۱۔ قدوری پانچویں صدی میں لکھی گئی۔

۲۔ ہدایہ چھٹی صدی میں لکھی گئی۔

۳۔ شرح وقایہ آٹھویں صدی میں لکھی گئی۔

۴۔ کنز الدقائق آٹھویں صدی میں لکھی گئی۔

۵۔ درمختار گیارہویں صدی میں لکھی گئی۔

۶۔ فتاویٰ عالمگیری گیارہ، بارہ کے درمیان لکھی گئی ہے۔

مذکورہ بالا فقہ کی کتابوں کی ورق گردانی کیجئے، قال اللہ قال الرسول کے بجائے کہیں قال ابوحنیفہ، کہیں قال ابو یوسف، کہیں قال محمد، کہیں قال زفر جابجا ملیں گے۔

یہ چند مثالیں مشتمل نمونہ از خروارے کے طور پر پیش کی گئی ہیں، ورنہ بے شمار احادیث ایسی نقل کی جاسکتی ہیں جنہیں جان بوجھ کر مقلدین احناف نے صرف قیاس و رائے کی بناء پر ترک کر دیا ہے۔

اب انصاف پسند قارئین بتائیں کہ خالد سیف اللہ رحمائی کا یہ الزام کہاں تک درست ہے کہ غیر مقلد حضرات کی طرف سے یہ بات مشہور کی جاتی ہے کہ حنفیہ قیاس و رائے کو حدیث پر ترجیح دیتے ہیں، جو لوگ یہ کہتے ہیں وہ درحقیقت انصاف کا خون کرتے ہیں۔

کیا حق بات کا بیان کرنا انصاف کا خون کرنا ہے؟ ---- یا للجب ----

...../☆☆☆/.....

خالد سیف اللہ رحمائی نے صفحہ نمبر ۳۰ پر لکھا ہے کہ: امام مالک نے ابن اسحاق کو مجروح قرار دیا ہے۔

موصوف یا تو اصول حدیث سے یکسر نابلد ہیں، یا انتہائی شاطر مزاجی کے ذریعہ ایک تیر سے دوشکار کرنا چاہتے ہیں، اور یہ دوسری ہی بات مجھے صحیح معلوم ہوتی ہے، وہ ایک شکار تو یہ کرنا چاہتے ہیں کہ امام صاحب پر جو جرحیں ہوئی ہیں انہیں ناقابل اعتبار باور کرا کے ان کی ثقاہت کو ثابت کیا جائے (کہ جرحیں تو سب پر ہوئی ہیں) دوسرا شکار یہ کیا ہے کہ حدیث عبادہ بن صامت جو ترمذی میں ہے، جس میں امام کے پیچھے سورہ فاتحہ نہ پڑھنے کی وجہ سے نماز نہ ہونے کی صراحت ہے اسے ضعیف ثابت کرنا۔ کیونکہ اسکی سند میں ابن اسحاق ہیں۔

﴿ابن اسحاق پر جرح کی حقیقت﴾

محمد بن اسحاق بن یسار کو امام مالک نے کذاب و دجال کہا ہے، خالد سیف اللہ رحمائی امام مالک کی اسی جرح کی طرف اشارہ کر رہے ہیں۔ حالانکہ علمی دیانت داری کا تقاضہ تھا کہ ان کے متعلق عام ائمہ کی توثیق بھی نقل فرمادیتے، کم از کم ابن ہمام کی ”فتح القدر“ شرح ہدایہ تو موصوف کے سامنے رہی ہوگی، مگر براہو، تقلید کا کہ مولانا پوری بے شرمی کے ساتھ اسے ہڑپ کر گئے۔

امام ابن ہمام نے ”فتح القدر“ ج ۱، صفحہ ۳۷ پر باب صلوٰۃ الوتر میں لکھتے ہیں ”اما ابن اسحاق فثقة لا شبهة عندنا في ذلك ولا عند محققى المحدثين“ ابن اسحاق ثقہ ہیں ان کے ثقہ ہونے میں ہمارے نزدیک اور محققین محدثین کے نزدیک کوئی شبہ نہیں۔

امام ابن ہمام فتح القدر، ج ۱ صفحہ ۲۰۰ میں لکھتے ہیں: کہ اس جرح کو اہل علم نے قبول نہیں کیا، یہ کیسے ہو سکتا ہے؟ جبکہ ابن اسحاق کو شعبہ نے امیر المؤمنین فی الحدیث کہا ہے اور

ثوری، ابن ادریس، حماد وغیرہ اور عبدالوارث ابن مبارک نے ان سے روایت کی ہے اور امام بخاریؒ نے ”کتاب القراءۃ خلف الامام“ میں بڑی تفصیل سے ان کے ثقہ ہونے پر بحث کی ہے اور ابن حبان نے ”کتاب الثقات“ میں ان کا ذکر کیا ہے اور یہ کہ امام مالک نے ان کو ہدیہ بھیجا تھا۔

فتح القدیر کی مذکورہ بالا عبارت سے یہ ثابت ہوا کہ امام مالک کی جو جرح ہے، اہل علم نے اس کو قبول نہیں کیا، نیز ان کا کلام جرح و تعدیل کے باب سے نہیں بلکہ ذاتی اختلاف کی بنا پر تھا، اسی لئے تو اس سے رجوع کر لیا۔

اگر کوئی کہے کہ وہ مدلس تھے تو جواب یہ ہے کہ ابن اسحاق نے بعض اسانید میں سماع کی تصریح کر دی ہے جیسا کہ ”جزء القراءۃ للبخاری“ اور سنن دارقطنی وغیرہ میں سند مذکور ہے۔ مدلس جب ثقہ ہو اور سماع کی تصریح کرے تو اسکی حدیث محمول علی السماع اور مقبول ہوتی ہے۔

☆☆☆☆☆

تقلید کی اہمیت اور ضرورت

صفحہ ۳۸ سے رحمانی صاحب نے ”تقلید“۔۔۔۔۔ حقیقت اور ضرورت“ کے عنوان سے بحث چھیڑی ہے اور کئی صفحات اس موضوع پر سیاہ کر ڈالے ہیں۔ صفحہ ۴۰ پر ایک آیت کی تحریف تاویلی دیکھ کر تو کلیجہ کانپ اٹھا، میں نے سوچا کہ اگر رحمانی صاحب نے ایسا جان بوجھ کر کیا ہے تو ان کے یہودی صفت ہونے میں کوئی شبہ نہیں اور اگر نادانستگی میں ایسا کیا ہے تو اللہ انھیں معاف فرمائے۔

ارشاد ربانی ہے: اولئك الذين هدى الله فبهداهم اقتده (سورہ انعام)
ترجمہ: یہ وہ لوگ ہیں جنہیں اللہ نے ہدایت سے سرفراز فرمایا اس لئے تم بھی ان کے طریقہ پر چلو۔
رحمانی صاحب اس آیت کی تشریح کرتے ہوئے لکھتے ہیں ”تقلید در اصل اسی حکم قرآنی کی تعمیل اور مہتدین کی اقتداء کا نام ہے۔“

جب کہ آیت کریمہ کا صحیح مفہوم یہ ہے کہ یہاں اللہ نے اٹھارہ انبیاء کرام کا ذکر فرما کر آخری نبی حضرت محمد ﷺ کو ان کی اقتداء کا حکم دیا ہے اگر اقتداء کا معنی تقلید لے لیا جائے پھر کیا کوئی مقلد اس بات کی جرأت کر سکتا ہے کہ رسول اللہ ﷺ کو کسی ایک نبی کا مقلد تصور کرے، جب کہ مقلد جاہل ہوتا ہے! التقلید لیس فی شئی من العلم، تقلید علم کا درجہ نہیں۔ (المستصفیٰ للغزالی)

افسوس صد افسوس ان حضرات پر جو اقتداء کا معنی تقلید لیتے ہیں، اگر اقتداء کو تقلید کے معنی میں لیا جائے تو اس کی زدنہی پاک ﷺ کی مقدس شخصیت پر پڑھتی ہے، اقتداء کسی طرح

بھی تقلید کے معنی میں استعمال نہیں ہو سکتا، پھر آگے چل کر رحمانی صاحب نے ابوداؤد، کتاب الاقضیہ کی ایک حدیث نقل کی ہے کہ نبی پاک ﷺ نے حضرت معاذ کو یمن کا قاضی بنا کر روانہ کیا تو پوچھا کہ کوئی مسئلہ پیش آجائے تو کس طرح فیصلہ کرو گے عرض کیا، کہ کتاب اللہ سے فیصلہ کروں گا فرمایا اگر وہ مسئلہ کتاب اللہ میں نہ ہو تو عرض کیا کہ سنت سے فیصلہ کروں گا، آپ نے فرمایا اگر سنت میں بھی نہ ملے تو عرض کیا: اس وقت میں اجتہاد کر کے اپنی رائے سے فیصلہ کروں گا۔ اور تلاش حق میں کوئی کسر نہ چھوڑوں گا معاذ فرماتے ہیں کہ آپ ﷺ نے فرط مسرت سے اپنا دست مبارک میرے سینے پر مارا اور فرمایا اللہ کا شکر ہے کہ اس نے رسول کے قاصد کو اس بات کی توفیق دی جس پر اللہ کا رسول راضی ہے۔

صفحہ نمبر ۹۶ پر رحمانی صاحب لکھتے ہیں اسی کا نام تقلید ہے جس طرح کوئی شخص ایسی عینک لگائے جس کا گلاس ہر اہل ہوا سے ہر چیز ہری نظر آئیگی، ایسے ہی موصوف نے تقلید کا چشمہ لگا رکھا ہے، اس لئے انھیں ہر جگہ تقلید ہی نظر آتی ہے۔

رحمانی صاحب! آپ تو شیخ الحدیث ہیں، حدیث پیش کرنے سے پہلے یہ تو دیکھ لیا ہوتا کہ یہ حدیث صحیح بھی ہے یا نہیں، حقیقت یہ ہے کہ یہ حدیث نہ روایت صحیح ہے نہ درایت۔

حدیث معاذ کی سند پر بحث: ”قال الترمذی لانعرفه الا من هذا الوجه وليس اسنادہ عندی بمتصل“ (ترمذی، ج ۱، ص ۴۱۳) امام ترمذی فرماتے ہیں کہ ہم اس حدیث کی اور کوئی سند نہیں پہچانتے اور اس کی سند میرے نزدیک متصل نہیں۔

امام جوزقانی فرماتے ہیں ”هذا حدیث باطل سألت من لقیته من اهل العلم بالنقل عنه فلم اجد له طريقا غیر هذا و الحارث ابن عمر و هذا مجهول و

اصحاب معاذ من اهل حمص لا يعرفون و مثل هذا الاسناد لا يعتمد علیہ فی اصل من اصول الشریعة (مرقاۃ الصعود حاشیہ ابوداؤد، ج ۲، ص ۱۴۹)

ترجمہ: یہ حدیث باطل ہے میں جن جن اصحاب حدیث سے ملا ان سے اس کے متعلق دریافت کیا لیکن اس کا کوئی طریق سوائے اس طریق کے نہ مل سکا، اس کی سند میں حارث ابن عمرو مجہول ہے، اور معاذ سے بیان کرنے والے اہل حمص بھی مجہول ہیں اور ایسی سند پر اصول شریعت کے معاملے میں اعتماد نہیں کیا جاسکتا۔

درایت بحث: اس حدیث سے معلوم ہوتا ہے کہ کسی مسئلے کا حل احادیث میں اس وقت تلاش کرے جب وہ قرآن میں نہ ہو، اور یہ قطعاً صحیح نہیں مثلاً قرآن میں ہے ”واحل لکم ماوراء ذالکم“ اس کے معنی یہ ہوئے کہ پھوپھی، بھتیجی، خالہ، بھانجی ایک ساتھ نکاح میں آسکتی ہیں کیونکہ قرآن میں صرف دو سگی بہنوں کو جمع کرنے سے منع فرمایا گیا ہے، اور پھر کھلی اجازت دے دی گئی جب اس مسئلے کا حل قرآن میں مل گیا تو حدیث کی ضرورت نہ رہی لہذا یہ روایت درایت باطل ہے۔

صفحہ ۴۴ پر رحمانی صاحب لکھتے ہیں ”تفسیر قرآن اور احادیث شریفہ کی تدوین و تشریح کا جو کچھ کام ہوا ہے، چند کتابوں کو چھوڑ کر یہ سب مقلدین کا کارنامہ ہے۔

میں پوچھتا ہوں کیا محدثین عظام اور ائمہ کرام مقلد تھے؟ اسماء الرجال کی ورق گردانی کرنے سے معلوم ہوتا ہے کہ محدثین کسی کے مقلد نہ تھے اس کی وجہ یہ ہے کہ محدث بننے کے لئے بہت سے علوم و فنون سے واقف ہونا ضروری ہے اور اصول فقہ کا مسلمہ قاعدہ ہے کہ عالم کسی کا مقلد نہیں ہوتا لیکن طبقات کی کتب پر نظر ڈالنے سے معلوم ہوتا ہے کہ تمام محدثین مقلد تھے طبقات والوں نے کسی بڑے سے بڑے محدث کو تقلید کے جال میں قید کرنے سے گریز نہیں کیا

یہ صرف قلم کی صفائی کا نتیجہ ہے کہ ہر ایک مذہب والے نے ائمہ کرام اور محدثین عظام کو اس پھندے میں گرفتار کرنے کی کوشش کی، اس سے صرف عوام کو خوش کرنا یا تائید مذہب مقصود تھا۔ بعض دفعہ محض نسبت کی بنا پر ائمہ کرام اور محدثین عظام کو تقلید کے زمرہ میں شامل کر دیا جاتا ہے حالانکہ حقیقت اس کے خلاف ہوتی ہے نسبت کا تعلق چند امور سے ہوتا ہے جن سے تقلید کا پہلو قطعاً نہیں پایا جاتا۔

۱..... استاد کی طرف نسبت ہو، یعنی کسی محدث کا استاد کسی ایک مذہب کی نسبت رکھتا ہو۔

۲..... علاقہ میں کسی مذہب کی کثرت ہو تو اس علاقے کی وجہ سے نسبت مشہور ہوگئی ہو۔

۳..... کسی کا طرز استنباط کسی ایک امام سے ملتا جلتا ہو۔ جیسا کہ شاہ ولی اللہ محدث دہلوی حجتہ اللہ البالغہ، مصری، ص ۱۵۲، میں فرماتے ہیں ”وكان صاحب الحديث قد ينسب الى احد المذاهب لكثرة موافقته له كالنسائي والبيهقي ينسبان الى الشافعي“ یعنی کوئی محدث کسی مذہب کی طرف منسوب کر دیا جاتا ہے اس مذہب کی کثرت موافقت کی وجہ سے، جیسے نسائی، اور بیہقی، امام شافعی کی طرف منسوب کئے جاتے ہیں۔ اسی طرح پیران پیر شیخ عبدالقادر جیلانی کو کثرت موافقت کے سبب حنبلی کہہ دیا گیا ہے ورنہ تقلید زیر بحث سے حضرت پیران پیر کی شان بہت بلند تھی۔ وہ اپنی تصانیف میں عام طور پر حدیث سے سند لاتے ہیں، حالانکہ مقلد کی دلیل اس کے امام کا قول ہے، اور پیران پیر کو سب ولی کامل مانتے ہیں اور مشہور صوفی علامہ شعرانی اپنی کتاب المیزان الکبریٰ میں لکھتے ہیں ”ان الولی الکامل لا یكون مقلدا، و انما یاخذ علما من العین التي اخذ منها المجتهدون مذاہبهم“ یعنی ولی کامل کسی کا مقلد نہیں ہوتا بلکہ وہ اپنا علم اسی چشمہ سے لیتا ہے جس سے مجتہدین نے اپنے

مذاہب لئے ہیں۔

مولانا عبدالحی لکھنوی نے النافع الکبیر، ص ۱۳ میں لکھتے ہیں ”وانما انتسب اليه لسلوكه في طريقته في الاجتهاد“ یعنی کبھی کبھی مجتہد کو طریق اجتہاد کی موافقت کی وجہ سے کسی مجتہد کی طرف منسوب کر دیتے ہیں۔

۴..... کسی حکومت کے خوف سے نسبت اسی طرف کر دی، جس کی طرف حکومت کا میلان تھا یا بعد والوں نے طبقات کی تعداد بڑھانے کے لئے ائمہ و محدثین کو تقلید کی صف میں لاکھڑا کیا۔

۵..... کسی صاحب مذہب کو کسی مدرسہ میں تعلیم حاصل کرنے کا موقع ملا ہو تو اسی مدرسہ کی نسبت سے کسی ایک کی طرف منسوب کر دیا جائے اسو آخری عقیدے کی مثال کے لئے شیخ الاسلام مولانا ثناء اللہ امرتسری کو پیش کیا جاسکتا جو دارالعلوم دیوبند کی چار دیواریوں میں فقہی تعلیم حاصل کرتے رہے اور جب دیوبند نمبر شائع ہوا تو انھوں نے مولانا ثناء اللہ صاحب کو دیوبندیت کی صف میں لاکھڑا کیا حالانکہ وہ مسلک اہلحدیث کے پابند اور اس کے داعی تھے۔ علامہ ابوالحسن سندھی مدنی حنفی، حاشیہ بخاری مصری کے صفحہ اول پر لکھتے ہیں ”وقد تنازع البخاری المذاهب الاربعة و الصحيح انه مجتهد“ یعنی بخاری نے چاروں مذاہب کے مسائل پر تنقید کی ہے پس صحیح بات یہ ہے کہ وہ مجتہد تھے۔

مولانا ظہیر حسن شوق نیوی حنفی محدث، مؤلف آثار السنن فرماتے ہیں ”ان اماموں کے اس وقت جو مقلدین تھے وہ علی سبیل التزام ان کے مقلد نہ تھے، امام معین کی تقلید کو انہوں نے اپنے اوپر لازم نہیں کر لیا تھا بلکہ اکثر مسائل کے اتباع کی وجہ سے وہ ان کی طرف منسوب ہو گئے تھے“ (رسالہ اوشحہ الجید فی اثبات التقليد، ص ۴، مطبوعہ لکھنؤ)

مذکورہ بالا بحث سے یہ ثابت ہو گیا کہ محدثین کرام اور ائمہ عظام کسی کے مقلد نہ تھے بلکہ مستقل مجتہد تھے انھیں کسی امام کی طرف درحقیقت مندرجہ بالا وجوہ میں سے کسی وجہ سے منسوب کیا گیا۔ مشہور شافعی امام ابو بکر قفال فرماتے ہیں ”لسنا مقلدین للشافعی بل و افق راینارایہ“ یعنی ہم شافعی کے مقلد نہیں بلکہ ہماری رائے ان کی رائے کے موافق ہو گئی ہے۔

❖ کیا غیر مقلد خود مقلد ہیں؟ ❖

خالد سیف اللہ رحمائی نے صفحہ نمبر ۴۹ پر یہ عنوان قائم کیا ہے ”غیر مقلد خود مقلد ہیں“ پھر لکھتے ہیں ”کہ جن لوگوں میں اجتہاد و استنباط کی صلاحیت نہ ہو ان کے لئے تقلید کے سوا چارہ نہیں۔ یعنی جاہل کے لئے ضروری ہے۔“

اب میں رحمائی صاحب سے پوچھتا ہوں کہ آپ جاہل ہیں یا عالم؟ سنا ہے آپ شیخ الحدیث ہیں۔ اگر آپ شیخ الحدیث ہیں تو آپ مقلد نہیں ہو سکتے اور اگر آپ مقلد ہیں تو شیخ الحدیث نہیں ہو سکتے! کیونکہ تقلید اسکے لئے ضروری ہے جو جاہل ہو، یہ تو الزامی جواب ہوا، اب تحقیقی جواب سنئے!

جس کے پاس استنباط کی صلاحیت نہ ہو یا بالکل جاہل ہو، اس کا عالم سے سوال کرنا تقلید نہیں ہے۔ سنئے میں کہتا ہوں کہ اگر کوئی جاہل آپ سے سوال کرے تو کیا آپ کا مقلد بن جائیگا؟ امام ابو حنیفہ کا مقلد نہیں رہے گا؟ کیونکہ وہ اتنے بڑے امام کی فقہ کو کیا سمجھ سکتا ہے؟ وہ تو آپ ہی کے کہنے پر عمل کرے گا۔ اب اگر آپ یہ جواب دیں کہ ہم اس کو امام ابو حنیفہ ہی کا قول بتائیں گے، لہذا ہمارے بتانے کے بعد بھی وہ امام ابو حنیفہ کا مقلد کہلایگا نہ کہ ہمارا۔ تو میں

جواب دوں گا کہ میں بھی اسکو احادیث نبویہ ہی بتاؤں گا۔ لہذا میرے بتانے کے باوجود وہ میرا مقلد نہ ہوگا، بلکہ رسول اللہ ﷺ کا تبع ہوگا۔

...../☆☆☆/.....

رحمائی صاحب صفحہ ۴۹ پر عنوان قائم کرتے ہیں: تقلید شخصی۔۔۔ نفس پرستی کو روکنے کا ذریعہ: رحمائی صاحب کی یہ غلط فہمی ہے کہ تقلید انسان کو نفس پرستی سے روک دے گی۔ افسوس رحمائی صاحب نے یہ خیال نہیں کیا کہ اتباع رسول اس سے زیادہ انسان کو نفس پرستی سے روکے گی۔ اس لئے کہ اس کو چھوڑ کر کہیں جانے کا سوال ہی پیدا نہیں ہوتا رسول اللہ ﷺ کا کلمہ اس نے پڑھا ہے لہذا رسول اللہ ﷺ کی اتباع، نفس پرستی کے لئے زیادہ رکاوٹ ثابت ہوگی نہ کہ اس شخص کی تقلید جس کا اس نے کلمہ نہیں پڑھا ہے جس کی بات کو رد کرینے سے ایمان نہیں جاتا، اس زمانہ میں جبکہ طرح طرح کے فتنے پھیلے ہوئے ہیں ہر شخص اپنی رائے پر ناز کرتا ہے اور جو چاہتا ہے اللہ اور اس کے رسول کے نام سے بیان کرتا ہے۔ یہ بہت ضروری ہے کہ تقلید کو حرام سمجھا جائے اور ہر فتویٰ دینے والے سے قرآن و حدیث سے دلیل مانگی جائے اس طرح وہ گمراہی جو کسی قیاس و رائے کی وجہ سے پھیلنے والی ہوگی دفعۃً رک جائیگی کیونکہ وہ اپنی رائے و قیاس کے ثبوت میں کوئی واضح دلیل پیش نہیں کر سکے گا۔

مولانا عبد العلی حنفی ”مسلم الثبوت“ کی شرح میں لکھتے ہیں: ”ثم ان من الناس من اوجبوا تقليد واحد من هؤلاء على الامة وهذا كله هوس من هوساتهم لم ياتوا بدليل، الى ان قال فضلوا واضلوا“ یعنی بعض لوگوں نے ان ائمہ اربعہ میں کسی ایک کی تقلید کو امت پر واجب قرار دیا ہے حالانکہ اس کی کوئی دلیل نہیں

محض نفس پرستی ہے یہی وہ لوگ ہیں جو خود گمراہ ہیں اور لوگوں کو گمراہ کر رہے ہیں۔

لیجئے رحمانی صاحب! یہ آپ کے گھر کی گواہی ہے کہ تقلید نفس پرستی ہے۔ حیرت ہے آپ اس کے الناقلید کو نفس پرستی سے روکنے کا ذریعہ بتا رہے ہیں۔

...../☆☆☆/.....

رحمانی صاحب نے اپنی کتاب کے صفحہ ۵۴ پر نواب صدیق حسن کی ایک تحریر درج کی ہے، کاش علمی دیانت داری کو ملحوظ رکھتے ہوئے، نواب صاحب کی اس تحریر کو بھی پیش کر دیتے، نواب صاحب نے ”الدین الخالص“ کی پوری ایک جلد تقلید کی برائی پر تحریر فرمائی ہے۔ ایک جگہ لکھتے ہیں۔ ﴿التقليد أم البدع و رأس الشنع﴾ تقلید تمام بدعتوں کی ماں ہے اور برائیوں کا سر۔ (الدین الخالص، ج ۴، صفحہ ۲۳۶)

نواب صاحب ”ترجمان القرآن“ میں سورہ آل عمران کے مبالغہ والی آیت کی تفسیر میں اس طرح تحریر فرماتے ہیں ”کتاب و سنت ذمّ تقلید و اہل تقلید سے پر ہیں، مبالغہ کریں تو کس برتے پر کریں، نصاریٰ نجران تین خدا بتاتے تھے، مقلدین چار امام واجب الاتباع بتاتے ہیں وہ تثلیث تھی یہ تریع ہے، وہ شرک فی الالوہیت تھا یہ شرک فی الرسالة

...../☆☆☆/.....

رحمانی صاحب نے صفحہ ۵۷ سے ۶۰ تک عوام کو یہ باور کرانے کی کوشش کی ہے کہ بہت سے لوگ مثلاً سرسید، مرزا غلام احمد قادیانی، عنایت اللہ مشرقی، تمنا عمادی، غلام احمد پرویز، اسلم جیراچپوری، ڈاکٹر احمد دین وغیرہ ترک تقلید کے راستے پر چلے اور الحاد و دہریت تک پہنچ گئے۔

جواب اس کا یہ ہے کہ ہدایت اور گمراہی اللہ کے ہاتھ میں ہے خود رسول اللہ ﷺ

کے دور میں بعض لوگ مسلمان ہوئے اور بعد میں مرتد ہو گئے۔

لیکن اہلحدیث کبھی حدیث کا منکر نہیں ہوتا چہ جائے کہ وہ ملحد اور دہریہ ہو جائے کیونکہ وہ اصل ماخذ قرآن و حدیث ہی کو جانتا ہے، انکار حدیث اور اس کے نتیجہ میں الحاد و دہریت کے دروازے تو فقہاء نے کھولے ہیں جنہوں نے ایسے ایسے قواعد بنائے جس سے انکار حدیث کی راہ کھلتی ہے مثلاً یہ کہنا کہ خبر واحد معتبر نہیں یا یہ کہنا ”اذا تعارضتا تساقطا“ جب دو باتیں متعارض ہو جائیں تو دونوں ساقط ہو جاتی ہیں، جب قرآن و حدیث میں ایسا تعارض موجود مان لیا جائے تو پھر قرآن و حدیث دونوں مشکوک ٹھہرتے ہیں، حالانکہ اہلحدیث کا مذہب ہے کہ دو صحیح حدیثوں میں ایسا تعارض ہو ہی نہیں سکتا، اس کو مولانا عبدالحی نے اپنی کتاب ”الاجوبۃ الفاضلہ“ میں بھی ثابت کیا ہے، رہے غلام احمد پرویز اور سرسید احمد وغیرہ تو یہ خود اہلحدیث نہیں تھے، یہ سب فقہاء اور ان کے قواعد کا اثر ہے جو عام معمول کو کسوٹی سمجھ کر کئی حدیثوں کو رد کر دیتے ہیں۔

رہا مرزا غلام احمد قادیانی تو یہ مذہب خنفی تھا۔ مشہور مرزائی منشی برکت علی ہوشیار پوری ”مرزا صاحب کس فرقے کے تھے؟“ کے عنوان سے لکھتا ہے ”مرزا صاحب کے نزدیک اسلام کے فرقہ ہائے مختلفہ میں سے وہ کونسا گروہ ہے جس میں خود مرزا صاحب داخل ہیں اور اس اصول کے موافق لوگوں کو ہدایت کرتے ہیں؟۔

جواب: حضرت مرزا صاحب اہل سنت والجماعت خاص کر خنفی المذہب تھے (نور الدین ۲۹/ اگست ۱۹۱۲ء کلام امیر المعروف، ملفوظات نور، حصہ اول صفحہ ۵۴)

مشہور مرزائی مرتضیٰ خاں (بی، اے) لکھتا ہے ”ہم فقہ کو بھی مانتے ہیں اور فقہائے

عظام کی دل سے قدر کرتے ہیں اور ان کے اجتہاد اور تفقہ کی قدر کرتے ہیں ہم بالخصوص حضرت امام ابوحنیفہ کی فقہ پر عمل پیرا ہیں، اسی کی ہدایت ہمارے امام حضرت مرزا صاحب نے فرمائی (مجدد زماں، بجواب دونی صفحہ ۲۱۷)

سراج الحق سہارنپوری لکھتا ہے کہ مرزا غلام احمد قادیانی نے فرمایا کہ ”حنفی امام کے پیچھے الحمد للہ نہیں پڑتے اور ہزاروں اولیاء، حنفی طریق کے پابند تھے اور فاتحہ خلف الامام نہیں پڑھتے تھے، جب ان کی نماز نہ ہوئی تو وہ اولیاء اللہ کیسے ہو گئے؟ چونکہ ہمیں امام اعظم سے ایک طرح کی مناسبت ہے اور ہمیں امام اعظم کا بہت ادب ہے، ہم یہ فتویٰ نہیں دے سکتے کہ نماز نہیں ہوئی (تذکرۃ المحدثی، حصہ اول، صفحہ ۳۵۳) کہے! رحمانی صاحب یہ شعر آپ کے حق میں پڑھ دوں۔

☆ وہ الزام ہم کو دیتے تھے قصور اپنا نکل آیا ☆

☆☆☆☆☆

صفحہ ۶۱ پر رحمانی صاحب نے مولانا وحید الزماں حیدر آبادی کے کچھ خیالات کا تذکرہ کیا ہے۔ حقیقت یہ ہے کہ مولانا وحید الزماں صاحب کی زندگی کے کئی ادوار ہیں ان کی زندگی کا پہلا دور شیعیت کا ہے بعد میں وہ شیعیت سے تائب ہو کر اہلحدیث ہو گئے۔ رحمانی صاحب نے ان کے جن خیالات کو ذکر کیا ہے وہ حقیقت میں ان کے شیعہ دور کے باقیات میں سے ہیں ان خیالات کا ذکر کر کے پوری اہلحدیث جماعت کو مطمئن کرنا ظلم نہیں تو اور کیا ہے؟

اور رحمانی صاحب کے پیش نظر یہ بات ہمیشہ رہنا چاہیے کہ اہلحدیث کسی کا مقلد نہیں ہوتا، اگر علمائے اہلحدیث میں سے کسی نے ایسی بات کہی جو خلاف قرآن و سنت ہے تو وہ بات

اہلحدیث دیوار پر مار دیتے ہیں، اہلحدیث کے نزدیک حجت و دلیل صرف قرآن و سنت ہیں، زید، عمرو، بکر، کے خیالات و معتقدات، اقوال و افعال، چنداں لائق التفات نہیں۔ یہ تو مقلدین کا شیوہ ہے کہ ان کے اکابر نے جو کچھ کہہ دیا اسے وحی الہی سمجھ کر قبول کر لیا گیا خواہ ان کے اکابر کی وہ باتیں کیسی ہی مخالف کتاب و سنت کیوں نہ ہو۔

رہا مولانا ثناء اللہ امرتسری کا معاملہ تو وہ بھی معصوم عن الخطا نہیں تھے، مولانا امرتسری نے قرآن کی ایک تفسیر لکھی جس میں قرآن کی تفسیر قرآن ہی سے کرنے کا التزام کیا، اور اس تفسیر کا نام ”تفسیر القرآن بکلام الرحمن“ رکھا، مولانا کی یہ طرز، ایک جدت تھی جس کی وجہ سے متعدد مقامات پر تفسیر کرتے ہوئے انھوں نے سلف کی راہ سے انحراف کیا، اس وقت کے علماء مثلاً مولانا عبد الجبار غزنوی، مولانا عبد الواحد غزنوی، مولانا احمد اللہ امرتسری، اور دیگر اکابر معاصر علماء نے اس کے خلاف شدید احتجاج کیا، اور مولانا امرتسری کو رجوع کا مشورہ دیا، انھیں اغلاط کی بناء پر مولانا عبد اللہ روپڑی، مولانا عبد الاحد خان پوری وغیرہ مولانا امرتسری کو راہ سلف سے برگشتہ تصور فرماتے ہیں، بایں ہمہ مولانا امرتسری کی بے شمار جماعتی اور ملی خدمات ہیں جس کی بناء پر جماعت اہلحدیث تو کیا پوری ملت اسلامیہ ان پر جتنا فخر کرے کم ہے۔ دعاء ہے اللہ تعالیٰ ان کی لغزشوں کو معاف فرمائے۔

تصنیف و تالیف کے میدان میں ہر مصنف اور مؤلف سے غلطیاں ہو جاتی ہیں اور یہ غلطیاں انسانی خاصہ ہیں، لیکن اس کا یہ مطلب ہرگز نہیں کہ ہم ان غلطیوں کو شریعت سمجھ کر ان پر عمل کرنے لگ جائیں۔

حکیم فیض عالم صدیقی کی کتاب ”اختلاف امت کا المیہ“ پڑھئے تو پکے اہلحدیث

معلوم ہوتے ہیں، مگر لگتا ہے انھیں اہلحدیثیت راس نہیں آئی، رفتہ رفتہ ان کے خیالات بدلنے لگے، نوبت بایں جا رسید، محدثین پر تنقید کرنے لگے، حکیم صاحب کے خیالات بعینہ مشہور پاکستانی حنفی عالم حبیب الرحمن کاندھلوی کے سے ہیں، موصوف نے بھی اسی طرح اکابر محدثین پر زبان طعن دراز کیا ہے، اور بخاری و مسلم کی بہت سی احادیث مثلاً مسلم کی حدیث رداء اور بخاری کی حدیث عمر عائشہ کا صاف انکار کیا ہے۔

رہے مولانا امین احسن اصلاحی، تو یہ پہلے جماعت اسلامی سے منسلک تھے، بعد میں اس سے الگ ہو گئے مولانا اصلاحی کے افکار و نظریات کا جن لوگوں نے مطالعہ کیا ہے وہ انھیں کبھی اہلحدیث تسلیم نہیں کر سکتے۔

﴿مولانا یوسف جے پوری کی کتاب ”حقیقۃ الفقہ“ پر رد و قدح کا جائزہ﴾

رحمانی صاحب صفحہ ۸۲ پر ”حقیقۃ الفقہ“ پر برہمی کا اظہار اس طرح فرماتے ہیں:

”دروغ گوئی اور علمی خیانت بھی اگر کوئی ایسی بات ہوتی جس پر انعام دیا جائے تو شاید مولانا جے پوری سے بڑھ کر انعام کا کوئی مستحق نہ ہوتا۔

جواب: ”حقیقۃ الفقہ“ کے مصنف مولانا یوسف جے پوری نے اس کی وضاحت کر دی ہے کہ میں نے حنفی مذہب کے فقہی مسائل ان کتب فقہ حنفیہ سے نقل کئے ہیں جن کا ترجمہ اردو ہو گیا ہے، اور جن کے مؤلف اور مترجم حنفی علماء ہی ہیں۔ نیز میری یہ محولہ کتب فقہ حنفی، خواص اور عوام کے یہاں مقبول بھی ہیں اور معمول بہا ہیں (ماحصل از ”حقیقۃ الفقہ مطبوع پنجاب، ادارہ اشاعت دین، مؤمن پورہ ممبئی، صفحہ ۸/۱۳۸۱ھ)

میری اس کتاب ”حقیقۃ الفقہ“ میں جن کتب فقہ مترجمہ کا اقتباس لیا گیا ہے انکا مطبع، سن

طبع قلمبند کر دیتا ہوں تاکہ ناظرین کو اصل کتاب سے مقابلہ کرنے میں آسانی ہو ”حقیقۃ الفقہ“ میں منقول مسائل حنفیہ، حنفی کتابوں کے تراجم اور شروح سے پیش کئے گئے ہیں اس لئے ناظرین محولہ کتب و تراجم بقید مطبع و سنہ طبع ہی میں ہمارے نقل کردہ مسائل دیکھیں اور مغالطہ میں نہ پڑیں، احقر نے حتی الامکان کوشش کی ہے کہ کوئی بات خلاف واقع اور کوئی غیر صحیح مسئلہ درج نہ ہو جائے لیکن خطا و نسیان خاصہ انسان ہے، اس لئے اس کتاب کو ملاحظہ فرمانے والے ارباب علم بے دریغ اپنی رائے سے مطلع فرمائیں اور اس میں واقع ہر نقص و سقم سے آگہی بخشیں، طبع ثانی میں انشاء اللہ ضرور اسکی اصلاح کر دی جائے گی (ماحصل از ”حقیقۃ الفقہ“ بعنوان التماس صفحہ ۲۲۴)

ان صریح وضاحتوں کے ہوتے ہوئے یہ لازم تھا کہ اس کتاب پر رد و قدح کرنے والے خالد سیف اللہ رحمانی ”حقیقۃ الفقہ“ کے ڈھائی ہزار سے زیادہ مسائل میں سے ایک دو مسئلے نمونے کے طور پر پیش کر کے ثابت کرتے کہ یہاں مولانا یوسف جے پوری نے خیانت اور دروغ گوئی سے کام لیا ہے۔ حقیقت تو یہ ہے کہ مصنف مولانا جے پوری کی زندگی میں کسی بھی دیوبندی یا بریلوی کو ”حقیقۃ الفقہ“ کے خلاف کسی قسم کی زور آزمائی و یادہ گوئی کی ہمت نہ ہو سکی، ان دونوں فرقوں کے خواص و عوام دم دبائے بیٹھے رہے، پھر آج رحمانی صاحب اور ان جیسے دیگر مقلدین کی غوغا آرائی چہ معنی دارد۔

صفحہ ۸۴ پر رحمانی صاحب نے اپنا ایک مبالغہ اور تعلی سے مملو ایک واقعہ بیان کیا ہے کہ کسی غیر مقلد نے موصوف سے دریافت کیا کہ مولانا اشرف علی تھانوی کی بہشتی زیور کیسی کتاب ہے؟ میں نے عرض کیا کہ پوری کتاب تو پڑھنے کا موقع نہیں ملا لیکن جہاں کہیں میں نے دیکھا مضامین نافع ہیں اور مستند بھی، اور جو کچھ نہیں دیکھا اسکے مستند و معتبر ہونے کیلئے

مصنف کا نام کافی ہے“ تو غیر مقلد تسخر آمیز انداز میں کہنے لگے کہ آپ کے تھانوی صاحب نے لکھا ہے کہ اگر کوئی پاخانہ چاٹ جائے تو جگہ پاک ہو جائیگی! میں نے (رحمانی صاحب) عرض کیا آپ نے اس کا مطلب یہ سمجھا کہ آپ ہی اس کے مخاطب ہیں! خدارا ایسا نہ کیجئے گا، اس کا مقصد یہ بھی ہو سکتا ہے کہ بچوں کی عادت ہوتی ہے کہ انگلیوں میں پاخانہ لگا لیتے ہیں اور بے شعوری کی وجہ سے انگلیاں بھی چوستے ہیں۔۔۔۔۔

جواب: یہ اندھی تقلید نہیں تو اور کیا ہے، کہ جو نہیں دیکھا اس کے مستند اور معتبر ہونے کے لئے مصنف کا نام کافی ہے! بلکہ دیکھے پوری کتاب کے مستند ہونے کا اعلان کر دیا، جبکہ کسی مضمون کے صحت و سقم کا معیار دلائل ہوتے ہیں نہ کہ کسی کی شخصیت۔

”بہشتی زیور“ کتنی مستند کتاب ہے، مشتمل نمونہ از خردوارے، صرف دو مثال پیش کرتا ہوں قارئین انھیں دو مثالوں سے اندازہ لگالیں۔

(۱) عن انس ابن مالک قال: قال النبی ﷺ: من ذبح قبل الصلوة فانما ذبح لنفسه ومن ذبح بعد الصلوة فقد تم نسكه و اصاب سنة المسلمين (بخاری، کتاب الاضاحی)

ترجمہ: جو شخص بقر عید کی نماز سے پہلے ذبح کرے اس نے اپنے (کھانے) کیلئے ذبح کیا، اور جس نے نماز کے بعد ذبح کیا اسکی قربانی ہوئی اور وہ مسلمانوں کے طریقے پر چلا۔

اب بہشتی زیور حصہ ۳، صفحہ ۱۶۲ قربانی کا بیان، مسئلہ ۵ دیکھئے ”اگر کوئی شہر کی رہنے والی اپنی قربانی کا جانور کسی گاؤں میں بھیج دے تو اسکی قربانی نماز سے پہلے بھی درست ہے اگرچہ وہ خود شہر میں موجود ہے، لیکن جب قربانی دیہات بھیج دی تو نماز سے پہلے قربانی کرنا

درست ہو گیا ذبح ہونے کے بعد اسکو منگوالے اور گوشت کھاوے۔

انصاف پسند قارئین بتائیں کہ ”بہشتی زیور“ کا مذکورہ مسئلہ حدیث بخاری کے بالکل خلاف ہے یا نہیں۔

(۲) عن ابی ہریرۃ ان رسول اللہ ﷺ قال: اذا شرب الکلب فی اناء احدکم فلیغسلہ سبعاً (بخاری) ترجمہ: حضرت ابو ہریرہ سے روایت ہے کہ رسول اللہ ﷺ نے فرمایا ”جب کتا تمہارے برتن میں منہ ڈال دے تو اس کو سات مرتبہ دھلنا چاہئے۔

اب تبلیغی بہشتی زیور حصہ اول، جانوروں کے جھوٹے کا بیان، مسئلہ ۲ دیکھئے ”کتے کا جھوٹا نجس ہے اگر کسی برتن میں منہ ڈال دے تو تین مرتبہ دھونے سے پاک ہو جائیگا، مٹی کا برتن ہو چاہے تانبہ کا، دھونے سے سب پاک ہو جاتا ہے لیکن بہتر یہ ہے کہ سات مرتبہ دھوئے اور ایک مرتبہ مٹی لگا کر مانجھ بھی ڈالے“

قارئین غور فرمائیں! حدیث میں صاف مذکور ہے کہ سات مرتبہ برتن دھلا جائے مگر بہشتی زیور میں تین مرتبہ دھونے سے برتن کے پاک ہو جانے کا مسئلہ بیان کیا گیا ہے جو صریح طور پر حدیث کے خلاف ہے۔

قارئین فقط ان ہی دو مثالوں سے بہشتی زیور کی استنادی حیثیت سے واقف ہو گئے ہونگے، اور اندھی تقلید میں کہے گئے رحمانی صاحب کے جملے کا کھوکھلا پن بھی واضح ہو گیا ہوگا۔

رہا پاخانہ کا مسئلہ تو اصل مسئلہ اس طرح ہے۔ ”ہاتھ میں کوئی نجس چیز لگی تھی اسکو کسی نے زبان سے تین مرتبہ چاٹ لیا تو بھی پاک ہو جائیگا، مگر چاٹنا منع ہے، یا چھاتی پر بچہ کی قینے کا دودھ لگ گیا پھر بچہ نے تین دفعہ چوس کر پی لیا وہ پاک ہو گیا“ (بہشتی زیور حصہ ۲/صفحہ ۷۰/مسئلہ ۲۶)

قارئین خط کشیدہ عبارت غور سے پڑھیں اور فیصلہ کریں کہ رحمانی صاحب کی مذکورہ تاویل اس مسئلے کے متعلق کہاں تک صحیح ہے، بہشتی زیور کے مذکورہ مسئلے میں دو مسئلے بیان ہوئے ہیں ایک مسئلہ عام ہے جس کو ”کسی نے“ کے الفاظ ظاہر کر رہے ہیں۔ دوسرا مسئلہ ”یا“ کہہ کر الگ بیان کیا گیا ہے، جو بچے کیلئے اور قئے سے متعلق ہے۔

صفحہ ۸۴ پر لکھتے ہیں ”حقیقت تو یہ ہے کہ اگر خود قرآن مجید کی ان آیات کو جمع کیا جائے جن میں مرد و عورت کے صنفی تعلقات کا ذکر ہے یا ان احادیث کو یکجا کر دیا جائے جن میں غسل کے وجوب، جماع کی کیفیت یا اس طرح کے مسائل ہیں تو ان پر بھی قریب قریب وہی اعتراض ہو سکتا ہے۔

جواب: نعوذ باللہ، اللہ اور اس کے رسول ﷺ پر یہ عظیم بہتان ہے، قرآن و حدیث میں مرد و عورت کے صنفی تعلقات کا ذکر جس لطیف اور مہذب پیرائے میں بیان کیا گیا ہے اس کی کہیں نظیر نہیں ملتی، صنفی تعلقات کے سلسلہ میں قرآن و حدیث کے انداز بیان کو فقہی کتابوں کے انداز بیان کے مماثل کہنا انتہا درجہ کی سفاہت ڈھٹائی، بے شرمی اور دیدہ دلیری ہے اللہ کا ارشاد ہے ﴿لَهُنَّ لِبَاسٌ لَكُمْ وَاَنْتُمْ لِبَاسٌ لَّهُنَّ﴾ وہ عورتیں تمہارا لباس ہیں اور تم ان کے لباس ہو (البقرہ آیت ۱۸۷)

مرد اور عورت کے درمیان گہرے اور لطیف تعلق کو کتنے حسین اور مہذب انداز میں بیان کیا گیا ہے حقیقت یہ ہے کہ اس تعلق کو اس سے زیادہ مہذب انداز میں بیان کرنا ناممکن ہے۔

دوسری جگہ ارشاد باری ہے ﴿وَيَسْأَلُونَكَ عَنِ الْمَحِيضِ﴾ قل هو اذی

فَاعْتَزِلُوا النِّسَاءَ فِي الْمَحِيضِ وَلَا تَقْرَبُوهُنَّ حَتَّى يَطْهَرْنَ ﴿(البقرہ: آیت ۲۲۲) ترجمہ: اور وہ لوگ آپ سے ایام ماہواری کے بارے میں سوال کرتے ہیں آپ کہہ دیجئے کہ وہ گندگی ہے، ایسی حالت میں عورتوں سے الگ رہو۔

عورتوں کی ایک نازک حالت کے متعلق کتنے شائستہ انداز میں شرعی رہنمائی کی گئی ہے۔

﴿عَنْ أَبِي هُرَيْرَةَ رَضِيَ اللَّهُ عَنْهُ: قَالَ قَالَ رَسُولُ اللَّهِ ﷺ: إِذَا جَلَسَ أَحَدُكُمْ بَيْنَ شَعْبَيْهِمَا الْأَرْبَعِ ثُمَّ جَهَّدَهَا فَقَدْ وَجِبَ الْغُسْلُ وَ إِنْ لَمْ يَنْزِلْ﴾ (متفق علیہ) ترجمہ: حضرت ابو ہریرہ رضی اللہ عنہ نے کہا: کہ رسول اللہ ﷺ نے فرمایا: کہ جب کوئی شخص تم میں سے اپنی بیوی کے چاروں شاخوں کے درمیان بیٹھے پھر کوشش کرے تو غسل فرض ہو جاتا ہے اگر چہ انزال نہ ہو۔

حدیث مذکورہ میں میاں بیوی کے ایک خاص موقع کی ایک خاص حالت کی تصویر پیش کی گئی ہے، صراحت کو، چھوڑ کر کنائی انداز اختیار کیا جو کلام کا ایک اعلیٰ انداز ہے، دونوں ہاتھوں اور پیروں کو چار شاخوں سے تشبیہ دیا گیا اور جماع کے لئے ”جہد“ کا لفظ لایا گیا جس کے معنی کوشش کے ہوتے ہیں۔

اب ذرا فقہی انداز بیان ملاحظہ کیجئے:

(۱) اگر کوئی مرد اپنے خاص حصے کو کپڑے وغیرہ سے لپیٹ کر داخل کرے تو اگر جسم کی حرارت محسوس ہو تو غسل فرض ہو جائیگا مگر احتیاط یہ ہے کہ جسم کی حرارت محسوس ہو یا نہ ہو، غسل فرض ہو جائیگا (تبلیغی بہشتی گوہر، غسل کا بیان، مسئلہ ۱۰)

(۲) اگر عورت کم سن ہو مگر ایسی کم سن نہ ہو کہ اسکے ساتھ جماع کرنے سے اسکے خاص حصے اور

مشترک حصے کے مل جانے کا خوف ہو تو اس کے خاص حصے میں مرد کے خاص حصے کا سرا داخل ہونے سے مرد پر غسل فرض ہو جائیگا اگر وہ مرد بالغ ہے (بہشتی گوہر، غسل کا بیان، مسئلہ ۷)

(۳) اگر کوئی مرد اپنا خاص حصہ کسی عورت یا مرد کی ناف میں داخل کرے اور منی نہ نکلے تو اس پر غسل فرض نہ ہوگا (تبلیغی بہشتی گوہر، جن صورتوں میں غسل فرض نہیں، مسئلہ ۱۰)

(۴) مرد اپنی دبر میں اور عورت اپنی فرج میں مردہ آدمی کا ذکر یا انگلی یا لکڑی داخل کرے تو غسل نہیں (ہدایہ جلد ۱، ص ۷۴)

قارئین فیصلہ کریں کہ مذکورہ بالا فقہی کتابوں کا انداز بیان کتنا غیر مہذب، ناشائستہ اور بازاری ہے، ایسے انداز بیان کو قرآن و حدیث کے انداز بیان کے مماثل ٹھہرانا یہ مقلدین ہی کی جرات ہے۔ غور کیجئے! کیا یہ انداز بیان اور اس طرح کے مسائل نو جوانوں کو جنسی بے راہ روی میں مبتلا کرنے میں معاون و مددگار نہ ہونگے؟

...../☆☆☆/.....

صفحہ ۸۶ پر رحمانی صاحب نے مندرجہ ذیل عنوان قائم کیا ہے:

امام ابو حنیفہ محدثین اور سلف صالحین کی نظر میں

پھر بخاری شریف کی ایک حدیث جو کتاب التفسیر میں ہے ﴿لو کان الایمان عند الثریا لتناولہ رجال من فارس﴾ کے بارے میں فرمایا کہ حافظ جلال الدین سیوطی اور ابن حجر مکی نے اس حدیث کا مصداق امام ابو حنیفہ کو قرار دیا ہے۔

جلال الدین سیوطی پر نواب صدیق حسن خان کی جرح: نواب

صاحب نے صاف طور پر لکھا ہے کہ ”سیوطی کی کتابوں کی کوئی بات قابل قبول نہیں الا یہ کہ دوسرے اہل علم کی تحریروں سے اسکی تائید ہو جائے، بدعتیوں اور ہوا پرستوں اور شیعوں کے شور و شر کا اصل سرمایہ، یہ تصانیف سیوطی ہیں، یہ حاطب الیل (رات کو لکڑیاں چننے والے) ہیں اور غٹ و ٹشین بھی جمع کر دیتے تھے، انھیں نقد و نظر سے کوئی سروکار نہ تھا (اتحاف النبلاء، صفحہ ۲۶۲، مقصد دوم)

سیوطی پر سخاوی کی جرح: سیوطی نے ہمارے بہت سے اساتذہ کی کتابیں چپکے سے چرائیں اور انھیں مسخ و محرف کر کے اپنے نام سے شائع کرا دیں، سیوطی کثرت سے جھوٹ بولتے تھے، امام قسیمی نے کہا، سیوطی جھوٹا ہے، ان کے استاذ محلی نے بھی سیوطی کو جھوٹا قرار دیا (الضوء الملمع، صفحہ ۶۵ تا ۷۱)

ربا ابن حجر مکی کا معاملہ جن کی کتاب سے رحمانی صاحب نے عبدالعزیز بن ابی داؤد کا یہ قول ”بیننا و بین الناس أبو حنیفۃ فمن احبه و تولاه علمنا انه من اهل السنة ومن ابغضه علمنا انه من اهل البدعة“ اور ابراہیم بن معاویہ کا یہ قول ”من تمام السنة حب ابی حنیفہ“ نقل کیا ہے، اس کتاب کا نام ”خیرات الحسان ہے جو ”عقود الجمان“ کی تلخیص ہے۔ اس میں مناقب ابو حنیفہ میں وارد شدہ روایات کو انھوں نے کھرے کھوٹے کو واضح کئے بغیر، سندوں کو حذف کر کے جمع کر دیا ہے، ظاہر ہے ایسی کتاب کا پایہ اعتبار کیا ہو سکتا ہے، اور رحمانی صاحب نے اندھوں کی طرح بلا تحقیق اسی کتاب سے حوالہ نقل کر کے رکھ دیا ہے، حقیقت یہ ہے کہ کسی معتبر کتاب میں صحیح سند سے امام ابو حنیفہ کی توثیق موجود نہیں ہے، تمام قابل ذکر محدثین اور ائمہ جرح و تعدیل نے ان پر جرح ہی کی ہے۔

امام ابوحنیفہ پر ایوب سختیانی کی تنقید: عن حماد بن زید سمعت السخثیانی وقد ذکر عنده ابوحنیفہ فقال یریدون لیطفوا نور اللہ بافواہم و یابی اللہ الا ان یتن نورہ (تاریخ خطیب، صفحہ ۳۹۷- حلیہ الاولیاء، صفحہ ۱۱، ج ۳) یعنی بقول حماد بن زید امام سختیانی کے پاس امام ابوحنیفہ کا تذکرہ آگیا تو انھوں نے آیت قرآنی یریدون لیطفوا نور اللہ..... کی تلاوت کی، جس کا ترجمہ یہ ہے کہ ”وہ لوگ چاہتے ہیں کہ اللہ کے نور کو اپنی پھونکوں سے بجھا دیں۔۔۔ حاصل یہ ہے کہ ایوب سختیانی نے امام ابوحنیفہ کو آیت مذکورہ کا مصداق بتایا یعنی کہ موصوف نے امام ابوحنیفہ پر سخت تنقید و تخریج کی۔

سفیان ثوری کی جرح ابوحنیفہ پر: نا احمد ابن حنبل قال قال عبد الرحمن بن مہدی سالت سفیان عن حدیث عاصم فی المرتدہ فقال اما من ثقة فلا قال ابن ابی خيثمه (وہو احمد بن زهير) وكان ابوحنيفة يروى حدیث المرتدہ عن عاصم الا حول قال احمد بن زهير كان ابی یقرأ علينا فی اصل كتابه حدیث اهل الكوفة فاذا مرّ بالاحادیث عن ابی حنيفة لم یقرأها علينا (الانقاء، صفحہ ۱۲۸)

ترجمہ: امام احمد بن ابی خيثمه نے کہا کہ میرے باپ ابوخیثمہ زہیر بن حرب اپنی اصل کتاب ہم کو پڑھا رہے تھے، جب وہ احادیث ابوحنیفہ سے گزرتے تو انھیں ہمیں پڑھ کر نہیں سناتے تھے۔ اس روایت سے صاف ظاہر ہے کہ سفیان ثوری نے امام ابوحنیفہ کو غیر ثقہ قرار دیا ہے۔

امام بخاری نے تاریخ کبیر صفحہ ۹۱ میں فرمایا کہ ”امام ابوحنیفہ کو مسائل و اعتقاد میں ناقص سمجھنے والے حضرات کی تعداد ۶۷ کے قریب ہے۔“ تاریخ ابن خلکان میں ہے کہ ”امام جعفر صادق نے امام ابوحنیفہ سے پوچھا کہ اس محرم کے حق میں کیا کہتے ہو جو ہرن کا چار دانت توڑ دے؟ ابوحنیفہ نے کہا ”اے اولاد رسول مجھے معلوم نہیں، حضرت جعفر صادق نے کہا تم خوب عقل دوڑاتے ہو اور اتنا بھی نہیں جانتے کہ ہرن کے چار دانت نہیں ہوتے دو دانت ہوتے ہیں۔“

امام سفیان بن عیینہ کا ارشاد: ”لم یزل امر الناس معتدلا حتی غیر ذلک ابوحنيفة“ لوگوں کا حال ٹھیک ٹھاک تھا مگر امام ابوحنیفہ نے بگاڑ دیا (خطیب، صفحہ ۳۶۳، ج ۱۳، جامع بیان العلم والا حکام لابن حزم)

امام نسائی کی جرح امام ابوحنیفہ پر: ابوحنيفة ليس بقوى فی الحدیث وهو كثير الغلط و الخطا و علی قلة روايته (كتاب الضعفاء والمتر وکین للنسائی صفحہ ۳۹/۳۵) یعنی امام صاحب حدیث میں قوی نہیں ہیں قلیل الحدیث ہونے کے ساتھ ساتھ موصوف کثیر الغلط والخطا ہیں۔

”لو كان العلم معلقا بالثريا“ والی حدیث امام ابوحنیفہ پر اس لئے منطبق نہیں ہوتی کہ موصوف کا نہطی الاصل بابلی ہونا صحیح ہے، آپ باپ کی طرف سے نہطی الاصل ہیں، اور ماں کی طرف سے سندی الاصل ہیں، امام صاحب کے فارسی النسل ہونے والی بات ثابت نہیں بلکہ غیر معتبر طرق سے مروی ہے، تہذیب التہذیب میں بصیغہ تمریض کہا۔ ”وقیل انه من ابناء فارس“ ایسا کہا گیا ہے امام صاحب فارسی النسل تھے۔

موسیٰ بن ہارون بن احق نے کہا ”وہو من ابناء سبایا الامم امہ سندیہ و ابوہ نبطی“ یعنی امام صاحب غلاموں کی اولاد سے ہیں (جامع بیان العلم، ج ۲) اس سے صاف ظاہر ہے کہ آپ فارسی نہیں تھے، بلکہ بابل یا عراق کے اصل باشندہ نبطی تھے۔

امام ترمذی کی نظر میں مذہب حنفی بدعت ہے: امام ترمذی نے اہل الرائے کی بابت امام وکیع کا یہ قول نقل فرمایا ہے ”لا تنظروا الی قول اہل الرائے فإن قولہم بدعة“ اہل الرائے یعنی (امام ابوحنیفہ اور ان کی جماعت) کے قول کی طرف نظر بھی مت اٹھاؤ کیونکہ ان کا قول بدعت ہے۔

کتب ستہ میں امام ابوحنیفہ کی کوئی روایت نہیں:

بخاری، مسلم، ترمذی، ابوداؤد، نسائی، ابن ماجہ، یہ حدیث کی وہ کتابیں ہیں جو اہل علم کے نزدیک انتہائی معتبر تسلیم کی جاتی ہیں، عام طور پر انہیں کتابوں سے حوالے دئے جاتے ہیں لیکن احادیث کی ان معتبر کتابوں کے جلیل القدر محدثین نے امام ابوحنیفہ سے کوئی روایت نہیں لی ہے کیا یہ اس بات کی کھلی ہوئی علامت نہیں کہ امام ابوحنیفہ کتب ستہ کے جلیل القدر محدثین کے نزدیک غیر ثقہ اور ناقابل اعتماد ہیں؟

ابوحنیفہ کی وجہ تسمیہ

ابوحنیفہ کا مطلب حنیفہ کا باپ، حنیفہ آپ کی لڑکی کا نام تھا، جیسا کہ تذکرۃ الاولیاء میں مذکور ہے اسی لئے موصوف ابوحنیفہ (حنیفہ کے باپ) کہلائے۔ آپ کا نام نعمان بن ثابت ہے اگر حنفی اپنے آپ کو نعمانی کہیں تو بات سمجھ میں آنے والی ہے، مگر ایک لڑکی کی طرف

انتساب کر کے اپنے آپ کو حنفی کہنا ہماری سمجھ سے باہر ہے۔

کیا امام ابوحنیفہ تابعی تھے؟

تابعی کی تعریف: جس نے بحالت ایمان کسی صحابی کو دیکھا ہو اور ایمان ہی کی حالت میں اس کی وفات ہوئی ہو۔

امام دارقطنی کے مشہور شاگرد امام حمزہ بن یوسف سہمی متوفی ۴۲۷ھ نے کہا کہ میری موجودگی میں امام دارقطنی سے پوچھا گیا کہ کیا حضرت انس بن مالکؓ سے امام ابوحنیفہ کا سماع ثابت ہے اس کا جواب دارقطنی نے یہ دیا ”لا ولا رويته لم يلحق ابو حنيفة احدا من الصحابة“ (خطیب/ص ۲۰۸/ج ۴) نہیں حضرت انس سے امام صاحب کا سماع ثابت نہیں، بلکہ انہیں امام صاحب کا دیکھنا تک ثابت نہیں، امام صاحب کا کسی بھی صحابی سے لقاء ثابت نہیں (یعنی امام صاحب کسی صحابی کو نہ دیکھ سکے) دارقطنی کا یہ قول خطیب بغدادی نے اور حافظ ابن الجوزی نے ”العلل المتنہیة فی الاحادیث الواہیة“ کتاب العلم، ص ۶۵، ج ۱ میں نقل کیا ہے۔

ساتویں صدی کے مشہور مؤرخ و محدث ابن خلکان کا بیان ملاحظہ ہو ”واذرك أبو حنيفة أربعة من الصحابة وهم انس بن مالك وعبد الله بن ابي اوفى وسهل بن سعد الساعدي وابوالطفيل عامر ابن واثله ولم يلق احدا منهم و اصحابه، يقولون لقي جماعة من الصحابة وروى عنهم ولم يثبت ذلك عند اهل النقل (وفیات الاعیان / ۴۰۶ / ج ۵۔ تبصرة الناقد / ص ۲۱۵۔ تذکرۃ الراشد / ص ۲۷۵) امام ابوحنیفہ نے چار صحابہ کا زمانہ پایا ہے

ان میں سے ایک انس بن مالک ہیں دوسرے عبد اللہ بن ابی اوفی ہیں تیسرے سہل بن سعد ہیں چوتھے ابو الطفیل عامر بن واثلہ ہیں، لیکن ان میں سے کسی سے بھی امام ابو حنیفہ کی ملاقات ثابت نہیں لوگ کہتے ہیں کہ امام صاحب نے صحابہ کی ایک جماعت سے ملاقات کی ہے، لیکن یہ بات اہل نقل کے نزدیک ثابت نہیں ہے۔

”وقال الامام محمد بن نصر المروزی فی قیام اللیل : سمعت اسحق بن ابراہیم یقول : قال ابن المبارک : کان ابو حنیفہ یتیمًا فی الحدیث“
ابن مبارک نے کہا امام ابو حنیفہ حدیث میں یتیم تھے۔

حدثنی علی بن سعید النسوی قال : سمعت احمد ابن حنبل یقول : هولاء اصحاب ابی حنیفہ لیس لهم بصر بشی من الحدیث ما هو الا الجرأة امام احمد ابن حنبل نے کہا کہ یہ ابو حنیفہ کے اصحاب ہیں ان کو علم حدیث میں کچھ بصیرت نہیں صرف جرأت ہی جرأت ہے۔

قال الدار قطنی هكذا رواه ابو حنیفہ ووهم فی موضعین (دار قطنی) دار قطنی نے کہا: اسی طرح اس کو ابو حنیفہ نے روایت کیا ہے اور ان سے دو جگہوں پر وہم ہوا ہے۔ ایک تو عبید اللہ بن ابی یزید کہا، حالانکہ وہ ابن ابی القدرح ہے اور دوسرے اس حدیث کو مرفوع کہا جبکہ یہ حدیث موقوف ہے۔ ذکر ابن القطان حدیث ابی حنیفہ من محمد بن الحسن عنه وقال: علته ضعف ابی حنیفہ ووهم فی قوله عبد اللہ بن ابی زیاد ابن قطنان نے حدیث ابو حنیفہ بروایت محمد بن حسن کا ذکر کیا اور فرمایا: اس کی علت ابو حنیفہ کا ضعیف ہونا ہے اور عبید اللہ ابن ابی زیاد کا نام بتانے اور اس

حدیث کو مرفوع کہنے میں وہم کیا ہے۔

امام مالک نے فرمایا جسے دار قطنی نے متصل روایت کیا ہے ”ثنا اسحق بن سلیمان الرازی قال: قلت لمالك بن انس: يا ابا عبد الله كم وزن صاع النبي ﷺ قال خمسة ارطال و ثلث بالعراق انا خزرتہ قلت يا ابا عبد الله خالفت شيخ القوم قال: من هو؟ قلت: ابو حنیفہ، یقول ثمانية ارطال فغضب غضبا شديدا وقال: قاتله الله ما اجرأه على الله ثم قال لبعض جلسائه يا فلان هات صاع جدك و يا فلان هات صاع عمك و يا فلان هات الخ“ اتفق ابن سلیمان رازی کہتے ہیں نے امام مالک سے پوچھا: اے ابو عبد اللہ نبی پاک ﷺ کے صاع کا وزن کیا تھا؟ کہا پانچ رطل، میں نے کہا: ابو حنیفہ تو آٹھ رطل کہتے ہیں، تو امام مالک سخت غضبناک ہوئے اور کہا: اس کا برا ہو، وہ اللہ پر کتنا جری ہے، پھر اپنے ایک ہم نشین سے کہا: اے فلاں اپنے دادا کا صاع لا، اور ایک سے کہا اے فلاں اپنے چچا کا صاع لا، اور ایک سے کہا اے فلاں۔۔۔۔۔

☆☆☆☆☆.....

امام ابو حنیفہ پر جرح کرنے والے بعض محدثین

امام ابراہیم نخعی کے اصول و ضابطہ کے مطابق امام صاحب قابل ترک تھے۔
۱۔ امام شععی کی نگاہ میں امام صاحب قابل ترک تھے۔

حماد بن ابی سلیمان نے اپنے شاگردوں کو امام صاحب سے ترک تعلق کا حکم دیا تھا۔
امام شعبہ نے امام صاحب پر جرح کی ہے۔

امام جعفر صادق نے امام صاحب پر رد و قدح کی ہے۔

مسعر ابن کدام نے امام صاحب کو غیر ثقہ کہا ہے۔

قاضی شریک اور رقبہ ابن مصقلہ نے بھی امام صاحب کو غیر ثقہ کہا ہے۔

عبداللہ ابن ادریس نے امام صاحب پر سخت جرح کی ہے۔

امام اسود ابن سالم نے امام صاحب کو مجروح قرار دیا ہے۔

امام اوزاعی نے امام صاحب پر سخت جرح کی ہے۔

واقدی نے امام صاحب کو ضعیف قرار دیا ہے۔

نیز مندرجہ ذیل ائمہ حدیث جیسے ابن مہدی، یحییٰ ابن قطان، محمد ابن عبدالوہاب قتاد، حماد ابن سلمہ، امام یوسف ابن اسباط، قاضی سوار ابن عبداللہ عنبری، عبداللہ ابن عون، محمد ابن فلیح، یحییٰ ابن حمزہ، سعید ابن عبدالعزیز تنوخی، حارث ابن عمیر، ابوالخفق فزاری، ابوبکر عیاش، حجاج ابن ارطاط، مزاحم ابن زفر، ابراہیم ابن طہمان، عبدالرحمن ابن ابی لیلی، امام اعمش، عثمان ابن سلم بنی، روبہ ابن عجاج، نصر ابن شمل، حسن ابن صالح ہمدانی، امام وکیع ابن جراح، حفص ابن غیاث، محمد ابن جابر یمامی، یہ سارے ائمہ حدیث امام ابوحنیفہ کی تخریج پر متفق ہیں۔

ابونعیم فضل ابن دکین نے یہاں تک کہ دیا کہ: مشرق اور مغرب میں جس آدمی کے اندر بھی قابل ذکر کوئی چیز ہے وہ ضرور امام ابوحنیفہ کو مطعون و مجروح قرار دیتا ہے۔

ذہبی نے میزان میں کہا ”امام اہل الرأي ضعفہ النسائی من جهة حفظه و ابن عدی و آخرون“ یعنی امام ابوحنیفہ اہل الرأي کے امام ہیں ان کو نسائی نے حافظہ کی وجہ سے ضعیف کہا ہے اور ابن عدی اور دوسروں نے بھی۔

خطیب بغدادی نے اسماعیل ابن حماد کے ترجمہ میں فرمایا ”اسماعیل ابن حماد بن نعمان ابن ثابت الکوفی عن ابیہ عن جدہ قال ابن عدی ثلاثہم ضعفا“ یعنی اسماعیل ابن حماد ابن نعمان ابن ثابت کوفی اپنے باپ سے اور اس کے دادا سے روایت کرتا ہے۔ اور یہ تینوں (۱) اسماعیل (۲) حماد (۳) ابوحنیفہ ضعیف ہیں۔

ابو حفص عمرو ابن علی نے فرمایا: ابوحنیفہ لیس بحافظ الحدیث، ذاہب الحدیث، مضطرب الحدیث ”ابوحنیفہ حافظ الحدیث نہیں بلکہ ذاہب الحدیث اور مضطرب الحدیث ہیں۔

ابوبکر ابن ابوداؤد نے فرمایا: جمیع ما روی ابوحنیفہ الحدیث مائہ و خمسون خطأ أو قال غلط فی نصفها“ ابوحنیفہ کی تمام روایتیں ایک سو پچاس ہیں جن میں سے آدھی غلط ہیں۔

ابن خلدون لکھتے ہیں: ”واعلم ایضا أن الأئمة الجتهدين تفاوتوا فی الاکتار من هذه الصناعة و الاقلال فأبو حنیفة یقال: بلغت روايته الى سبعة عشر حدیثا و نحوها“ یہ بھی جان لے کہ ائمہ مجتہدین حدیث کے کم و بیش روایت کرنے میں متفاوت ہیں امام ابوحنیفہ کی نسبت کہا گیا ہے کہ ان کی روایات سترہ یا اس سے کچھ کم و بیش ہیں۔ رحمانی صاحب نے اپنی کتاب کے صفحہ ۲۸ پر لکھا ہے ”بعض ناواقف خدا نا ترس کہتے ہیں کہ امام ابوحنیفہ کو ۱۶۷ احادیثیں یاد تھیں۔

میں پوچھتا ہوں مذکورہ بالا جلیل القدر محدثین اور ائمہ عظام جنہوں نے امام ابوحنیفہ پر جرمیں کی ہیں یا یہ لکھا ہے کہ وہ قلیل الروایہ تھے، کیا سب کے سب ناواقف اور خدا نا ترس تھے؟

حدیث کی صحت و ضعف کا معیار

حدیث کی صحت و ضعف، حجیت و عدم حجیت کا معیار محدثین کا اصول ہیں جو واقعات پر مبنی ہیں، خاص کر وہ محدثین جن کا زمانہ قرب کا ہے، جیسے اصحاب ستہ اور امام احمد، امام مالک، امام شافعی، اسحاق ابن راہویہ، امام علی ابن مدینی، یحییٰ بن سعید القطان وغیرہ، ان کے اصول، اصل اصول ہیں، انہیں کے اصولوں سے احادیث کی صحت و ضعف، حجیت و عدم حجیت کی جانچ پڑتال ہوگی، اور ان کا احادیث کی صحت و ضعف پر حکم لگانا سب پر مقدم ہوگا بلکہ مقدمہ ابن صلاح میں تو لکھا ہے کہ صحت و ضعف کا حکم انہیں ائمہ حدیث کا معتبر ہے۔

اگر اصحاب ستہ کا کسی حدیث کے صحت و ضعف میں اختلاف ہو جائے تو وہاں فیصلے کی یہی صورت ہے کہ جرح، تعدیل پر مقدم ہے، کے اصول پر فیصلہ ہی وہ راستہ ہے جو افراط و تفریط سے خالی ہے، شرح نخبہ میں ہے ”الجرح مقدم علی التعديل ان صدر مبينا من عارف باسبابه“ یعنی جرح، تعدیل پر مقدم ہے بشرط یہ کہ اس کی وجہ بیان کی جائے، اور جرح کرنے والا اس میں پورا ماہر ہو، جب پوری مہارت شرط ہوئی تو جو جتنا ماہر ہوگا اتنا ہی اس کا قول زیادہ قابل قبول ہوگا خواہ وہ اصحاب ستہ سے نہ ہو جیسے امام احمد، علی ابن مدینی، یحییٰ ابن سعید قطان اور ان کے مثل یہ اصحاب ستہ تو نہیں مگر اصحاب ستہ خود ان کے قول پر اعتماد کرتے ہیں اور انہیں کے خوشہ چیں ہیں صرف امام بخاری ان کی صف میں کھڑے ہو سکتے ہیں باقی سب ان سے نیچے ہیں۔

جہاں تک اہل علم کے آپسی جرح و تعدیل کا معاملہ ہے یہ کوئی بچوں کا کھیل نہیں جب

مرضی ہو بنا لو اور قبول کر لو، اس کے اصول و ضوابط کے سمجھنے میں بڑی دقت، باریک بینی اور علم چاہئے۔

ائمہ جرح و تعدیل انسان تھے خوشی و غمی، غضب و ملال سب ان کو لاحق ہوتا تھا، جس کا اثر کہیں کہیں جرح و تعدیل کے کلمات پر پڑا ہے بعض جرحیں ان سے ایسی صادر ہوئی ہیں جن کا اعتبار اہل علم نے نہیں کیا ہے، کیونکہ یہ جرحیں حالت غضب میں رد عمل کے طور پر صادر ہوئی تھیں نہ کہ کسی پر حکم لگانے کے لئے، اسی لئے اہل علم نے فوراً اسی وقت اس کی تردید کر دی اور قبول نہ کیا، ایسے ہی بہت سی جرحیں بطور مذاق صادر ہوئی ہیں حکم لگانا مقصد نہ تھا، بعض جرحیں نقطہ نگاہ کے فرق کی وجہ سے ہوئی ہیں لہذا ایسی صورت میں اسباب جرح کا دیکھنا ضروری ہوتا ہے، اس کے علاوہ راویوں کے اسماء میں اس قدر مشابہت ہوتی ہے کہ کبھی کبھی سمجھنے میں غلطی بھی ہو جاتی تھی، مثلاً ایک شخص کسی کا نام لے کر جرح کرتا ہے اس سے مراد کوئی خاص فرد ہوتا ہے جب کہ سامع اس کو دوسرے فرد پر محمول کر لیتا ہے، بڑے بڑے اہل علم کی جرح جو ایک دوسرے پر ہے، اس میں کچھ اسی طرح کی چیزیں ہیں، مثلاً

امام ابن ابی ذئب کی جرح امام مالک پر:

ابن ابی ذئب نے جب امام مالک کے اس قول کو سنا کہ بیع و شرا کرنے والوں کو اختیار نہیں، جب کہ ایک حدیث اس طرح سے وارد ہے ”البيعان بالخيار“ اس سے ابن ابی ذئب نے یہ سمجھ لیا کہ امام مالک اس حدیث کے منکر ہیں، امام مالک کے تعلق سے انکار حدیث کا شبہ جب ان کے دل میں پیدا ہوا تو انہوں نے اس کا اظہار غم و غصے کی وجہ سے امام مالک پر کر دیا۔

اسی طرح

تکھی ابن معین کی جرح امام شافعی پر:

تکھی ابن معین نے امام معروف محمد ابن اور یس الشافعی پر جرح نہیں کی ہے، بلکہ اس سے مراد ابراہیم اشافعی ہیں جسے رحمانی صاحب نے اپنی بلاغت ذہنی سے محمد ابن اور یس اشافعی سمجھ لیا۔

اسی طرح علامہ ابن حزم: مغرب کے رہنے والے اور امام ترمذی اور نسائی شمال کے رہنے والے تھے، ان دونوں میں کافی فاصلہ تھا اسی لئے امام ترمذی و نسائی کی کتابیں مغرب میں ابن حزم کی زندگی میں نہیں پہنچ سکیں، اور نہ ہی انہوں نے ان کے بارے میں کچھ سنا، تو انہوں نے ان پر مجہول ہونے کا حکم لگا دیا۔

امام ذہلی کی امام بخاری پر جرح کی نوعیت

امام محمد بن تکھی الذہلی ”نیشاپور میں اس پائے کے شخص تھے کہ امام مسلم کے استاذ، اور نیشاپور کے مسلم محدث مانے جاتے تھے، یہ امام صاحب کے ہم عصر، اور ہم سبق ہیں، حافظ ابن حجر ان کی نسبت لکھتے ہیں ”الطبقة الرابعة. رفقاءه في الطلب ومن سمع قبله قليلا كمحمد بن يحيى الذهلي“ ایک روز امام ذہلی نے اپنی درس گاہ میں پکار دیا کہ ہم کل امام بخاری کی ملاقات کو جائیں گے جس کا جی چاہے ہمارے ساتھ چلے، ساتھ ہی امام ذہلی کو یہ خیال ہوا کہ امام بخاری کی بدولت میری درس گاہ میں جو بے رونقی چھا گئی ہے اس کا اثر میرے طلبہ پر بھی پڑا ہے، اس لئے میرے ساتھیوں میں سے کوئی طالب علم کہیں ایسی بات نہ پوچھ بیٹھے جس کی بدولت مجھ میں اور محمد بن اسماعیل میں رنجش ہو جائے اور غیر اقوام کو اہل سنت

کے اختلاف پر ہنسی اڑانے کا موقع ہاتھ آجائے اس لئے اپنے ہمراہیوں کو تاکید کر دی کہ امام بخاری سے اختلافی مسائل کے متعلق کوئی سوال نہ کیا جائے۔

دوسرے دن امام ذہلی اپنی جماعت کے ساتھ امام صاحب کے یہاں پہنچے۔ اتفاق سے وہی صورت پیش آگئی جس کا انھیں خوف تھا، ایک شخص نے اٹھ کر امام صاحب سے سوال کیا کہ یا ابا عبد اللہ! قرآن کے جو الفاظ ہماری زبان سے نکلتے ہیں، کیا وہ مخلوق ہیں؟ سوال کے اصلی الفاظ یہ تھے ”لفظی بالقرآن مخلوق“ امام صاحب ساکت رہے پھر اس شخص نے دوبارہ سوال کیا، امام صاحب نے پھر سکوت کیا، تیسری بار مجبور ہو کر جواب دیا ”القرآن كلام الله غير مخلوق، ولفظی بالقرآن الفاظنا و الفاظنا من افعالنا و افعالنا مخلوقة“ قرآن کلام الہی غیر مخلوق ہے، لیکن جو الفاظ ہماری زبان سے نکلتے ہیں وہ ہمارے الفاظ ہیں، اور ہمارے الفاظ (ہماری زبان کی ایک حرکت ہے اس لئے) ہمارا ایک فعل ہے، اور ہمارے افعال مخلوق ہیں۔

امام بخاری نے ان مختصر لفظوں میں درحقیقت اس بحث کا فیصلہ کر دیا تھا، ظاہر ہے اگر قرآن کا مفہوم نفس کلام ہے، تو کلام خدا کی ایک صفت ہے اور خدا کی صفت کیونکر مخلوق ہو سکتی ہے؟ اور اگر وہ الفاظ مراد ہیں جو ہماری حادث زبانوں سے نکلتے ہیں تو وہ چونکہ مخلوق کا ایک فعل ہے، لہذا ان کے مخلوق ہونے میں کلام نہیں۔

لیکن اس دقیق جواب کو عوام نہ سمجھ سکے۔ اس لئے اس واقعہ کو اس قدر بڑھایا اور شہرت دی کہ امام صاحب کی ہر عزیز ی میں فرق آگیا اور امام ذہلی کا کد اور بھی آگ میں روغن کا کام دے گیا، امام ذہلی کو اس مسئلہ میں انتہاء درجہ کا افراط تھا، وہ قائل تھے کہ جو شخص

لفظی بالقرآن غیر مخلوق، کا قائل نہیں وہ اور اس کے ملنے والے قابل ملاقات نہیں، جو لوگ دقیقہ سنج تھے وہ اس جواب کی تہ کو پہنچ گئے اور پیشتر سے زیادہ امام احمد ثین کی وقعت کرنے لگے، چنانچہ جب امام مسلم کو معلوم ہوا کہ امام ذہلی بھی اس جواب کی بدولت امام صاحب کے مخالف ہو گئے ہیں اور انھوں نے اپنی مجلس میں منادی کرادی ہے کہ جو شخص "لفظی بالقرآن مخلوق" کا قائل ہو وہ ہماری مجلس میں شریک نہ ہو، تو امام مسلم سخت برآشفہ ہوئے اور وہ تمام نوشتے اونٹوں پر لدوا کر واپس کروئے جن میں امام ذہلی کی تقریریں قلم بند کی تھیں۔ امام مسلم کے سوا تمام شہر امام صاحب سے الگ ہو گیا۔

یحییٰ بن سعید کہتے ہیں لوگوں نے اگر عرض کی کہ آپ اس قول سے رجوع کیجئے (تمام شر آپ کا مخالف ہے) امام صاحب نے فرمایا۔ بھلا مجھ سے ایسا کیوں کر ہو سکتا ہے۔ اگر کوئی چیز مجھے اپنے قول سے پھیر سکتی ہے تو وہ دلیل ہی ہے، امام صاحب کے اس استقلال اور ثابت قدمی پر لوگ مایوس واپس ہوئے۔

امام کراچی کی امام احمد بن حنبل پر جرح کی نوعیت

حافظ ابن عبد البر نے "الانتقاء" صفحہ ۱۰۶، پر کراچی کی سوانح حیات میں ان کے علم و اتقان اور تصنیفات کی بڑی تعریف کرنے کے بعد لکھا ہے کہ کراچی اور امام احمد بن حنبل کے درمیان بڑی گہری دوستی تھی لیکن جب امام احمد بن حنبل نے قرآن کے بارے میں ان کی مخالفت کی تو یہ دوستی دشمنی میں بدل گئی۔

ان دونوں میں سے ہر ایک دوسرے کے اوپر طعن کرتا تھا، امام احمد بن حنبل کہتے تھے **من قال القرآن مخلوق فهو جهمی** جو کہے کہ قرآن مخلوق ہے وہ جہمی ہے اور جو کہے

کہ قرآن اللہ کا کلام ہے اور یہ نہ کہے کہ وہ غیر مخلوق اور لا مخلوق ہے تو وہ واقفی ہے، اور جو کہے کہ "لفظی بالقرآن مخلوق" تو وہ بدعتی ہے۔

اور کراچی کہتے تھے کہ وہ قرآن جسے اللہ نے تکلم کیا ہے وہ اسکی ایک صفت ہے اسے مخلوق کہنا جائز نہیں اور تلاوت کرنے والے کی تلاوت، اور قرآن کے ساتھ اسکا کلام اس کا کسب اور فعل ہے اور یہ مخلوق ہے، کیونکہ کلام اللہ کی حکایت ہے نہ کہ وہ قرآن ہے جسے اللہ نے تکلم کیا، اس میں کوئی شک نہیں کہ کراچی نے مسئلہ تلفظ کے بارے میں جو لکھا کہ وہ مخلوق ہے حق ہے مگر امام احمد نے اس کا انکار اسوجہ سے کیا تا کہ کہیں ایسا نہ ہو کہ اس سے قرآن ہی کے مخلوق کہنے کی راہ کھل جائے۔

اس علمی بحث میں جو نوک جھونک کراچی اور امام احمد بن حنبل کے درمیان ہوئی اس کے بارے میں خالد سیف اللہ رحمانی کا یہ کہنا کہ کراچی نے امام احمد پر جرح کی ہے بھولے بھالے مسلمانوں کو مغالطہ دینا ہے۔

کاش رحمانی صاحب تاریخ بغداد، ۸/۶۴، دیکھ لیتے تو وہاں یہ لکھا ہوا پاتے "ولما بلغ یحییٰ بن معین، انه يتكلم في احمد قال: ما احوه الى ان يضرب و شتمه" کہ جب امام جرح و تعدیل حضرت یحییٰ بن معین تک یہ بات پہنچی کہ امام کراچی، امام احمد بن حنبل پر کلام کرتا ہے تو فرمایا کہ ایسے آدمی کو خوب پیٹا جائے، اور کراچی کو بہت التاسف کیا۔

قال الازدی ساقط لا يرجع الى قوله..... وقال الخطيب حديث يعز جدا، لان احمد ابن حنبل كان يتكلم فيه بسبب مسئلة التلفظ وهو ايضا كان يتكلم في احمد فتجنب الناس الاخذ عنه ولما بلغ يحيى بن معين انه يتكلم في احمد لعنه

وقال : ما احوجه الى ان يضرب "ازدی نے کہا: کراہیسی ساقط الحدیث ہے اس کی بات کا کوئی اعتبار نہیں امام احمد نے اس پر کلام کیا ہے، ابن معین نے لعنت کی ہے،

حافظ ابن حجر فرماتے ہیں: "قال مسلمة ابن قاسم في الصلاة كان الكرابیسی غیر ثقة فی الروایة وكان يقول بخلق القرآن وكان مذهبه في ذلك مذهب اللفظية وكان يتفقه للشافعي" یعنی مسلمہ نے اپنی کتاب "الصلاة" میں کہا ہے کہ حسین بن علی اکراہیسی روایت حدیث میں ثقہ نہ تھے، وہ خلق قرآن تھے،

کراہیسی ائمہ جرح و تعدیل میں سے نہیں ہیں جن کا قول قابل اعتماد ہو، حافظ ذہبی نے "فیمن يعتمد قوله في الجرح والتعديل" میں بھی ان کا ذکر نہیں کیا، کراہیسی کی ایک کتاب "ادب القضاء" نامی ہے جو بالکل غیر معتبر ہے۔



تراویح و اذان عثمانی

مولانا خالد سیف اللہ رحمانی اپنی کتاب راہ اعتدال کے مقدمہ بہ عنوان

”خبر ہائے گفتنی“ میں اور کتاب کے صفحہ ۲۶ پر لکھتے ہیں۔

ماحیان بدعت (غیر مقلدین) حضرت عثمانؓ کی طرف بدعت کی نسبت کرنے میں بھی تا مل نہیں کرتے تراویح کی بیس رکعتیں بدعت عمری، اور جمعہ کی اذان ثانی بدعت عثمانی، ”نعوذ باللہ! مولانا کا اہلحدیثوں پر یہ بہت بڑا بہتان ہے، اہل حدیث بھلا ایسی بات کیسے کہہ سکتے ہیں، ان کے سامنے تو یہ حدیث ہے: ”حدثنا عثمان بن عبید اللہ الطلحی الکوفی ثنا جعفر بن حمید ثنا یعقوب بن عبد اللہ القمی عن عیسیٰ بن جابر عن جابر بن عبد اللہ قال صلی بنا رسول اللہ ﷺ فی شہر رمضان ثمان رکعات و اوتر“ (طبرانی)

ترجمہ: حضرت جابر بن عبد اللہ فرماتے ہیں کہ: ہم کو رسول اللہ ﷺ نے رمضان کے مہینہ میں آٹھ رکعات نماز پڑھائی اور وتر پڑھایا۔

علامہ جلال الدین سیوطی رسالہ ”المصابیح فی صلوۃ التراویح“ صفحہ ۴۰ میں فرماتے ہیں ”قال ابن الجوزی عن مالک انه قال الذي جمع عليه الناس عمر بن الخطاب أحب اليّ وهو إحدى عشرة ركعة وهي صلوۃ رسول الله ﷺ : قيل له إحدى عشرة ركعة بالوتر؟ قال: نعم: قال: ولا أدرى من أين أحدث هذا الركوع الكثير“

ابن الجوزیؒ نے فرمایا کہ: امام مالک فرماتے تھے کہ: عمرؓ نے جس پر لوگوں کو جمع کیا وہ میرے نزدیک زیادہ محبوب ہیں، اور وہ گیارہ رکعت ہے، اور یہی رسول اللہ ﷺ کی نماز ہے۔ آپ سے پوچھا گیا، گیارہ رکعت مع الوتر؟ فرمایا: ہاں اور میں نہیں جانتا کہ اتنے زیادہ رکوع (بیس رکعت) کہاں سے ایجاد کر لئے گئے۔

موطا امام مالک کی روایت ہے ”عن سائب ابن یزید انه قال: امر عمر ابن الخطاب ابی ابن کعب وتمیم الداری ان یقوموا للناس باحدى عشرة رکعة (موطا امام مالک)

ترجمہ: سائب بن یزید سے روایت ہے کہ: حضرت عمرؓ نے ابی ابن کعبؓ کے سامنے جب آٹھ رکعت تراویح رسول اللہ ﷺ کا عمل موجود ہے اور حضرت عمرؓ نے ابی ابن کعبؓ اور تمیم داریؓ کو حکم دیا کہ وہ لوگوں کو گیارہ رکعت تراویح پڑھائیں۔

انصاف پسند حضرات غور فرمائیں کہ اہل حدیث کے سامنے جب آٹھ رکعت تراویح جب رسول اللہ ﷺ کا عمل موجود ہے اور حضرت عمرؓ نے بھی آٹھ رکعت تراویح کا حکم دیا اور امام مالکؒ جو اس روایت کو موطا میں لائے ہیں، کہتے ہیں مجھے گیارہ رکعات ہی محبوب ہے۔

تو اس تحریر سے اہلحدیثوں کو بدنام کرنے کی مذموم سازش نہیں تو اور کیا ہے؟ کہ غیر مقلد میں رکعات تراویح کو بدعت عمری کہتا ہے، جبکہ اسے سرے سے یہ تسلیم ہی نہیں کہ عمرؓ نے بیس رکعت تراویح کا حکم دیا۔

اب آئیے! لگے ہاتھوں اذان عثمانی کو بھی دیکھ لیں۔

بخاری شریف ”باب التاذین عند الخطبة“ میں حضرت سائب بن یزید سے روایت ہے ”یقول ان الاذان يوم الجمعة كان اوله حين يجلس الامام يوم الجمعة على المنبر في عهد رسول الله ﷺ وأبی بکر وعمر فلما كان في خلافة عثمان وكثروا: امر عثمان يوم الجمعة بالاذان الثالث فاذن به على الزوراء فثبت الامر على ذلك“

حضرت سائب بن یزید کہتے ہیں کہ: پہلے اذان، جمعہ کے دن امام کے منبر پر بیٹھنے کے وقت ہوتی تھی، رسول اللہ ﷺ اور ابو بکرؓ اور عمرؓ کے زمانہ میں بھی، پھر حضرت عثمانؓ کا دور خلافت آیا اور لوگ زیادہ ہو گئے تو حضرت عثمانؓ نے جمعہ کے دن تیسری اذان کا حکم دیا پس وہ اذان زوراء کے مقام پر دی گئی اور یہ معاملہ مقرر ہو گیا۔

اس حدیث کی شرح کرتے ہوئے شارحین بخاری لکھتے ہیں ”وفی مصنف عبد الرزاق عن ابن جریج قال: سلیمان بن موسی اول من زاد الاذان بالمدينة عثمان رضی اللہ عنہ فقال عطاء: کلاً انما کان بدعوا الناس دعاء ولا یؤذن غیر اذان واحد وفيه ایضا عن الحسن النداء الاول يوم الجمعة الذی یکون عند خروج الامام والذی یکون قبل ذلك محدث وكذا قال ابن عمرؓ فی رواية عند الاذان الاول يوم الجمعة بدعة (عمدة القاری للعلامة عینی حنفی فتح الباری

(ابن حجر عسقلانی)

مصنف عبدالرزاق میں ابن جریج سے روایت ہے کہ: سلیمان بن موسیٰ نے کہا کہ: مدینہ میں سب سے پہلے اذان جس نے زیادہ کی وہ حضرت عثمانؓ تھے، حضرت عطاء نے کہا کہ: وہ اذان ہرگز نہ تھی وہ تو ایک بلاوا، اور اعلان تھا، اذان تو ایک ہی ہوتی تھی اور حسن بصری کہتے ہیں: کہ اذان تو وہی پہلی ہے جو امام کے نکلتے وقت دی جاتی ہے، اور جو اس سے پہلے دی جاتی ہے وہ بدعت ہے۔ اسی طرح عبداللہ بن عمرؓ نے اپنی ایک روایت میں کہا ہے کہ: جمعہ کے دن پہلی اذان بدعت ہے۔

حضرت عثمانؓ نے اپنی پوری حکومت میں نہیں بلکہ صرف مدینہ میں لوگوں کی کثرت کی وجہ سے اذان شروع کرائی تھی اور یہ اذان نہ تھی ایک اعلان تھا جو مسجد کے باہر مقام زوراء پر ہوتا تھا، آپ کے اسی (۸۰) سال بعد ہشام بن عبدالملک نے اس کو مسجد کے اندر دلانا شروع کیا۔ رحمائی صاحب بتائیں کہ اذان عثمانی کو بدعت کس نے کہا؟ ایک صحابی عبداللہ بن عمرؓ اور ایک تابعی حسن بصریؒ نے۔

اب آپ ہمیں یہ بتائیں کہ جو اذان محض اعلان تھی اس کو اذان شرعی بنا کر حنفیوں نے بدعت کا ارتکاب نہیں کیا؟ اور جس اذان کو حضرت عثمانؓ نے مسجد کے باہر دلوایا، آپ لوگوں نے مسجد کے اندر دلوا کر سنت عثمانی کے خلاف نہیں کیا؟

نہ یوں طعن ہمیں دیتے نہ یوں فریاد ہم کرتے

نہ کھلتے راز سر بستہ نہ یوں رسوائیاں ہوتیں

جناب من! اہل حدیث تو یہ کہتا ہے کہ حضرت عثمانؓ نے ایک اضافی اذان مسجد کے

باہر ایک ضرورت کے تحت دلائی، آج وہ ضرورت پوری ہو گئی، گھڑی اور لاؤڈ اسپیکر نے وہ ملت ختم کر دی لیکن حنفی صاحبان اس اذان کو بلا ضرورت اب بھی گلے سے لگائے ہوئے ہیں، یہ ایسی روش ہے جس سے نہ حضرت عثمانؓ خوش ہو گئے نہ رسول اللہ ﷺ!

ایک شبہ کا ازالہ! ہمارے کچھ بھائی بخاری شریف کی مندرجہ بالا روایت سے یہ نہ سمجھ بیٹھیں کہ حضرت عثمانؓ نے جمعہ کے دن تیسری اذان دلوائی تو اس سے پہلے جمعہ کی دو اذانیں تھیں۔ حقیقت یہ ہے کہ تیسری اذان سے مراد جمعہ کی دوسری اذان ہے، اور ایک اذان سے مراد اقامت ہے۔ ترمذی کی روایت ہے کہ ہر دو اذانوں یعنی (اذان و اقامت) کے درمیان دو رکعت ہے۔

صفحہ ۱۸۵ سے رحمائی صاحب نے نماز تراویح کی بحث چھیڑی ہے اور بیس رکعت تراویح کو ثابت کرنے کے لئے ایڑی سے چوٹی کا زور لگا دیا، مگر بات نہ بن سکی، حقیقت یہ ہے کہ تراویح آٹھ ہی رکعت سنت ہے، حضرت جابرؓ سے روایت ہے "ان النبی ﷺ احیا بالناس لیلۃ فی رمضان صلی ثمان رکعات و اوتر" یہ حدیث صحیح ہے۔ طبرانی نے "المعجم الصغیر" اور "ابن حبان" نے اپنی صحیح میں اس حدیث کی تخریج کی ہے۔

کہ نبی پاک ﷺ نے رمضان میں جب لوگوں کے ساتھ شب بیداری کی تو آٹھ رکعات پڑھائی پھر وتر پڑھایا۔

دوسری حدیث: عن ابی سلمۃ بن عبد الرحمن انه اخبرہ انه سأل عائشۃ کیف كانت صلوۃ رسول اللہ ﷺ فی رمضان؟ قالت ما كان

یزید فی رمضان ولا فی غیرہ علی احدی عشرۃ رکعۃ ﴿بخاری﴾
ابوسلمہ بن عبد الرحمن نے حضرت عائشہ سے پوچھا کہ رمضان میں نبی ﷺ کی نماز کیسی تھی؟ تو
حضرت عائشہ نے جواب دیا کہ: آپ رمضان اور غیر رمضان میں گیارہ رکعت سے زیادہ
نہیں پڑھتے تھے۔

اس حدیث سے دو باتیں صاف طور پر معلوم ہوئیں، ایک تو یہ کہ تراویح مع وتر گیارہ
رکعت ہے، دوسری بات یہ ہے کہ تراویح اور تہجد دونوں، ایک ہی حقیقت کے دو نام ہیں۔ غور
کیجئے ابوسلمہ پوچھ رہے ہیں کہ رمضان میں نبی ﷺ کی نماز کیسی تھی؟ اس پر حضرت عائشہ نے
جواب دیا کہ رمضان اور غیر رمضان دونوں میں گیارہ رکعت سے زیادہ نہیں کرتے تھے۔
حضرت عائشہ یہ کہنا چاہتی ہیں کہ گیارہ رکعت جو آپ ﷺ رمضان کے علاوہ مہینوں میں پڑھا
کرتے تھے، رمضان میں بھی وہی گیارہ رکعت ہی پڑھتے تھے۔

رحمانی صاحب نے صفحہ ۱۸۶ سے بیس رکعت تراویح سے متعلق کچھ احادیث و آثار
پیش کیا ہے۔ پہلی روایت مصنف ابن ابی شیبہ، بیہقی، طبرانی، کی ہے جو ابن عباسؓ سے مروی
ہے، پیش کر کے خود ہی محاکمہ کر دیا کہ یہ روایت ضعیف ہے، کیونکہ اس کی سند میں ابراہیم بن
عثمان ہیں جن پر محدثین نے ضعف کا حکم لگایا ہے۔

دوسری روایت مؤطا امام مالک کی نقل کی ہے مگر یہ روایت منقطع السند ہے کیونکہ یزید
بن رومان نے حضرت عمرؓ کا زمانہ نہیں پایا۔

تیسری روایت سائب بن یزید کی ہے جو اس روایت کے خلاف ہے، جو مؤطا امام مالک میں
ہے کہ: حضرت عمرؓ نے ابی بن کعبؓ اور تمیم داریؓ کو حکم دیا کہ وہ لوگوں کو گیارہ رکعت تراویح

پڑھائیں۔

چوتھی روایت: مصنف ابن ابی شیبہ کی ہے یہ بھی منقطع السند ہے، تکی بن سعید کا لقاء حضرت عمرؓ
سے ثابت نہیں ہے، نیز یہ اثر سائب بن یزید کے صحیح اثر کے مخالف ہے جس میں حضرت عمرؓ کا
گیارہ رکعت کا حکم کرنا صاف موجود ہے۔

پانچویں روایت: مصنف ابن ابی شیبہ کی ہے، جو سائب بن یزید سے ہے یہی روایت سائب بن
یزید کی اس روایت کے معارض ہے جو قیام اللیل مروزی میں ہے "عن سائب بن یزید
کنا نصلی فی زمان عمر ابن الخطابؓ فی رمضان ثلاث عشرۃ رکعۃ"
"سائب بن یزید کہتے ہیں: ہم عمرؓ کے زمانہ میں رمضان میں تیرہ رکعت پڑھتے تھے۔

چھٹی روایت جو حسن ہے خود رحمانی صاحب کے نزدیک قابل قبول نہیں کیونکہ اس
میں انتالیس یا اکتالیس رکعت تراویح پڑھنے کا ذکر ہے۔

ساتویں روایت جو ابوالحسناء سے ہے وہ بھی ناقابل احتجاج ہے کیونکہ ابوالحسناء کے
بارے میں حافظ ابن حجر "تقریب" میں لکھتے ہیں "انہ مجہول" کہ یہ مجہول ہے۔

آٹھویں روایت بیہقی کی ہے اس میں حماد بن شعیب اور اس کے استاذ عطاء بن
السائب دونوں مجروح اور متکلم فیہ راوی ہیں، حماد بن شعیب کو تکی بن معین نے ضعیف کہا ہے،
امام بخاری نے ان کے بارے میں "فیہ نظر" کہا ہے، ابوحاتم نے کہا: یہ قوی نہیں ہے
عطاء بن سائب کا آخر میں حافظہ متغیر ہو گیا تھا۔

نویں روایت بیہقی کی ہے، سوید بن غفلہ حضرت علیؓ اور ابن مسعودؓ کے اصحاب خاص
میں سے تھے، اور حارث اعور علی بن ربیعہ بھی، حارث اعور کے متعلق قیام مروزی میں ہے

وَعَنِ الْحَارِثِ أَنَّهُ كَانَ يَوْمَ قَوْمِهِ وَكَانَ لَا يَقْنُتُ إِلَّا فِي خَمْسٍ عَشْرَةٍ يَبْقِيْنَ
 مِنْ رَمَضَانَ “ کہ وہ اپنی قوم کی امامت کرتے تھے شروع رمضان کے پندرہ دن دعائے
 قنوت نہیں پڑھتے تھے، جب رمضان ختم ہونے کو پندرہ دن رہ جاتے تھے تب وتر میں دعائے
 قنوت پڑھتے تھے۔

شاگرد کا عمل بتا رہا ہے کہ حضرت علیؓ کا بھی یہی عمل رہا ہوگا، تو سارے حنفی آج سے اعلان کر دیں کہ دعائے قنوت پورے رمضان نہیں صرف رمضان کے نصف آخر میں پڑھنا چاہئے۔

دسویں روایت عطاء سے مصنف ابی شیبہ میں ہے، اور عطاء پر جرح گزر چکی ہے۔
گیارہویں روایت بھی مصنف ابی شیبہ کی ہے، لیکن حنفیہ کے لئے بالکل مفید نہیں
کیونکہ سعید بن جبیر (جہاں تک میں سمجھتا ہوں یہ سعید بن جبیر نہیں بلکہ سعید بن ابی الحسن
حضرت علیؑ کے شاگرد ہیں جس سے رحمانی صاحب نے بلا تحقیق سعید بن جبیر کر دیا
ہے)۔ رمضان کے پہلے عشرے میں بیس رکعت پڑھاتے تھے اور آخری عشرے میں چوبیس
رکعت پڑھاتے تھے، حنفیہ اس پر عمل نہیں کرتے۔

بارہویں روایت بھی مصنف ابی شیبہ کی ہے، اس میں ابوالختری التوفی ۸۳ھ کوئی کا باشندہ حضرت علیؑ کے شاگردوں ابو عبد الرحمن اسلمی اور حارث وغیرہ کا شاگرد ہے، ابوالختری کی اس روایت کے متعلق مولانا نبوی حنفیؒ ”تعلیق آثار السنن“ میں لکھتے ہیں ”فیہ خلف لا اعرف من هو؟“ اس میں خلف نامی ایک راوی ہے، میں نہیں جانتا کہ وہ کون ہے؟ لیکن تعجب ہے اسی روایت کے بارے میں رحمانی صاحب لکھتے ہیں کہ: علامہ نبویؒ نے اس کی سند کو حسن کہا ہے۔

-----یا للتعجب-----

تیرھویں اور چودھویں روایات کے بارے میں خود، رحمانی صاحب نے کہا ہے اس

کے علاوہ اور ضعیف روایات بھی ہیں گویا یہ دونوں روایات خود ان کی نگاہوں میں بھی ضعیف ہیں۔ پندرہویں روایت حنفیہ کے لئے اس وجہ سے مفید طلب نہیں کیونکہ اس میں چھتیس رکعت تراویح کا ذکر ہے۔

سواہویں روایت میں شتیر بن شکل جسے رحمانی صاحب شتیر بن شکر لکھ دیا ہے، اصحاب علیؑ میں سے ہیں ان سے اس روایت کو عبد اللہ بن قیس نے روایت کیا ہے، جن کے بارے میں علامہ نیمویؒ جن کا حوالہ رحمانی صاحب بہت دیتے ہیں ”تعلیق آثار السنن“ میں فرماتے ہیں ”عبد اللہ بن قیس لا یدری من هو؟“ کہ عبد اللہ بن قیس نہ جانے کون ہے؟

قارئین کرام! رحمانی صاحب کی پیش کردہ تمام روایتوں کا حال آپ نے دیکھ لیا، بیس رکعت تراویح پر کوئی صحیح حدیث وہ پیش نہ کر سکے۔

علامہ انور شاہ کشمیری ”العرف الشدی“ میں فرماتے ہیں: ”فصح عنه ثمان رکعات واما عشرون فهو عنه عليه السلام بسند ضعيف وعلى ضعفه اتفاق“ رسول اللہ ﷺ سے آٹھ رکعات ثابت ہے، بیس رکعت ضعیف سند سے مروی ہے اور اسکے ضعف پر اتفاق ہے۔

رحمانی صاحب نے صفحہ ۱۹۲ پر لکھا ہے ”رسول اللہ ﷺ سے تراویح کی تعداد صحیح طور پر ثابت نہیں، میں یہ مشورہ دوں گا کہ علامہ انور شاہ کشمیری کا مذکورہ بیان ہی ان کی کتاب ”العرف الشذی“ میں دیکھ لیں۔

نماز میں ہاتھ کہاں باندھے جائیں؟

رحمانی صاحب نے اپنی کتاب کے صفحہ ۱۰۹ پر سب سے پہلے ابوداؤد کی ایک روایت پیش کی ہے کہ حضرت حنفیہؓ بیان فرماتے ہیں کہ: حضرت علیؓ نے کہا کہ: سنت یہ ہے کہ ہتھیلی کو ہتھیلی پر رکھ کر ناف کے نیچے باندھا جائے۔ تحت السره کی دوسری روایت ابوداؤد کی ہے جو حضرت ابو ہریرہؓ کا قول ہے، وہ پیش کیا ہے، تیسری روایت وائل بن حجرؓ کی ہے، جو مصنف ابن ابی شیبہ میں ہے۔

لیکن واضح رہے کہ تحت السره کی جتنی بھی روایتیں آئی ہیں سب کی سند میں عبد الرحمن بن اسحق واسطی ایک راوی ہے۔ علامہ زیلعی حنفیؒ ”تخریج ہدایہ“ میں لکھتے ہیں ”قال ابن القطان عبد الرحمن بن اسحق هو ابن الحرب ابو شيبه واسطی، قال فيه ابن حنبل و ابو حاتم منكر الحديث، قال ابن معين ليس بشيئ، قال البخاری فيه نظر، قال البيهقي لا يثبت اسناده، تفرد به به عبد الرحمن بن اسحق واسطی وهو متروك، قال النووی متفق علی ضعفه، فان عبد الرحمن ضعيف بالاتفاق۔“

عبد الرحمن پر محدثین کی جرحیں خالد سیف اللہ رحمانی پر پوشیدہ نہیں لیکن ان کی علمی خیانت دیکھئے کہ یہ جرحیں چھپا گئے ہیں، ہاں مصنف ابن ابی شیبہ میں ایک روایت وائل بن حجرؓ سے آئی ہے ﴿روایت النبی ﷺ یضع یمینہ علی شمالہ تحت السره﴾ یہ حدیث صحیح ہے مگر باتفاق ائمہ حدیث، تحت السره کا لفظ کاتب کی غلطی ہے جیسا کہ شیخ حیات

سندھی نے کہا، اور اس کے زائد اور غلط ہونے کی ایک دلیل تو یہ ہے کہ سارے نسخے اس زیادت پر متفق نہیں ہیں، دوسری دلیل یہ ہے کہ بہت سے ائمہ حدیث نے اس حدیث کو روایت کیا مگر تحت السره کی زیادتی کا کسی نے ذکر نہیں کیا بلکہ جس محدث نے اس حدیث کو روایت کیا ہے بغیر اس زیادت کے روایت کیا ہے۔ چنانچہ احمد ابن حنبلؓ اس حدیث کو اسی سند سے اپنی مسند، میں لائے ہیں اور تحت السره کی زیادتی کا ذکر نہیں کیا، ناقد الحدیث امام بیہقی نے بھی اس حدیث کو اسی سند سے روایت کیا مگر اس زیادت کا ذکر نہ کیا، تیسری دلیل اس زیادت اور غلط ہونے کی یہ ہے کہ اکابر حنفیہ مثلاً امام زیلعی، یعنی، ابن ہمام، ابن امیر الحاج، ابراہیم الحلی، صاحب البحر، ملا علی قاری رحمہم اللہ نے باوجود حنفیت کی حمایت کے اس زیادت کو اس حدیث میں ذکر نہیں کیا، جبکہ اس کے مقابل میں سینے پر ہاتھ باندھنے کی کئی روایتیں ہیں۔

حدیث اول: ﴿حدثنا ابو توبة نا الهيثم يعني ابن حميد عن ثور عن سليمان بن موسى عن طاؤس قال: كان النبي ﷺ يضع يده اليمنى على يده اليسرى ثم يشدهما على صدره وهو في الصلوة﴾

(ابوداؤد) طاؤس یمانی کہتے ہیں کہ نبی کریم ﷺ اپنے دائیں ہاتھ کو اپنے بائیں ہاتھ پر رکھ کر کس کے اپنے سینے پر باندھ لیتے تھے۔ (المرا سیل لابی داؤد، ص ۶، المصری والباکستان۔ معرفة السنن والآثار، ص ۹۷)

امام طاؤس مشہور تابعی ہیں اس لئے یہ حدیث مرسل ہے مگر مرسل حدیث احناف کے ہاں معتبر ہے حنفی مذہب کے ایک امام سرخسی ”کتاب الوصول“ ص ۳۶۰، ج ۱، میں لکھتے

ہیں۔

”فاما مراسیل القرن الثانی والثالث حجة فی قول علمائنا“ کہ دوسرے اور تیسرے قرن (یعنی تابعین) کی مرسل روایت ہمارے احناف علماء کے قول کے مطابق حجت اور دلیل ہے۔

اسی طرح ”نور الانوار“ ص ۱۵۰ میں لکھا ہے، اور مخدوم محمد ہاشم ٹھٹھوی رسالہ ”کشف الدین“ ص ۱۷ میں لکھتے ہیں ”المرسل مقبول عند الحنفیة“ یعنی مرسل روایت ہم احناف کے ہاں دلیل اور قابل قبول ہے۔ اسی طرح علامہ ابن الہمامؒ بھی ”فتح القدير شرح ہدایہ“ ص ۲۳۹ ج ۱ میں لکھتے ہیں ”اور محدثین کے نزدیک بھی مرسل روایت دوسری احادیث کی موجودگی میں مقبول ہیں۔

حدیث دوم: ﴿حدثنا يحيى بن سعيد عن سفيان قال حدثنا سماك عن قبيصة بن هلب عن ابيه قال: رأيت النبي ﷺ ينصرف عن يمينه وعن يساره ويضع يده على صدره ووصف يحيى اليمنى على اليسرى فوق المفضل﴾ (مسند احمد) قبيصة بن هلب تابعی اپنے والد هلب سے روایت کرتے ہیں کہ: میں نے رسول اللہ ﷺ کو دیکھا کہ آپ دائیں بائیں پھرتے تھے اور میں نے دیکھا کہ آپ نے اپنے داہنے ہاتھ کو بائیں ہاتھ پر رکھ کر سینے پر رکھا۔

اس حدیث کو علامہ البانی نے حسن کہا ہے۔ اس حدیث کی سند کو امام ابن سید الناس نے شرح الترمذی میں اور حافظ ابن حجرؒ نے ”فتح الباری“ میں صحیح مانا ہے، علامہ محدث عبد الرحمن مبارکپوری ”تحفة الاحوذی شرح جامع الترمذی“ میں لکھتے ہیں ”و رواة هذا

الحدیث کلہم ثقات واسنادہ متصل“ اس حدیث کے سب راوی ثقات اور معتبر ہیں اور اسکی سند متصل ہے۔

حدیث سوم: ﴿عن سفيان الثوري عن عاصم بن كليب عن ابيه انه رأى النبي ﷺ وضع يمينه على شماله ثم وضعهما على صدره﴾ (طبقات المحدثين لابی الشيخ، ص ۱۲۸، ج ۱، قلمی۔ والبيهقي، ص ۳۵، ج ۲) ترجمہ: وائل سے روایت ہے کہ: انھوں نے نبی ﷺ کو دیکھا کہ آپ نے اپنا دایاں ہاتھ بائیں پر رکھ کر ان کو سینے پر رکھا۔ یہ حدیث حسن ہے۔

حدیث چہارم: ﴿عن ابي حازم عن سهل بن سعد الساعدي قال: كان الناس يرمون ان يضع الرجل يده اليمنى على ذراعه اليسرى في الصلوة قال ابو حازم لا اعلمه الا ينمي ذلك الى النبي ﷺ﴾ (بخاری کتاب الصلوة) ترجمہ: ابو حازم سہل ابن سعد الساعدي سے روایت کرتے ہیں کہ صحابہ کو حکم تھا کہ ہر نمازی اپنا دایاں ہاتھ اپنی بائیں ذراع (کلائی، بازو) کے اوپر رکھے، راوی ابو حازم (سلمہ بن دینار) کہتے ہیں کہ یہ حدیث رسول اللہ ﷺ تک مرفوع ہے۔

بخاری کی اس حدیث مرفوع سے سینے پر ہاتھ باندھنا ثابت ہوتا ہے کیونکہ جب دایاں ہاتھ بائیں ذراع (بازو) پر ہوگا تو اس صورت میں ہاتھ سینے سے نیچے جا ہی نہ سکیں گے۔

تنبیہ: ہاتھوں کا سینے پر رکھنا صحیح حدیثوں سے ثابت ہے، اس کے برخلاف جو بھی روایت ہے، یا تو وہ ضعیف ہے یا تو پھر اس کی کوئی حقیقت نہیں، اسی سنت پر امام اسحاق بن راہویہ نے عمل کیا جسکی تفصیل اسحاق بن منصور مروزی نے ”مسائل الامام احمد و اسحق بن راہویہ

“ص ۲۲۲ میں بیان کرتے ہوئے کہا ہے ”اتحق ہمیں وتر پڑھاتے تھے اور قنوت میں اپنے دونوں ہاتھوں کو اٹھاتے تھے اور رکوع سے پہلے دعائے قنوت پڑھتے تھے اور اپنے دونوں ہاتھوں کو اپنے سینے پر رکھتے تھے۔“

اسی قسم کا قول قاضی عیاض مالکی کا بھی ہے چنانچہ وہ اپنی کتاب ”الاعلام“ ص ۱۵، طبع ثالث رباط، میں مستحبات صلاۃ کا ذکر کرتے ہوئے لکھتے ہیں ”ووضع الیمنی علی ظاہر الیسری عند النحر“ یعنی دائیں ہاتھ کو بائیں ہاتھ پر رکھ کر گلے کے قریب رکھنا۔

اسی سے ملتی جلتی بات امام احمد کے صاحبزادے عبداللہ نے ”مسائل الامام احمد بن حنبل، ص ۶۳، میں بیان کیا ہے کہ ”میں نے اپنے والد کو دیکھا کہ جب وہ نماز پڑھتے تو ایک ہاتھ دوسرے ہاتھ پر رکھ کر ناف کے اوپر رکھتے۔“

حدیث پنجم: ﴿عن وائل بن حجر قال: صلیت مع رسول اللہ ﷺ فوضع یدہ الیمنی علی یدہ الیسری علی صدرہ﴾ (صحیح ابن خزیمہ، ص ۲۳۳، ج ۱)

ترجمہ: وائل بن حجرؒ سے روایت ہے کہ میں نے رسول اللہ ﷺ کے ساتھ نماز پڑھی تو آپ نے اپنا دایاں ہاتھ اپنے بائیں ہاتھ کے اوپر اپنے سینے پر رکھا۔

امام ابن خزیمہ اپنی صحیح کے متعلق شروع میں شرط اس طرح ذکر کرتے ہیں ”المختصر من المسند الصحیح عن النبی بنقل العدل عن العدل موصولاً الیہ علیہ السلام من غیر قطع فی اثناء الاسناد ولا جرح فی ناقلی الاخبار التي نذكرها بمثیئة اللہ

تعالیٰ“ (صحیح ابن خزیمہ، ص ۲، ج ۱) ترجمہ: یہ مختصر صحیح احادیث کا مجموعہ ہے جو رسول اللہ ﷺ تک صحیح اور متصل سند کے ساتھ پہنچتی ہیں اور درمیان میں کوئی راوی ساقط یا سند میں انقطاع نہیں ہے اور راویوں میں سے کوئی راوی مجروح یا ضعیف نہیں ہے۔“

اس سے ثابت ہوا کہ یہ حدیث بالکل صحیح سالم ہے۔

مخدوم محمد ہاشم ٹٹھوی نے ”دراہم الصرة“ میں اس حدیث کو صحیح مانا ہے نیز علامہ ابن نجیم حنفی نے ”البحر الرائق“ میں اور علامہ ابوالحسن الکبیر سندھی نے ”فتح الودود شرح ابی داؤد“ میں اور علامہ محمد حیات سندھی نے ”فتح الغفور“ میں اس حدیث کو صحیح مانا ہے۔

مگر رحمانی صاحب جیسے کورچشم جن کا مطالعہ محدود، جن کی نظر سطحی ہے، وہ اپنی کتاب ”راہ اعتدال“ کے صفحہ ۱۱۲ پر لکھتے ہیں کہ حدیث کی سند میں ایک راوی مول بن اسماعیل ہے، جس پر کلام ہے، مگر انھوں نے یہ ذکر نہیں کیا کہ اس حدیث کو کن کن لوگوں نے صحیح کہا ہے علامہ البانی جیسے محقق نے ”ارواء الغلیل“ میں اس حدیث کو شواہد اور طرق کی بنا پر صحیح کہا ہے، کیونکہ یہی روایت دوسری سند کے ساتھ آئی ہے جس میں مول بن اسماعیل نہیں ہیں، اس کی سند حسب ذیل ہے۔

”عن محمد بن یحیی عن عفان عن ہمام عن محمد بن حجارۃ عن عبد الجبار بن وائل عن علقمہ بن وائل و مولی لهم عن ابیہ وائل بن حجر قال: صلیت مع النبی ﷺ فوضع یدہ الیمنی علی یدہ الیسری علی صدرہ“ ابن خزیمہ کی روایت کی اس دوسری سند کے بارے میں علامہ عبدالرحمن مبارکپوری نے اور ملا قائم سندی نے اپنے رسالہ ”فوز الکرام“ میں اعتراف کیا ہے کہ بے شک یہ حدیث ابن خزیمہ کی شرط پر ہے۔

واضح رہے، کہ یہ حدیث بعینہ اسی سند سے مسلم شریف میں بغیر زیادت ”علی صدرہ“ مروی ہے گویا کہ عفان کے شاگردوں زہیر بن حرب اور محمد بن یحییٰ میں ایک محل کا ذکر نہیں کرتا اور دوسرے محل کا ذکر یعنی سینے پر ہاتھ باندھنا بتاتا ہے، ثقہ راوی کی زیادتی جو ثقہ راویوں کے مخالف نہ ہو وہ معتبر ہوتی ہے، اس لئے حدیث ابن خزیمہ صحیح، مرفوع متصل، غیر معطل، وغیرہ شاذ علی شرط مسلم ہے، یہ سینے پر ہاتھ باندھنے کی بڑی اعلیٰ حدیث ہے، اس حدیث کو اسلام کے مایہ ناز محقق و محدث حافظ ابن حجر عسقلانیؒ نے اپنی کتاب ”بلوغ المرام“، درایہ، تلخیص اور فتح الباری میں نقل کیا ہے، اسی طرح امام نووی نے اپنی کتاب ”خلاصہ“ میں ”شرح مہذب“ میں اور شرح مسلم میں نقل کیا ہے، دونوں محدثوں نے سینے پر ہاتھ باندھنے کا اس حدیث سے استدلال کیا ہے، اور یہ مسئلہ جملہ شوافع کا ہے کہ سینے پر ہاتھ باندھنا چاہئے۔

کھلا چیلنج

میں ساری دنیا کے احناف کو کھلا چیلنج دیتا ہوں کہ وہ ایک بھی صحیح حدیث پیش کر دیں جس میں یہ الفاظ ہوں کہ رسول اللہ ﷺ نے نماز میں ناف کے نیچے ہاتھ باندھے ہیں۔

نہ خنجر اٹھے گا نہ تلوار تم سے

یہ بازو میرے آزمائے ہوئے ہیں

وضع الاید علی الصدور کی مزید تحقیق

نماز میں سینے پر ہاتھ باندھنے کے تعلق سے خالد سیف اللہ رحمانی کی تلخیصات کا مدلل

اور مسکت جواب لکھ کر ابھی فارغ ہی ہوا تھا کہ بعض احباب نے ایک رسالہ بنام ”اظہار حق“ لاکر مجھے دیا جس کے مولف کوئی محمد اطہر صاحب فاضل مدرسہ اسلامیہ اشرفیہ راندیر (گجرات) ہیں بقول ان کے یہ کتابچہ انھوں نے نظام آباد کے غیر مقلد نو جوانوں کے اصرار پر تحریر کیا ہے اور جو حیدر آباد کے ایک اہلحدیث عالم مولانا امیر علی کے رسالہ ”دعوت حق“ کا جواب ہے، ”اظہار حق“ کے مولف نے کوئی نیا اعتراض نہیں کیا ہے یہ وہی پرانا اعتراض ہے، جو حنفی علماء ہمیشہ کرتے آئے ہیں میں نے سوچا لگے ہاتھوں اس کا بھی جواب دیدوں۔

حنفی عالم کے اعتراض کی تقریر

اما بعد واضح ہو کہ نماز میں ہاتھ باندھنا حدیث مرفوعہ صحیح سے بطرق متعدد مروی ہے لیکن ہاتھ باندھنے کے محل میں علماء کا اختلاف ہے۔ بعض کے نزدیک تحت السرہ ہے اور بعض کے نزدیک علی الصدر ہے، ہم نے اس امر میں جہاں تک غور و فکر کیا تو ہاتھ باندھنے کا کوئی محل کسی حدیث مرفوعہ صحیح الاسناد سے میرے تتبع میں ثابت نہیں ہوا، تحت السرہ کی حدیثیں جو میری نگاہ سے گذریں ہیں انکا ضعیف ہونا تو اسوجہ سے ہے کہ کوئی شخص صحیح الاسناد حدیث نقل نہیں کرتا، ایک حدیث مصنف ابن ابی شیبہ سے نقل کی جاتی ہے مگر اسکی نسبت شیخ حیات سندی اپنے رسالہ فتح الغفور میں مصنف کی اس حدیث میں لفظ تحت السرہ کی داخل ہونے کی نفی کرتے ہیں، واللہ اعلم کذا فی المجن علی ہذا القیاس علی الصدر کی نسبت بھی کوئی حدیث مرفوعہ صحیح الاسناد میری نظروں سے نہیں گذری اگرچہ بعض شخصوں کا دعویٰ اسکی صحت پر دیکھا ہے لیکن دلیل نا تمام ہے لہذا علی الصدر کی نسبت اختصاراً بحث کی جاتی ہے علی الصدر کی دو حدیثیں مرفوعہ، ایک وائل بن حجر سے اور دوسری ہلب سے اور ایک حدیث مرسل طاؤس سے

نقل کی جاتی ہے حدیث طاؤس کا مرفوع نہ ہونا ظاہر ہے اور اس حدیث مرسل طاؤس کو ابوداؤد نے جس سند سے نقل کیا ہے اُس میں تین بحیث ہیں۔

بحث اول: طاؤس تابعی ہیں اور تابعی کا ارسال بہت سے ائمہ نقاد اور فقہاء اور محدثین کے نزدیک قابل احتجاج نہیں ہے سخاوی فتح المغیث میں فرماتے ہیں۔ قال النووی فی "شرح المہذب" المرسل لا یحتج بہ عندنا وعند جمہور المحدثین وجماعة من الفقہاء وجمہیر اصحاب الاصول والنظر انتہی اور باتفاق محتجین بالمراسل یہ امر ثابت ہے کہ ارسال اُس شخص کا مقبول ہوتا ہے جسکی عادت یہ معلوم ہے کہ وہ غیر ثقہ پر ارسال نہیں کرتا کذا فی شرح سفر السعادت وغیرہ۔ پس جب تک یہ ثابت نہ ہو کہ طاؤس سوا ثقہ کے غیر ثقہ پر ارسال نہیں کرتے اسوقت تک یہ حدیث طاؤس کی بالاتفاق قابل احتجاج نہ ہوگی اور مرسل کی بحث مستقل ہم نے اپنے رسالہ "الحکم الصریح فی حکم تیمم المقیم الصحیح" میں کیا ہے۔

بحث ثانی: اس مرسل کی سند میں یثیم بن حمید ہیں بعضوں نے ان پر ضعف کی جرح کی ہے اور بعضوں نے ثقہ کہا ہے صاحب "مجن الحمدیہ" نے اصول کے اس قاعدہ کے اعتبار سے جب راوی کی نسبت جرح اور تعدیل میں ائمہ نقاد کا اختلاف ہو تو بصورت جرح مبہم تعدیل مقبول ہوگی اور بصورت جرح مفسر جرح مقبول ہوگی۔ اور یثیم پر جرح مبہم محض ضعف کی ہے یثیم میں تعدیل کو اختیار کیا ہے اور میرے نزدیک صاحب مجن نے جو قول ابن حجر کا فالصواب التفصیل لسان المیزان سے استناداً نقل کیا ہے اس سے یہ بات نہیں معلوم ہوتی کہ وہ محض ابن حجر کے نزدیک صواب ہے یا جمہور بلا اختلاف اس تفصیل کے صواب ہونے کے قائل ہیں، اور اس کے

صواب ہونے کی کوئی دلیل بھی مذکور نہیں ہے۔ اور نہ مطلقاً صواب ہونے کی کوئی وجہ وجہ ذہن میں آتی ہے کیونکہ مطلق ضعف ایک جرح مبہم ہے جسکا جمع ہونا ثقہ کے ساتھ بلا تردد ممکن ہے اور ظاہر ہے کہ اہمال جرح اور اعمال تعدیل کی ضرورت وہاں ہوگی جہاں جرح ناقض تعدیل وثقاہت ہو یعنی دونوں ممکن الاجتماع نہ ہوں اور جو جرح ایسی ہو کہ رفع تعدیل وثقاہت نہ کرتی ہو اُسکا اہمال اعمال تعدیل کے ساتھ معتقل نہیں ہوتا بناء علیہ صواب یہ معلوم ہوتا ہے کہ جب ایسے دو اماموں میں جو عارف کامل اسباب جرح و تعدیل کے ہوں ایک امام نے کسی کو مطلقاً ضعیف کہا ہو اور دوسرے نے اسکو ثقہ کہا ہو تو اسکا ضعیف ہونا انہیں وجوہ پر محمول کیا جائیگا کہ جو رفع ثقاہت نہیں ہیں اس صورت میں وہ تعدیل رافع ضعف نہ ہوگی، نہ وہ ضعف ناقض تعدیل وثقاہت ہوگا البتہ اس راوی کی حدیثوں کو درجہ مقبولیت سے گرا دیگا جیسا کہ بعض تابعین و تبع تابعین رضوان اللہ علیہم اجمعین کو بوجہ کبر سنی وغیرہ کے اختلاط اور نسیان واضطراب وغیرہ حادث ہو گیا تھا، جس سے انکی روایتیں استدلال سے ساقط ہو گئیں لیکن معاذ اللہ انکی ثقاہت اور دیانت اور عدالت میں کسی نے دھبا نہیں لگایا اور نہ دھبا لگ سکتا ہے اسکی بحث مفصل طور پر ہم نے رسالہ الحکم الصریح میں کیا ہے پس جس امام نے انکو ضعیف کہا اس نے یہ لازم نہ آیا کہ انکے نزدیک ثقہ نہیں ہیں اور جس امام نے وہو ثقہ کہا اس سے یہ لازم نہ آیا کہ انکے نزدیک وہ ضعیف نہیں ہیں اس کے ثبوت میں کتب رجال مالا مال ہیں اور یثیم کی نسبت قدری ہونے کا بھی طعن ہے اگر قدری کے مذہب میں بھی ہاتھ باندھنے کا محل علی الصدر ہوگا تو یہ حدیث اگر مرفوع ہوتی تو محض قدری ہونے کی وجہ سے قابل استدلال نہ ہوتی۔ فقدا مل بحث ثالث: اس مرسل میں سلیمان بن موسیٰ ہیں ان پر بعضوں نے اگرچہ جرح مبہم کی ہے لیکن

بعضوں نے جرح مفسر بھی کی ہے میزان میں ہے قال ابو حاتم محلہ الصدق وفي حديثه بعض الاضطراب وقال النسائي ليس بالقوي پس جرح مبہم کی وجہ سے انکی روایت ساقط الاستدلال ہونا چاہیے۔ فضلا عن الجرح المفسر

ہلب کی حدیث میں دو بحثیں ہیں۔

بحث اول: اس حدیث کو امام احمد نے تکی بن سعید سے روایت کیا ہے اور تکی بن سعید متعین نہیں ہیں پس یہ روایت قابل استدلال نہ ہوگی کیونکہ تکی بن سعید متعدد ہیں اور بعض ان میں مجروح ہیں، صاحب مجن نے جو تکی بن سعید القطان کو متعین کیا ہے اس وجہ سے کہ یہ امام احمد کے استاذ تھے میرے خیال میں تکی بن سعید القطان اس وقت تک متعین نہیں ہو سکتے ہیں جب تک یہ ثابت نہ کر لی جائے کہ سوا تکی بن سعید القطان کے دوسرے تکی بن سعید امام احمد کے استاذ نہیں ہیں یا جب امام احمد حدیث تکی بن سعید کہتے ہیں تو اس سے مراد قطان ہوتے ہیں، حالانکہ تکی بن سعید الاموی بھی امام احمد کے استاد ہیں، میزان میں ہے ”یحییٰ ابن سعید الاموی الکوفی صالح فانکر ما قرأ به من حدیث عن الاعمش عن ابی وائل عن عبد اللہ قال لا یزال المسروق مطنا حتی یكون اعظم اثما من السارق توفي یحیی سنة اربع و تسعين ومائة روى عن هشام بن عروة والاعمش وعنه ابنه سعید و احمد بن حنبل وطائفة ولقبه حمل وثقه ابن معین وغيره وذكرته لان العقيلي ذكره في الضعفاء وذكر عن المروزي قال سعت ابا عبد الله ذكر يحيى بن سعید الاموی ولم یثبت امره فی الحدیث، ال کان یصدق ولیس بصاحب حدیث انتھی“ پس اگر

ہلب کی حدیث میں تکی بن سعید الاموی یا کوئی دوسرے تکی مجروح ہیں تو روایت ساقط الاستدلال ہے۔

بحث ثانی: اس حدیث کو سفیان نے سماک بن حرب سے روایت کیا ہے اور اس کا ترجمہ صاحب مجن نے تہذیب الکمال سے جو نقل کیا ہے اس سے ثابت ہوتا ہے کہ بعض نے سماک کی توثیق کی ہے اور بعضوں نے مثل ضعیف الحدیث اور لین الحدیث کے جرح مبہم کی ہے اور بعضوں نے مثل اغلاط اور اختلاف فی الحدیث اور تغیر آخر عمر کی جرح مفسر کی ہے پس مجرد جرح مبہم سے حدیث سماک کی قابل استدلال نہ رہے گی بناء علی ما حققنا اور جرح مفسر سے تو بدرجہ اولی ساقط الاحتجاج ہو جائیگی اور یعقوب نے جو یہ کہا ہے کہ سماک سے جس شخص نے جس شخص نے قد یمایعنی قبل تغیر حفظ کے سنا ہے مثل شعبہ اور سفیان کے تو وہ حدیث سماک کی مستقیم ہے تو اس سے یہ لازم نہ آئیگا کہ شعبہ اور سفیان نے بعد تغیر حفظ کے سماک سے کچھ نہیں سنا ہے پس جس حدیث کو عارف یہ کہے کہ شعبہ اور سفیان نے اسکو قد یماسنا ہے وہ البتہ مستقیم ہوگی ورنہ شعبہ اور سفیان کی حدیث بھی سماک سے ساقط الاستدلال ہو جائیگی۔ فتاقل اور پھر جن سفیان نے سماک سے قد یماسنا ہے، یہ کیا معلوم کہ انہیں سفیان نے اس حدیث کو بھی سماک سے روایت کیا ہے۔ فتدبر۔ اور اس حدیث کو بلکہ کسی حدیث کو سوا سماک کے کسی نے قبیصہ بن ہلب سے روایت نہیں کیا ہے۔ چنانچہ صاحب مجن نے جو عبارت تہذیب الکمال اور میزان الاعتدال کی قبیصہ بن ہلب کے ترجمہ میں نقل کی ہے اس پر شاہد ہے اور افراد سماک کا قابل احتجاج نہیں ہے میزان میں سماک کے ترجمہ میں علامہ ذہبی فرماتے ہیں وقال النسائي اذا نفر دباصل لم یکن حجة لا نه کان بلقن فیتلقن

انتہی۔ وائل کی حدیث میں بھی تین بحثیں ہیں۔

بحث اول: اس حدیث کو بلوغ المرام میں حافظ ابن حجر نے ان الفاظ سے نقل کیا ہے:
عن وائل بن حجر رضی اللہ عنہ قال صلیت مع النبی صلی اللہ علیہ وسلم
فوضع یدہ الیمنی علی یدہ الیسری علی صدرہ اخرج ابن خزیمہ انتہی
لیکن اس حدیث کی اسناد کوئی نقل نہیں کرتا کہ رجال میں جرح و تعدیل سے بحث کیجائے اور
حدیث کی صحت و سقم ظاہر ہو اور نہ کوئی عارف جسکی معرفت تصحیح قابل حجت ہو اس حدیث کی
صحت بیان کرتا ہے علامہ ابن حجر نے باوجودیکہ بلوغ المرام میں سوا صحیحین کی حدیثوں کے اور
ان حدیثوں کے جو حدیث صحیح کے متابع ہیں احادیث کی تصحیح کا التزام کیا ہے دور نہ جائے
صرف کتاب الصلوٰۃ کے باب شرط الصلوٰۃ بلوغ المرام مترجم مطبوعہ لاہور ص ۶۱ سطر اور ص ۶۲
سطر ۱۹، اور صفحہ ۶۳ سطر ۶، ۹، ص ۶۵ سطر ۱۲، ص ۶۶ سطر ۷، ص ۶۷ سطر ۲، ص ۶۹ سطر ۸، ص ۷۰
سطر ۱۲، ص ۷۱ سطر ۵، ص ۷۳ سطر ۵، ص ۷۵ سطر ۱۰، ص ۷۶ سطر ۳، ۶، ۹، کو ملاحظہ فرمائیے مگر علامہ
ابن حجر نے اس حدیث کی نسبت سکوت اختیار فرمایا ہے اور یہ سکوت دو حال سے خالی نہیں ہے
یا تو علامہ کو خود اسکی سند کی اطلاع نہ ہو یا اطلاع ہو تو ضعیف پا کر سکوت فرمایا ہے کیونکہ یہ حدیث
علامہ کے نزدیک صحیح ہوتی تو بسبب موافقت مذہب کے ضرور اسکی تصحیح فرماتے۔ واللہ اعلم
اور صاحب مجن سے کمال تعجب آتا ہے کہ وہ فرماتے ہیں: اور حافظ ابن حجر کا نہ تصحیح کرنا
بلوغ المرام میں دلیل تضعیف حدیث نہیں ہے۔ حافظ نے بلوغ المرام میں بیان تصحیح پر التزام
نہیں کیا ہے، اگر کیا ہو تو یہ نہ فرمائیے۔ انتہی
شائد صاحب مجن نے جو قید التزام میں، میں نے ذکر کی ہے اسکا لحاظ نہیں فرمایا۔

بحث ثانی: علامہ ابن حجر فتح الباری میں ابوداؤد اور نسائی سے حدیث وائل کی ثم وضع
یدہ الیمنی علی ظهر کفہ الیسری والرسغ من الساعد نقل کر کے فرماتے ہیں
وصححه ابن خزیمہ۔ اور دوسری سطر میں ابن خزیمہ سے حدیث وائل کی جو بزیادتی علی
الصدر اور بکمی والرسغ من الساعد مثل بلوغ المرام کے نقل فرمایا ہے اسکی تصحیح سے سکوت اختیار کیا
ہے جس سے کاشمیں فی نصف النہار ہویدا ہو گیا کہ وائل کی دو حدیثیں ہیں اور ابن خزیمہ نے
اسی حدیث کی تصحیح کی ہے جو بدون زیادتی علی الصدر ہے چنانچہ حدیث وائل کی جو تصحیح الاسناد
مصنف ابن ابی شیبہ میں ہے اور حدیث مسلم کی جسکو ابن حجر فتح الباری میں فرماتے ہیں
واصلہ فی مسلم بدون الزیادۃ (وہو الرسغ من الساعد) اسکی شاہد ہے اور اسی
طرح حدیث مذکور ابوداؤد اور نسائی کی بھی اسپر شاہد ہے اور قسطلانی مطبوعہ نولکشور جلد ثانی ۶۳
سطر ۱، میں ایک حدیث ابن خزیمہ کی تحت الصدر کی بھی جو علی الصدر کے ساتھ متعارض ہے
منقول ہے، پس معلوم ہوا کہ ابن خزیمہ کی حدیث صحیح صرف ہاتھ باندہنے کی ہے اور علی الصدر
مثل تحت الصدر کے زیادت ہے اور بسبب مجہول الاسناد کے دونوں زیادتی قابل احتجاج نہیں
ہے، پس جب تک کوئی عارف حدیث علی الصدر یا تحت الصدر کو ذکر کر کے صحیح ابن خزیمہ نہ کہے
گا اس وقت تک تصحیح ابن خزیمہ کی علی الصدر یا تحت الصدر کی نسبت نہیں سمجھی جائیگی اور مجرد لفظ
حدیث وائل کی ذکر کے بعد صحیح ابن خزیمہ سے صرف ہاتھ باندہنے کی تصحیح سمجھی جائیگی اور
بالفرض تصحیح ابن خزیمہ کی علی الصدر یا تحت الصدر کی نسبت ثابت بھی ہو جائے تو جب تک یہ
ثابت نہ ہو لے کہ ابن خزیمہ تصحیح حدیث میں مثل حاکم کے اور حسب عقیدہ صاحب مجن مثل
ترمذی کے مسائل اور متکامل نہیں ہیں، اس وقت تک ابن خزیمہ کی تصحیح قابل احتجاج نہ ہوگی۔

اور مولوی خدائش مہاراج گنجی حال وارد اعظم گڑھ نے اپنے رسالہ میں دو حدیث بیہقی کی سنن کبریٰ سے زیادتی علی الصدر وائل سے نقل کی ہے تو بعد تسلیم صحت نقل کے حدیث اول میں مول بن اسمعیل کے قبل دو راویوں کا حال ظاہر نہیں ہوتا اور مول بن اسمعیل کی اگرچہ بعضوں نے توثیق کی ہے لیکن بعضوں نے جرح مبہم اور مفسر بھی کی ہے تقریب میں ہے صدوق سی الحفظ میزان میں ہے قال ابو حاتم کثیر الخطا وقال البخاری منکر الحدیث و قال ابو زرعة فی حدیثہ خطا کثیر اور اس حدیث میں عاصم بن کلیب مرجی المذہب ہیں ابن عدی فرماتے ہیں لا یحتج بما انفرد بہ کذا فی السیذان پس اس حدیث میں زیادتی علی الصدر کی مقبول نہ ہوگی اور حدیث ثانی کی سند میں ابراہیم بن سعید کے قبل تین راویوں کا حال معلوم نہیں ہوتا ہے اور اس سند میں محمد بن حجر ہیں۔ علامہ ذہبی میزان میں فرماتے ہیں لا مناکیر قیل کنیتہ ابو الخفافش وقال البخاری فیہ بعض النظر۔ انتہی

اور اس سند میں سعید بن عبد الجبار ہیں انکی نسبت علامہ ذہبی فرماتے ہیں —————
نحو خمسة احادیث قال النسائی لیس بالقوی پس یہ حدیث بھی نہ قابل استشہاد ہے نہ قابل احتجاج ہے پس زیادتی علی الصدر کی کسی طرح مقبول نہیں ہو سکتی۔

بحث ثالث: اگر کہا جائے کہ زیادتی علی الصدر کی بسبب مروی ہونے طرق متعدد کے حسن لغیرہ کے مرتبہ میں داخل ہے لہذا یہ زیادتی مقبول ہوگی اسکا جواب یہ ہے کہ علی الصدر کی زیادتی درجہ حسنیٰ سے ساقط ہے اسلئے کہ ابن خزیمہ کی زیادتی علی الصدر بسبب مجہول الاسناد ہونے حدیث وائل کی مکمل ہے کہ اس حدیث کے رجال وہی رجال ہوں جو دوسری حدیث

میں مجروح ہیں رہی تین حدیث وائل کی دو بیہقی کی اور ایک طبرانی کی اول اسکی صحت نقل ہونا چاہیے ثانیاً کل رجال کے حال سے اطلاع ہونا چاہیے ثالثاً بیہقی کی حدیث ثانیاً اور طبرانی کی حدیث دونوں محمد بن حجر سے آخر سند تک ایک ہی رجال ہیں اور محمد بن حجر کی حدیث کو ہم ثابت کر چکے ہیں کہ یہ نہ قابل استشہاد ہے نہ قابل احتجاج ہے کیونکہ بخاری نے محمد بن حجر کی نسبت فیہ نظر کہا ہے اور صاحب مجن نے اس امر کو ثابت کیا ہے کہ بخاری جس راوی کی نسبت فیہ نظر کہیں اسکی روایت سے نہ استشہاد ہو سکتا ہے نہ احتجاج۔

پس صرف بیہقی کی حدیث اول ضعیف الاسناد سے وائل کی حدیث میں زیادتی علی الصدر کی مقبول نہ ہوگی جب یہ امر ثابت ہو چکا کہ وائل کی حدیث میں زیادتی علی الصدر کی صحیح نہیں اب زیادتی علی الصدر کی صرف دو حدیث میں یعنی طاؤس اور ہلب کی حدیث میں باقی رہی اور دونوں حدیثوں کا ضعیف اور ناقابل احتجاج ہونا بھی ثابت ہو چکا ہے، پس حدیث مرسل ضعیف سے حدیث مرفوع ضعیف یا بالعکس سے حدیث حسن لغیرہ کی طرف مرتقی نہ ہوگی اور نہ کوئی ائمہ نقاد میں سے اسکا قائل ہے۔

الحدیث کی طرف سے اسکا جواب:

واضح ہو کہ تین حدیثوں سے جن میں ایک مرسل طاؤس ہے، نماز میں سینے پر ہاتھ باندھنے پر ابجدیث علماء نے استدلال کیا ہے مناسب معلوم ہوتا ہے کہ پہلے ان تین حدیثوں کو نقل کر دیا جائے۔

حدیث اول: نأبوتوبة نا الهیثم یعنی ابن حمید عن ثور عن سلیمان بن موسیٰ عن طاؤس قال: کان النبی یضع یدہ الیمنی علی یدہ السیری ثم یشد ہما

علی صدرہ وهو فی الصلوۃ (ابو داؤد)

حدیث دوم: حدثنا یحییٰ بن سعید عن سفیان قال حدثنا سماک عن قبیصة بن ہلب عن ابیہ قال رایت النبی ینصرف عن یمینہ وعن یسارہ ویضع یدہ علی صدرہ ووصف یحییٰ الیمنی علی الیسری فوق المفصل (مسند احمد)
تیسری حدیث: عن وائل بن حجر قال صلیت مع رسول اللہ فوضع یدہ الیمنی علی یدہ الیسری علی صدرہ (ابن خزیمہ)

خفی عالم نے ان میں سے ہر حدیث پر بحث کی ہے مرسل طاؤس پر تین بحثیں ہیں اسی طرح حدیث وائل اور حدیث ہلب پر دو بحث۔ ہم نے ہر حدیث کے متعلق بحثوں کا خلاصہ کر کے جواب دیا ہے تاکہ ناظرین کو سمجھنے میں دقت نہ پڑے۔

مرسل طاؤس کے متعلق بحثوں کا خلاصہ اور ان کا جواب

پہلی بحث میں دو امر ہیں اول امر یہ ہے کہ طاؤس تابعی ہیں اور تابعی کا ارسال بہت سے ائمہ نقاد کے نزدیک حجت نہیں ہے دوسرے امر یہ ہے کہ جتنے نزدیک مرسل حجت ہے ان کے نزدیک باتفاق ارسال اس شخص کا مقبول ہے جسکی عادت یہ معلوم ہے کہ وہ غیر ثقہ سے ارسال نہیں کرتا پس جب تک یہ ثابت نہ ہو کہ طاؤس غیر ثقہ سے ارسال نہیں کرتے اس وقت تک یہ حدیث طاؤس کی بالاتفاق قابل احتجاج نہ ہوگی۔ دوسری بحث میں چار امر ہیں اول یہ کہ یثیم بن حمید جو اس مرسل کی سند میں ہے انہیں جرح مبہم اور تعدیل دونوں ہیں صاحب مجن نے تعدیل کو جرح مبہم پر مقدم کیا ہے اسکی وجہ غیر متعقل ہے دوسرا امر یہ ہے کہ مطلق ضعف ایک جرح مبہم ہے جسکا جمع ہونا ثقاہت کے ساتھ بلا تردد ممکن ہے تیسرا امر یہ ہے کہ بعض تابعین و تبع تابعین کو

ابو کبرنی وغیرہ کے اختلاط اور نسیان و اضطراب وغیرہ حادث ہو گیا تھا جس سے انکی روایتیں استدلال سے ساقط ہو گئیں لیکن انکی ثقاہت اور دیانت اور عدالت میں کسی نے دھبا نہیں لگایا تھا امر یہ ہے کہ یثیم کی نسبت قدری ہونیکا بھی طعن ہے پس اس وجہ سے بھی یہ مرسل لائق حجت نہ ہوگی تیسری بحث کا حاصل یہ ہے کہ سلیمان بن موسیٰ میں جرح مبہم اور جرح مفسر دونوں ہیں اور حدیث جرح مبہم سے ساقط الاحتجاج ہو جاتی ہے چہ جائیکہ جرح مفسر سے۔

پہلا جواب:

جس طرح بہت سے ائمہ نقاد کے نزدیک ارسال تابعی کا حجت نہیں ہے اسی طرح بہت سے ائمہ نقاد کے نزدیک حجت ظفر الامانی میں ہے قال ابو داؤد فی رسالتہ اما المراسیل فقد کان اکثر العلماء یحتجون بہا فیما مضی مثل سفیان الثوری ومالك والاوزاعی حتی جاء الشافعی فتکلم فی ذلك وتابعہ علیہ احمد وغیرہ۔ انتھی۔ ومشی علی هذا المسلك جمهور المحدثین كما حکاہ ابن عبد البر وحقکی ذلك عمن قبل الشافعی ایضا کا بن مہدی ویحی القطان وذهب ابو حنیفہ ومالك ومن تبعهما جمع من المحدثین الی قبول المرسل والاحتجاج بہ وهو روایۃ عن احمد وحکاه النووی فی شرح المہذب عن کثیر من الفقہاء بل اکثرہم ونسبہ الغزالی الی الجمهور بل ادعی ابن جریر الطبری وابن الحاجب اجماع التابعین علی قبولہ والاحتجاج بہ ورد علیہما بانہ قد نقل عدم الاحتجاج عن بعض التابعین کسعید المسیب وابن سیرین والزہری فاین الاجماع؟ نعم!

لوقیل باتفاق جمهور التابعین علی الاحتجاج کان صحیحاً۔ انتہی۔ امام نووی کے مقدمہ شرح صحیح مسلم میں ہے: مذهب الشافعی والمحدثین اوجمہورہم وجماعة من الفقہاء انہ لا یحتج بالمرسل ومذهب مالک وابی حنیفہ واحمد واكثر الفقہاء انہ یحتج بہ۔ انتہی۔ اور مسلم الثبوت اور اسکی شرح فواتح الرحموت میں ہے المرسل ان کان من الصحابی یقبل مطلقاً اتفاقاً ولا اعتداد لمن خالف فیہ فانہ انکار الواضح وان کان المرسل من غیر الصحابی فالاکثر ومنہم الائمة الثلاثة الامام ابو حنیفہ والامام مالک والامام احمد قالوا یقبل مطلقاً اذا کان الراوی ثقة۔ انتہی۔ اگر ہم تسلیم بھی کر لیں کہ مرسل حجت نہیں ہے تو بھی یہ مرسل بوجہ اعتضاد حجت ہوگا اور اسکا اعتضاد حدیث و ائیل اور حدیث ہلب سے ثابت ہے مرسل معتضد بمذہب محتجین تو ضرور ہی مقبول ہے و بمذہب غیر محتجین بھی مقبول ہے دیکھو امام شافعی (جو غیر محتجین میں اولاد داخل ہیں) کے نزدیک مرسل معتضد مقبول ہے اور الفیہ عراقی میں ہے لکن اذا صح لنا مخرجه۔ بمسند او مرسل یخرجه۔ من لیس یروی عن رجال الاول۔ نقبلہ قلت الشیخ لم یفصل۔ والشافعی بالكبار قیداً۔ ومن روى عن الثقات ابداً۔ ومن اذا شارك اهل الحفظ۔ وافقہم الا ینقص لفظ۔ فتح الباقي میں ہے ثم المرسل لا ینحصر اعتضاده فیما ذکر بل یعتضد بغیرہ کقیاس وفعل صحابی وعمل اهل العصر وکلما اعتضد بہ المرسل فهو دال

علی صحة مخرجه فیحتج بہ ولا یحتج بمالم یعتضد۔ انتہی۔ اور فتح المغیث میں ہے ثم ان ماتقدم عن الشافعی من عدم الاحتجاج بالمرسل الا ان اعتضد هو المعتمد۔ انتہی۔ اور مقدمہ ابن الصلاح میں ہے نص الشافعی فی مراسیل التابعین انہ یقبل منها المرسل الذی جاء نحوه مسنداً۔ انتہی۔ اور شرح نخبة میں ہے وقال الشافعی یقبل ان اعتضد بمجیئہ من وجه آخر یباین الطريق الاولى مسنداً کان او مرسل لا یترجح احتمال کون المحذوف ثقة فی نفس الامر۔ انتہی۔ اور مقدمہ شرح مسلم میں ہے ومذهب الشافعی انہ اذا انضم الی المرسل ما یعضده احتج بہ وذاك بان یروی ایضاً مسنداً وأمر سلاً من جهة اخرى او یعمل بہ بعض الصحابة او اکثر العلماء۔ انتہی۔ اور مسلم الثبوت اور اسکی شرح فواتح الرحموت میں ہے وقال الشافعی لا یقبل الا ان اعتضد (بمسند) من راواخراً ومنه مرة اخرى (او ارسال آخر) بان رواه واخر مرسل ایضاً او قول صحابی (یوافق هذا المرسل) او اکثر العلماء او عرف من عادته انہ لا یرسل الا عن ثقة۔ انتہی۔ ان عبارت سے واضح ہوا کہ مرسل معتضد حجت ہے اور یاں سے یہ بھی واضح ہوا کہ اختلاف، احتجاج وغیرہ احتجاج مرسل غیر معتضد میں ہے۔ اور پھر مرسل معتضد کیوں کر مقبول نہ ہوگی جب حدیث ضعیف معتضد مقبول ہے تو مرسل معتضد بھی مقبول ہوگی اس واسطے کہ مرسل ان کے نزدیک جو عدم احتجاج کے قائل ہیں حکم حدیث ضعیف کا رکھتی ہے ”وقد ثبت ان الاحتجاج بالحديث

الضعيف مع الاعتضاد مقبول عند الكل فكذا هذا ايضا . فتأمل . اگر کوئی اعتراض کرے جب احتجاج مرسل کا معتضد کے سبب ہوا تو گویا اصل احتجاج معتضد سے ہوا پس مرسل کی کیا حاجت رہی؟ اس کا جواب حافظ ابن الصلاح نے اپنے مقدمے میں یوں دیا ہے ”ومن انكر هذا زعما ان الاعتماد يقع على المسند دون المرسل فيقع لغوا لا حاجة اليه فجوابه انه بالمسند تتبين صحة الاسناد الذي فيه الارسال حتى يحكم له مع ارساله بانه اسناد صحيح تقوم به الحجة على ما مهدنا سبيله في النوع الثاني و ينكر هذا من لا مذاق له في هذا الشأن .. انتهي .. اور عراقی نے اپنے اس شعر میں اسی طرف اشارہ کیا ہے۔

فان يقل فالمسند المعتمد فقل دليلا ن به يعتضد

فتح الباقی میں ہے : اذا عتضد المرسل بمسند فالمسند هو المعتمد عليه في الاحتجاج به فلا حاجة للمرسل (فقل) اخذا من كلام ابن الصلاح هما (دليلا ن) اذا المسند ان كان يحتج به منفردا دليل براسه و المرسل (به) اي بالمسند (يعتضد) و يصير دليلا آخر فيرجع بها عند معارضة حديث واحد على ان الامام الرازي خص الكلم بمسند لا يحتج به منفردا كما نقله شيخنا عنه و عليه يكون اعتضاده بمرسل آخر فيكون كل منهما معتضدا بالآخر و حجة به .. انتهي .. گزشتہ بحث کا حاصل یہ ہے کہ مرسل معتضد کے حجت ہونے میں کوئی شبہ نہیں۔

بحث ثانی کے امر ثانی کا جواب

یہ بات کہ طاؤس غیر ثقہ سے ارسال نہیں کرتے ثابت ہے اس دلیل سے کہ مقدمہ صحیح مسلم میں ہے ”حدثنا اسحق بن ابراهيم الحنظلي قال انا عيسى وهو ابن يونس قال حدثنا الاوزاعي عن سليمان ابن موسى قال لقيت طاؤسا فقلت حدثني فلان كيت و كيت قال ان كان مليا فخذ عنه“ وجہ دلالت یہ کہ طاؤس نے سلیمان ابن موسی کو ثقہ سے اخذ حدیث کرنے کی ہدایت کی ہے اور خود ثقہ، فقیہ فاضل ہیں جیسا کہ تقریب التہذیب میں ہے ”طاؤس بن کيسان اليماني ابو عبد الرحمن الخميري مولاهم الفارسي يقال اسمه ذكوان و طاؤس لقب ثقہ، فقیہ، فاضل من الثالثة“ تو ضرور طاؤس بھی ثقہ ہی سے اخذ حدیث کرتے رہے ہوں گے ورنہ دوسرے کو ایک امر کی ہدایت کریں اور خود اس کے خلاف کریں ایسے ثقہ، فقیہ، فاضل کی شان سے بعید ہے۔ اگر کوئی کہے کہ جائز ہے کہ طاؤس اس وجہ سے کہ خواص میں سے تھے یعنی متيقظ اور عارف بالاسباب والعلل تھے غیر ثقہ سے بھی اخذ حدیث کرتے ہوں کیونکہ خواص کو ہر قسم کی حدیث صحیح اور سقیم کے جمع کرنے میں فائدہ ہوتا ہے، بخلاف سلیمان ب موسی کیکہ وہ عوام میں سے رہے ہوں اور ان کو غیر ثقہ سے اخذ حدیث کرنی اور ہر قسم کی حدیث صحیح و سقیم جمع کرنے میں کچھ فائدہ نہ تھا طاؤس نے ان کو اس سے منع کیا۔ تو جواب اس کا یہ ہے کہ بر تقدیر تسلیم پھر بھی مدعا ثابت ہے اس لئے کہ جب سلیمان عامی ٹھہرائے گئے اور طاؤس نے ان کو اسی وجہ سے غیر ثقہ سے اخذ حدیث کرنے اور ہر قسم کی حدیث صحیح و سقیم کے جمع کرنے سے منع کیا کہ اس میں سلیمان کا کچھ فائدہ نہیں تو لازم آیا کہ طاؤس نے بھی سلیمان کو ایسی حدیث بتائی ہوگی جو صحیح اور بروایت ثقات ان کو پہنچی ہوگی، صاحب تحریر نے جو بضمن بیان اس امر ثانی کے دود دعوی اتفاق کے کئے ہیں دونوں میں نظر ہے

اول میں اس لئے کہ جمہور محدثین نے اس شخص کے ارسال کے قبول میں بھی توقف کیا ہے جس کی عادت معلوم ہے کہ وہ غیر ثقہ سے ارسال نہیں کرتا، شرح نخبہ میں ہے "فان عرف من عادة التابعی انه لا يرسل الا عن ثقة فذهب جمهور المحدثین الى التوقف لبقاء الاحتمال وهو احد قوله احمد و ثانيهما وهو قول المالکین و الکوفیین یقبل مطلقا" تفصیل وجہ توقف کی یہ ہے کہ تابعی کے تابعی سے روایت کرنے میں تجویز عقلی و سابط مالانہایتہ تک پہنچتے ہیں لیکن استقراء چھ یا سات واسطے پائے گئے ہے۔ کمانہ علیہ الحافظ فی شرح النخبہ پس اس صورت میں کہ ارسال تابعی کا ثقہ سے ہو باقی و سابط میں احتمال ثقہ اور غیر ثقہ ہونے کا قائم رہے گا پس تحقیق کی یہ قید بیکار ہے۔ اور ثانی میں نظر اس لئے کہ بعض تحقیق کے نزدیک ارسال اس کا بھی بقبول ہے جس کی عادت ثقہ اور غیر ثقہ سے ارسال کی معلوم نہ ہو بلکہ اس کے قبول پر بھی اتفاق ہے۔ (کذا فی شرح شرح النخبہ لعلی القاری) ہاں جس کا ارسال ثقہ اور غیر ثقہ دونوں سے ہوتا ہے یا غیر ثقہ سے ہوتا ہے وہ البتہ غیر مقبول ہوگا۔ لیکن صورت اول میں جہاں کہیں ثقہ سے ارسال کی دلیل ہوگی وہ ارسال مقبول ہوگا۔

بحث ثانی کے امر اول کا جواب:

جرح مبہم کا تعدیل پر مقدم ہونا اگرچہ ایک جماعت کا مذہب ہے لیکن یہ مذہب صحیح نہیں ہے۔ جرح مبہم میں دونوں قسم کی جرحیں (یعنی جرح قادح اور جرح غیر قادح) داخل ہیں تو مؤلف کا یہ قول کہ ان کا ضعیف ہونا انہی وجوہ پر محمول کیا جائیگا جو رافع ثقاہت نہیں ہے غیر صحیح ٹھہرا اگر جرح مبہم سے وہی جرح جو غیر قادح ہے مراد لی جائے تو مبہم کہنے کی وجہ غیر

متعقل ہے صاحب تحریر کی تحریر سے وجہ استبعاد کی یہ متبادر ہے کہ انہوں نے ثقاہت سے یہ مراد لی ہے کہ راوی طعن کذب سے بری ہو حالانکہ طلق توثیق سے طعن کی بھی نفی ہو جاتی ہے یعنی جس محدث نے کسی راوی کے حق میں ثقہ کا لفظ کہا تو اس سے یہ نہیں مراد ہوا ہے کہ وہ راوی صرف کاذب نہیں ہے بلکہ اس سے کل طعن سے برأت ہو جاتی ہے البتہ وقت بیان بعض اسباب طعن سے اس کی برأت نہ ہوگی اور ظاہر ہے کہ یثیم ابن حمید کے حق میں موثق نے کوئی سبب طعن نہیں ذکر کیا ہے پس اس کے نزدیک ہر طرح پر ثقہ ٹھہرا۔ یثیم ابن حمید کے صرف قدری ہونے اس کی حدیث رد نہیں کی جاتی جب تک کہ اپنے مذہب میں غلو اور نصرت ان سے ثابت نہ ہو۔ میزان الاعتدال میں ابان ابن تغلب کوئی کے ترجمہ میں ہے کہ شیعہ جلد لکنہ صدوق فلنا صدقہ و وعلیہ بدعتہ وقد وثقه احمد بن حنبل و ابن معین و ابو حاتم و اورده ابن عدی و کان غالیا فی التشیع ثابت ہوا کہ روایت فرق ضالہ مبتدعہ کی جب تک کہ وہ غالی نہ ہوں مقبول ہے پس یثیم کا مجرد قدری ہونا کچھ مضرنہ ہوا۔

بحث ثالث کا جواب:

جرح مبہم اس شخص پر جس کی عدالت و ثقاہت ہو چکی ہو مقبول نہیں رہی جرح مفسر یعنی ابو حاتم کا یہ قول وفی حدیث بعض الاضطراب اس جرح سے بعد تسلیم صرف خفیف الضبط ہونا یعنی سلیمان ابن موسی کا تام الضبط نہ ہونا لازم آتا ہے اور اتنی جرح سے اگرچہ ان کی حدیث صحیح لذاتہ کے درجہ سے گر جاتی ہے لیکن حسن لذاتہ کے درجہ سے نہیں گرتی اور اعتصام سے صحیح لغیرہ کے درجہ کو پہنچ جاتی ہے اور ابن عدی نے ان کو مثبت صدوق کہا ہے جو مرادف لفظ ثقہ ہے اور ابن معین نے صاف لفظ ثقہ کا فرمایا اور ان کی حدیث لانکاح الابولی کی تصحیح کی ہے اور ترمذی

نے ان کی حدیث ایما امرأة نکحت بغیر اذن ولیہا فکاحھا باطل کی تصحیح کی ہے۔

حدیث ہلب کے متعلق بحثیں جوابات کے ساتھ

حدیث ہلب میں دو بحث ہے، اول بحث یہ ہے کہ تکبی بن سعید سے کون مراد ہے، تکبی بن سعید قطان، یا تکبی بن سعید الاموی؟ جواب اس کا یہ ہے کہ تکبی بن سعید الاموی کا سفیان ثوری سے نہ کسی دوسرے سفیان سے روایت کرنا ثابت ہے۔ اور حدیث ہلب میں تکبی بن سعید کا روایت کرنا سفیان سے ثابت ہے تو بالضرور یہ تکبی بن سعید قطان ٹہرے اور یہ ثقت ہیں۔

دوسری بحث یہ ہے کہ سماک میں تعدیل اور جرح مبہم اور مفصل دونوں موجود ہیں۔ یہ ثابت ہو چکا کہ جہاں تعدیل اور جرح مبہم دونوں جمع ہوں وہاں جرح مبہم غیر مقبول ہوگی اور ظاہر ہے کہ سماک میں تعدیل اور جرح مبہم دونوں ہیں۔ تو سماک کی حدیث رد نہیں ہوگی۔ اور مجرد غلط اور اختلاف بغیر ذکر کثرت جرح مفسر نہیں، تغیر حفظ کی تہمت سماک میں بے شک ہے مگر یہ حدیث سماک کے تغیر حفظ سے پہلے کی ہے۔

(حدیث وائل سے متعلق بحث)

اول بحث کا حاصل یہ ہے کہ حدیث وائل کی اسناد کو کوئی نہیں نقل کرتا، تا کہ رواۃ کا حال معلوم ہو، اور صحت و سقم ظاہر ہو اور نہ کسی عارف نے اسکی صحت بیان کی حافظ ابن حجر نے باوجودیکہ بیان تصحیح کا بلوغ المرام میں التزام کیا ہے اس حدیث کی تصحیح سے سکوت فرمایا ہے اور یہ سکوت دو حال سے خالی نہیں ہے۔ یا تو علامہ کو خود اسکے سند کی اطلاع نہ ہو یا اطلاع ہو تو

ضعیف پا کر سکوت فرمایا ہے کیونکہ اگر یہ حدیث علامہ کے نزدیک صحیح ہوتی تو بسبب موافقت مذہب کے ضرور اسکی تصحیح فرماتے واذ لیس فلیس اور صاحب مجن کے نفی التزام پر کمال تعجب ہے بحث ثانی میں اس حدیث کے عدم صحت پر دو وجہیں قائم کئے ہیں اول یہ کہ حافظ نے فتح الباری میں ایک حدیث وائل کی و بلاذکر محل ہے اسکو نقل کر کے صحیح ابن خزیمہ کہا ہے اور اسی جگہ حدیث مجوٹ عنہ کو نقل کر کے سکوت فرمایا ہے اس سے ظاہر ہو گیا کہ ابن خزیمہ نے اسی اول حدیث کی تصحیح کی ہے نہ حدیث مجوٹ عنہ کی۔ ثانی وجہ یہ ہے کہ قسطلانی میں ایک حدیث ابن خزیمہ کی تحت الصدر کی جو علی الصدر کے متعارض ہے منقول ہے اس سے معلوم ہوا کہ ابن خزیمہ کی حدیث صرف ہاتھ باند بنے کی صحیح ہے اور علی الصدر مثل تحت الصدر کے زیادت ہے اور یہ سبب مجہول الاسناد ہونے کے دونوں زیادتیاں قابل احتجاج نہیں ہیں۔ ان دونوں وجہوں کے بعد پھر یہ بیان کیا ہے کہ پس جب تک کوئی عارف حدیث علی الصدر یا تحت الصدر کو ذکر کر کے و صححہ ابن خزیمہ نہ کہے گا اسوقت تک تصحیح ابن خزیمہ ان دونوں زیادتیوں کی نسبت نہیں سمجھی جائیگی اور مجرد حدیث وائل کے ذکر کے بعد صحیح ابن خزیمہ سے صرف ہاتھ باند ہنے کی تصحیح سمجھی جائیگی اور اگر ہم تسلیم بھی کر لیں کہ تصحیح ابن خزیمہ ان زیادتیوں کی نسبت ہے تو یہ تصحیح اسوقت معتبر ہوگی جب یہ ثابت ہو لے کہ ابن خزیمہ مثل حاکم کے متساہل نہیں ہیں۔

(بحث اول کا جواب)

یہ قول کہ وائل کی سند کو کوئی نہیں نقل کرتا صحیح ہے مگر یہ قول کہ کسی عارف نے اسکی صحت بیان نہیں کی غیر مسلم ہے دقائق الاسرار میں ابن سید الناس کا قول ہے کہ انہوں نے شرح ترمذی میں بعد نقل حدیث وائل مجوٹ عنہ صحیح ابن خزیمہ کہا ہے ہم پھر یہاں اس قول کو نقل

کر دیتے ہیں علامہ ابوالحسن سندی حنفی کے رسالہ فوز الکرام میں ہے الذی اعتقد ان
 هذا الحديث على شرط ابن خزيمة وهو المتبادر من صنيع الحافظ في
 الاتحاف والظاهر من قول ابن سيد الناس بعد ذكر حديث وائل في شرح
 جامع الترمذی وصححه ابن خزيمة انتهى اس قول سے علاوہ تصحیح ابن سید الناس خود
 ابن خزيمة سے اس حدیث کی تصحیح ثابت ہوگئی ولله الحمد وله المجد باقی صاحب تحریر کا
 یہ دعویٰ کہ حافظ نے بہت مقاموں پر سکوت فرمایا ہے اب ہم ان مقاموں کا پتہ بلوغ المرام
 مطبوعہ بھوپال سے بہ نشان صفحات بتا دیتے ہیں بلکہ ہر کتاب سے صفحے علاحدہ علاحدہ لکھ دیئے
 جاتے ہیں تاکہ ان مقاموں کا پتہ دوسرے چھاپہ میں بھی بہ آسانی لگ جاوے (کتاب
 الطهارة) ص ۱/۵ ص ۲/۶ ایضاً ص ۴/۸ ص ۵/۱۳ ص ۶/۲۱ (کتاب الصلوة) ص ۷/۲۱ ایضاً
 ص ۸/۱۲ ص ۹/۲۲ ص ۱۰/۲۳ ص ۱۱/۲۵ ص ۱۲/۶۲ ص ۱۳/۳۱ ص ۱۴/۳۲ ص ۱۵/۳۲ ص ۱۶/۳۵
 ایضاً ص ۱۷/۳۵ ص ۱۸/۴۰ ص ۱۹/۴۳ ص ۲۰/۴۴ ایضاً ص ۲۱/۴۴ ایضاً ص ۲۲/۵۳
 ایضاً ص ۲۳/۴۵ ص ۲۴/۴۶ ص ۲۵/۴۸ ص ۲۶/۵۳ ایضاً ص ۲۷/۵۳ ص ۲۸/۵۵
 ایضاً ص ۲۹/۵۵ ص ۳۰/۵۷ ایضاً ص ۳۱/۵۷ ایضاً ص ۳۲/۵۹ ص ۳۳/۶۰
 (کتاب الجنائز) ص ۳۴/۶۱ ص ۳۵/۶۲ ص ۳۶/۶۳ ایضاً ص ۳۸/۶۴ ص ۳۹/۶۵
 ایضاً ص ۴۰/۶۵ ایضاً ص ۴۱/۶۵ ایضاً ص ۴۲/۶۵ (کتاب الزکوة) ص ۴۳/۶۷
 ص ۴۴/۶۸ ص ۴۵/۷۰ ص ۴۶/۷۱ ص ۴۷/۶۵ (کتاب الحج) ص ۴۸/۸۱ ص ۴۹/۸۲
 (کتاب البیوع) ص ۵۰/۹۵ ص ۵۱/۹۷ ص ۵۲/۱۰۳ ص ۵۳/۱۰۴ ایضاً ص ۵۴/۱۰۴
 ص ۵۵/۱۰۹ ایضاً ص ۵۶/۱۰۹ ص ۵۷/۱۱۳ ص ۵۸/۱۱۳ (کتاب النکاح) ص ۵۹/۱۲۴

ایضاً ص ۲۰/۱۲۴ ص ۲۱/۱۳۱ ایضاً ص ۲۲/۱۳۱ ص ۲۳/۱۳۵ ص ۲۴/۱۳۶ ص ۲۵/۱۳۸
 (کتاب الجنایات) ص ۲۶/۱۳۶ ص ۲۷/۱۵۶ ص ۲۸/۱۵۶ ایضاً ص ۲۹/۱۵۶ ص ۳۰/۱۵۹
 ایضاً ص ۳۱/۱۵۹ (کتاب الجہاد) ص ۳۲/۱۵۹ ص ۳۳/۱۵۹ ص ۳۴/۱۵۹ ایضاً
 ص ۳۵/۱۵۹ (کتاب القضاء) ص ۳۶/۱۶۸ ص ۳۷/۱۶۸ ص ۳۸/۱۶۹ ایضاً ص ۳۹/۱۶۹
 (کتاب العتق) ص ۴۰/۱۷۲ ص ۴۱/۱۷۲ ص ۴۲/۱۷۲ (کتاب الجامع) ص ۴۳/۱۷۵ ص ۴۴/۱۷۵
 ص ۴۵/۱۷۶ ص ۴۶/۱۸۰ ص ۴۷/۱۸۰ ص ۴۸/۱۸۶ ص ۴۹/۱۸۶

یہ نوے مقام پر حافظ ابن حجر نے سکوت فرمایا ہے یہ صفحے بنظر سرسری لکھ دیئے گئے ہیں
 اگر صاحب تحریر ان مقاموں کے علاوہ بھی تتبع فرمائینگے تو اور بھی مقامات مسکوتہ انشا اللہ تعالیٰ
 پائینگے صاحب تحریر کے دعوے سے یہ کل مقامات ضعیف ثمرے حالانکہ اگر صاحب تحریر ان
 مقاموں کو کتب رجال سے مقابلہ فرمائینگے تو اکثر صحیح پائیں گے، اگر اکثر صحیح نہ پائینگے تو کچھ تو
 ضرور ہی صحیح پائینگے۔ وهذا القدر یکفی لنفی الالتزام اور یہ بھی واضح رہے کہ یہ وہ مقامات
 ہیں جہاں سکوت سوا صحیحین ہے۔ نفی التزام سے کاتب السطور نے بھی سوا صحیحین مراد لیا ہے
 صاحب تحریر نے ہمارے قول نفی التزام پر بڑا استعجاب فرمایا ہے اب کوئی جائے تعجب نہیں ہے۔
 (نفی التزام پر ایک دوسری تقریر)

یہ دعوے کہ حافظ ابن حجر نے بلوغ المرام میں بیان تصحیح کا التزام کیا ہے غلط ہے اس
 لیے کہ بلوغ المرام میں گوا اکثر مقاموں پر تصحیح اور تضعیف بیان کر دی ہے مگر بہت سے مقاموں
 پر سکوت بھی فرمایا ہے موضع مذکورہ اس پر شاہد عدل ہیں اب مواضع مسکوتہ عنہا میں تین احتمال
 ہیں ایک یہ کہ کل صحیح ہوں دوسرے یہ کہ کل ضعیف ہوں تیسرے یہ کہ بعض صحیح ہوں اور بعض

ضعیف صاحب تحریر اگر ان مواضع کو کتب رجال سے مقابلہ فرمائے تو احتمال ثالث ہی صحیح ٹھہرے گا اور جب یہ صحیح ٹھہرے تو دعویٰ التزام کا غلط ہوا اور جب یہ دعویٰ غلط ہوا تو ہمارا دعویٰ نفی التزام کا صحیح ٹھہرا۔

(صاحب تحریر کے دونوں احتمالات کا جواب)

صاحب تحریر نے جو سکوت میں دو احتمال بیان فرمائے ہیں ان دونوں میں نظر ہے اول احتمال میں یہ نظر ہے کہ غالباً یہ سکوت حافظ کا بوجہ عدم اطلاع سند نہیں ہے اسلئے کہ حافظ نے مقدمہ اتحاف المبرہ میں تصریح کی ہے کہ میں صحیح ابن خزیمہ کے ربع عبادات پر بکمالہ واقف ہوا علامہ ابوالحسن سندی حنفی فوز الکرام میں فرماتے ہیں قال الحافظ ابن حجر فی مقدمة اتحاف المهررة وقفت من صحيح ابن خزيمة على ربع العبادات بكماله ومواضع متفرقة میں غیرہ... انتھی... اور نیز حافظ کی صنیع اتحاف سے جسکی طرف علامہ ابوالحسن نے اوپر کی عبارت میں اشارہ فرمایا ہے۔ حافظ کا مطلع ہونا سند حدیث وائل پر معلوم ہوتا ہے دوسرے احتمال میں یہ نظر ہے کہ ضعیف پا کر سکوت کرنا حافظ کا جب مسلم ہوگا کہ اولاً

صاحب تحریر اپنی ملازمہ کو ثابت کر لیں یہ کچھ ضرور نہیں ہے کہ جو حدیث اپنے مذہب کی موافق ہو اسکی تصحیح بیان کر دینی بھی ضرور ہے ہم کہتے ہیں کہ ہو سکتا ہے کہ حافظ نے صحیح پا کر سکوت فرمایا ہو عجب نہیں کہ یہی وجہ سکوت کی ہو اس لئے کہ حافظ نے درایہ فی تخریج احادیث الہدایہ میں بعد نقل اس حدیث کے ہونی مسلم دون قولہ علی صدرہ فرمایا ہے اس عبارت سے متبادر ہے کہ اسناد اس حدیث کی بعینہ اسناد مسلم کی ہے صرف علی صدرہ کا لفظ ابن خزیمہ کی روایت میں بڑھا ہوا ہے اور چونکہ اس حدیث کی اسناد بعینہ اسناد مسلم کی تھی اسی وجہ سے حافظ نے

بیان تصحیح سے سکوت فرمایا پس یہ تیسرا احتمال ہمارا صاحب تحریر کے دوسرے احتمال کے مزاحم ہوا بلکہ اول احتمال کے بھی اور نیز صنیع اتحاف سے علامہ ابوالحسن نے یہ سمجھا ہے کہ یہ حدیث وائل کی شرط ابن خزیمہ پر ہے جیسا اوپر گذر چکا اور جب اس صنیع حافظ سے یہ متبادر ہے تو وہ صنیع بھی اس احتمال کے مزاحم ہوا جس طرح پہلے احتمال کی مزاحم یہ عبارت فوز الکرام کی ہے۔ اب ہم اس حدیث وائل کی تصحیح یا تحسین حافظ ابن حجر کے کلام سے دوسری طرف سے بھی ثابت کیے دیتے ہیں وہ یہ کہ حافظ نے اس حدیث کو فتح الباری میں نقل کیا ہے اور اسپر کچھ بحث نہیں کی ہے اور اوائل مقدمہ فتح الباری میں فرمایا ہے کہ جو حدیث فتح الباری میں جس سے حدیث باب میں کوئی غرض صحیح مثل تتمہ زیادات اس حدیث کے متعلق ہوگی ہم اور کتب حدیث سے نقل کریں گے تو بشرط صحت یا حسن اس حدیث کو نقل کریں گے، حافظ کے اس کلام سے ثابت کہ یہ حدیث صحیح ہے پس حافظ کے اس کلام سے ثابت ہے کہ یہ حدیث صحیح یا حسن ہے۔ عبارت مقدمہ کی یہ ہے فساد تحریرت هذه الفصول وتقرررت هذه الاصول الفتحت شرح الكتاب مستعینا با لفتح الوهاب فأسوق انشا الله تعالیٰ الباب و حدیث اولاً ثم اذکروا وجه المناسبة بينهما ان كانت خفية ثم استخراج لانیاً ما تعلق به غرض صحيح في ذالك الحديث من الفوائد المتنية والا اسنادية من تتمات وزيادات وكشف غامض وتصريح مدلس بسماع ومتابعة سماع عن شيخ اختلط قبل ذالك منتزعا كل ذالك من امهات المسانيد والجوامع والمستخرجات والاجزاء والفوائد بشرط الشرط او الحسن فيما اورده من ذالك... انتھی... یہ صنیع بھی صاحب تحریر کے دونوں

قرأت خلف الامام

راہ اعتدال کے صفحہ ۱۱۶ سے رحمانی صاحب نے امام کے پیچھے سورہ فاتحہ کی تلاوت پر بحث شروع کی ہے، پہلے قرأت خلف الامام کی بابت اقوال رجال نقل کئے ہیں، پھر صفحہ ۱۱۸ پر آیت ﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ﴾ سے قرأت خلف الامام کی تردید میں بڑی دراز نفسی سے کام لیا ہے، حالانکہ یہ آیت مکی ہے، اس آیت میں وہ کافر مراد ہیں جو قرآن کی تلاوت کے وقت شور کرتے اور اپنے ساتھیوں کو کہتے تھے ﴿لَا تَسْمَعُوا هَذَا الْقُرْآنَ وَالْغَوْ فِيهِ لَعَلَّكُمْ تَغْلِبُونَ﴾ یعنی اس قرآن کو نہ سنو اور شور کرو، انہیں سے یہ کہا جا رہا ہے کہ اس کے بجائے تم اگر غور سے سنو اور خاموش رہو تو شاید اللہ تمہیں ہدایت سے نواز دے، اور یوں تم رحمت الہی کے مستحق بن جاؤ۔

قرآن کے انداز بیان پر غور کیجئے، تو صاف معلوم ہوتا ہے کہ یہ آیت کفار کے شور و غل بروقت قرأت قرآن کے بارے میں نازل ہوئی ہے۔ دونوں آیتوں کو آمنے سامنے رکھ کر دیکھئے ﴿وَقَالَ الَّذِينَ كَفَرُوا لَا تَسْمَعُوا هَذَا الْقُرْآنَ وَالْغَوْ فِيهِ لَعَلَّكُمْ تَغْلِبُونَ﴾۔ ﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ﴾ ﴿لَا تَسْمَعُوا﴾ کے جواب میں ”فاسستمعوا له“ و ”الغو فيه“ کے جواب میں ”انصتوا“ اور ”لعلکم تغلبون“ کے جواب میں ”لعلکم ترحمون“

اور اگر بفرض محال یہ مان لیا جائے کہ یہ نماز ہی کے متعلق ہے تو ہم اپنی نہیں علامہ بیضاوی کی تحقیق دکھاتے ہیں وہ فرماتے ہیں: ”كانوا يتكلمون فامروا بالسمع قراءة القرآن والانصات له“ یعنی لوگ نماز میں کلام کرتے تھے پس حکم دئے گئے کہ امام کی قرأت کو سنیں اور چپ رہیں۔ پھر آگے فرماتے ہیں: ”واحتج به من لا يرى القراءة على المأموم وهو ضعيف“ اور اس آیت سے جس نے یہ دلیل پکڑی ہے کہ مقتدی پر قرأت واجب نہیں اس کا یہ حجت پکڑنا ضعیف ہے۔

اور اس کے ضعیف ہونے کی وجہ بھی قوی ہے، وہ یہ کہ امام کی قرأت کے وقت مقتدیوں کے چپکے چپکے اپنے دل میں سورہ فاتحہ پڑھ لینا نہ استماع کے منافی ہے نہ انصات کے۔ دوسرے یہ کہ آیت کے عموم سے نبی پاک ﷺ نے مقتدیوں کو خارج کر دیا۔ قرآن کے اس عموم کی تخصیص احادیث کی بنیاد پر تسلیم کی جاتی ہے مثلاً ”السارق والسارقة فاقطعوا ايديهما“ کے عموم سے ایسے چور کا اخراج ہے جس نے ربع دینار سے کم مالیت کی چیز چوری کی ہے۔

پہلی حدیث: ﴿عَنْ عِبَادَةَ بْنِ الصَّامِتِ أَنَّ رَسُولَ اللَّهِ ﷺ قَالَ: لَا صَلَاةَ لِمَنْ لَمْ يَقْرَأْ بِفَاتِحَةِ الْكِتَابِ﴾ ترجمہ: عبادہ بن صامتؓ سے مروی ہے کہ رسول اللہ ﷺ نے فرمایا: جس شخص نے سورہ فاتحہ نہیں پڑھی اس کی نماز نہیں ہوتی۔

یہ حدیث بخاری شریف کی ہے اس حدیث کو ذکر کر کے رحمانی صاحب صفحہ ۱۳۴ پر فرماتے ہیں ”لیکن اس سے تو اس قدر معلوم ہوتا ہے کہ سورہ فاتحہ نماز میں پڑھی جائیگی یہ تو خود

احناف کو بھی تسلیم ہے کہ سورہ فاتحہ پڑھنا واجب ہے لیکن امام کی اقتداء کرنے والے بھی سورہ فاتحہ پڑھیں، حدیث میں اس کی صراحت نہیں۔

رحمانی صاحب آپ کیسے شیخ الحدیث ہیں، کم سے کم علامہ کرمانی کی شرح بخاری دیکھ لیتے علامہ لکھتے ہیں ”وفی الحدیث (ای حدیث عبادہ) دلیل علی ان قراءة الفاتحة واجبة علی الامام و المنفرد و المأموم فی الصلوة کلها“ یعنی حدیث عبادہ دلیل ہے اس امر پر کہ سورہ فاتحہ پڑھنا واجب ہے امام پر، منفرد پر اور مقتدی پر ہر نماز میں۔

علامہ قسطلانی شرح بخاری میں لکھتے ہیں: ان رسول اللہ ﷺ قال: لا صلوة لمن لم یقر بفاتحة الكتاب ای فی کل رکعة منفردا او اماما او مأموما سواء اسر الامام او جهر“ یعنی قرأت فاتحہ ہر رکعت میں واجب ہے چاہے منفرد ہو یا امام ہو یا مقتدی ہو خواہ امام سری قرأت کر رہا ہو یا جہری۔

شیخ الحدیث صاحب! لفظ ”من“ عام ہے حکم عام کو فقط منفرد کرنے کیلئے مخصوص کرنے کے لئے حدیث صریح مرفوع کی ضرورت ہے۔

اسی وجہ سے امام خطابی نے ”معالم السنن شرح ابی داؤد“ میں لکھا ہے: ”هذا عموم لا يجوز تخصيصه الا بدلیل“ یہ حکم عام ہے اس کو بلا دلیل منفرد کے واسطے خاص کرنا جائز نہیں۔

دوسری حدیث: عن عبادہ بن الصامتؓ قال: صلی رسول اللہ

صلی اللہ علیہ وسلم الصبح فثقلت علیہ القراءة فلما انصرف قال: انی أراکم تقرؤن وراء امامکم: قال: قلنا ای واللہ: قال لا تفعلوا الا بأمر القرآن فانہ لا صلوة لمن لم یقرأ بها (رواہ الترمذی وقال هذا حدیث حسن)

ترجمہ: عبادہ ابن صامتؓ سے مروی ہے کہ: رسول اللہ ﷺ نے صبح کی نماز پڑھائی تو آپ پر قرأت بھاری ہو گئی جب آپ پلٹے تو فرمایا: میں سمجھتا ہوں تم لوگ اپنے امام کے پیچھے پڑھتے ہو! عبادہؓ کہتے ہیں: ہم سب نے کہا، ہاں خدا کی قسم: تو آپ ﷺ نے فرمایا: سورہ فاتحہ کے علاوہ کچھ مت پڑھو کیونکہ اس شخص کی نماز نہیں ہوتی جس نے سورہ فاتحہ نہیں پڑھی۔

امام خطابی نے ”معالم السنن شرح ابی داؤد“ میں لکھا ہے: هذا الحدیث صریح بأن قراءة الفاتحة واجبة علی من خلف الامام سواء جهر الامام بالقراءة او خافت بها۔ واسنادہ جید لا طعن فیہ۔ یہ حدیث صریح ہے اس بات پر کہ سورہ فاتحہ پڑھنا ہر اس شخص پر واجب ہے جو امام کے پیچھے ہو چاہے امام جہری قرأت کر رہا ہو، یا سری، اور اس حدیث کی سند جید ہے اس پر کوئی جرح نہیں۔

رحمانی صاحب نے صفحہ ۱۳۷ پر حدیث عبادہؓ کے بارے میں لکھا ہے: ”اس کے سلسلہ سند میں محمد ابن اسحاق ہیں سو ہم اسی کتاب میں ایک جگہ محمد ابن اسحاق پر جرح کی حقیقت کے عنوان سے بحث کر آئے ہیں، اس پر رحمانی صاحب کو تسلی نہ ہو تو ”شرح منیہ“ دیکھ لیں اس میں لکھا ہے ”والحق فی ابن اسحق هو التوثیق“ حق یہ ہے کہ ابن اسحاق ثقہ ہیں۔

مولانا عبدالحی نے ”سعیہ“ میں لکھا ہے ”ان المرجح فی ابن اسحق هو التوثیق“ کہ ابن اسحاق کے بارے میں رائج بات یہ ہے کہ وہ ثقہ ہیں۔ رحمانی صاحب

آنکھیں کھول کر دیکھ لیجئے، اب اسحق کی توثیق کرنے والے سب حنفی ہیں۔ کم از کم اپنے گھر والوں کی بات تو مان لیجئے۔

خلاصہ یہ نکلا کہ ابن اسحق پر جو جرح کی گئی ہے وہ بے فائدہ ہے، ائمہ حدیث نے ابن اسحق کو قبول کیا ہے۔

رہا ابن اسحق کا مدلس ہونا کہ انھوں نے اس حدیث کو بلفظ ”عن“ روایت کیا ہے، اور مدلس کی روایت بلفظ ”عن“ قابل احتجاج نہیں ہوتی جب تک کہ اس کا سماع ثابت نہ ہو۔

تو جواب اس کا یہ ہے کہ: دارقطنی اور احمد اور بیہقی کی روایت میں محمد بن اسحق کا بلفظ ”حدثنی“ روایت کرنا ثابت ہے۔ دارقطنی میں ہے: ”عن ابن اسحق حدثنی مکحول“ مسند احمد میں ہے: ”عن ابن اسحق حدثنی مکحول عن محمود بن ربیع الانصاری عن عبادة“ اس طرح علت تدلیس بھی مرتفع ہوگئی۔

حنفیہ کی چالاکی اور شاطر مزاجی دیکھئے کہ جب قرأت خلف الامام کی بات ان کے مسلک کے خلاف پڑی تو محمد بن اسحق پر جرح شروع کر دی۔ مگر ابن اسحق کی ایک روایت ”کان قيمة المجن الذي قطع فيه رسول الله ﷺ عشرة دراهم“ کو جو ان کے اس مسلک کی تائید میں ہے کہ دس درہم سے کم میں چور کا ہاتھ نہ کاٹا جائے، قبول کر لیا ہے وہاں محمد بن اسحق پر جرح نہ کی..... ایسے چہ بولالچھی است۔

رحمانی صاحب نے عبادة بن صامت کی حدیث میں مکحول کو مدلس کہا ہے۔

جواب اس کا یہ ہے کہ محمد بن ربیع جن سے مکحول نے حدیث عبادة کو روایت کیا ہے صحابی صغیر ہیں اور مکحول، صحابہ صغار سے تدلیس نہیں کرتے پس مکحول کا مدلس ہونا حدیث عبادة

کی صحت کو مضرب نہیں اس کے علاوہ عمرو بن حارث نے مکحول کی متابعت کی ہے۔

رحمانی صاحب نے لکھا ہے کہ عبادة بن صامت کی مذکورہ حدیث میں اضطراب ہے۔

جواب اس کا یہ ہے کہ جب ایک ہی راوی کبھی کسی طور پر روایت کرے اور کبھی کسی طور پر اور ان میں تطبیق ممکن نہ ہو سکے تو اس کو اضطراب کہتے ہیں اور یہی اضطراب ضعف حدیث کا موجب ہے، لیکن اگر دونوں روایتوں میں تطبیق ممکن ہے تو وہ حدیث مضطرب نہ ہوگی۔

اب سنئے! دونوں روایتوں کا قصہ ایک نہیں ہے ایک قصہ مکحول نے عبادة سے بوا۔ ط محمود کے اور ایک کو بواسطہ نافع بن محمود کے روایت کیا ہے، جب ان دونوں روایتوں کا قصہ ایک نہیں تو حدیث عبادة مضطرب کیسے ہوئی؟ اگر تسلیم کر لیا جائے کہ دونوں روایتوں کا قصہ ایک ہے تو بھی یہ حدیث مضطرب نہیں کیونکہ ان دونوں روایتوں میں توفیق ظاہر ہے۔

تیسری حدیث: امام ابو جعفر طحاوی، حضرت عمر بن الخطابؓ سے روایت کرتے ہیں:

عن یزید بن شریک أنه قال: سألت عمر ابن الخطابؓ عن القراءة خلف الامام: فقال لی اقرأ: فقلت: وان كنت خلفك؟ قال وان كنت خلفی: فقلت وان قرأت قال وان قرأت ترجمہ: یزید بن شریک (تابعی) جو ایک ثقہ راوی ہیں کہتے ہیں کہ: میں نے عمر بن خطابؓ سے قرأت خلف الامام کے بارے میں پوچھا، فرمایا: پڑھا کر: میں نے عرض کیا: کیا آپ کے پیچھے ہوں تب بھی؟ حضرت عمرؓ نے فرمایا: ہاں اگر تو میرے پیچھے ہو، میں نے عرض کیا: اگرچہ آپ زور سے قرأت کر رہے ہوں؟ فرمایا: ہاں اگر زور سے پڑھتا ہوں تب بھی۔

چوتھی حدیث: عن ابی ہریرۃ عن النبی ﷺ قال:

من لم یقرأ فیہا بام القرآن فہی خداج ثلاثا غیر تمام فقیل لانی
ہریرۃ انا نکون وراء الامام فقال اقرء بها فی نفسک (مسلم)

ترجمہ: ابو ہریرہ سے روایت ہے کہ نبی کریم ﷺ نے فرمایا: جو کوئی ایسی نماز پڑھے کہ اس میں
سورہ فاتحہ نہ پڑھے تو وہ نماز خداج ہے، خداج ہے، خداج ہے، نامکمل ہے تو ابو ہریرہؓ سے پوچھا
گیا کہ: ہم لوگ امام کے پیچھے ہوتے ہیں تو ابو ہریرہؓ نے کہا اسے اپنے دل میں پڑھ لے۔

”خداج“ نقصان ذاتی کو کہتے ہیں، یعنی اس نقصان کو جو کسی رکن اور جز کے فوت
ہونے سے ہوتا ہے نہ کہ نقصان وصفی کو۔ ظاہر ہے کہ جب نماز کی ذات میں نقصان ہوگا تو
ضرور وہ باطل اور غیر صحیح ہوگی۔ حدیث میں نقصان ذاتی مراد ہے نہ کہ نقصان وصفی۔ اس کی
دلیل یہ ہے کہ جب اونٹنی اپنے بچے کو اس سے پہلے کہ اس کی ولادت کے دن پورے ہوں اور
قبل اس کے کہ اسکی خلقت پوری ہو، گرا دے تو عرب کہتے ہیں ”اخذجت الناقة“

رحمانی صاحب نے اس حدیث کی تاویل کی ہے کہ نماز کامل نہ ہوگی بلکہ ناقص ہوگی
اور نماز جائز ہوتی ہے ان کا یہ زعم، تحکم فاسد ہے۔

عزیزی ”شرح جامع الصغیر“ میں لکھتے ہیں: فہی ذات خداج بکسر
المعجمة ای فصلوتہ ذات نقصان نقص فساد و بطلان فلا تصح الصلوۃ
بدونہا ولو لمقتد عند الشافعی و جمہور العلماء ”یعنی خداج سے مراد فساد و
بطلان ہے۔ بغیر سورہ فاتحہ کے نماز باطل ہے اس کے بغیر نماز صحیح نہیں ہوتی اگرچہ نماز مقتدی کی
ہو۔ یہی مذہب ہے امام شافعی کا اور جمہور علماء کا۔

رحمانی صاحب نے ”اقرء بها فی نفسک“ کی بڑی بھونڈی تاویل کی ہے۔

لکھتے ہیں ”فی النفس“ کے معنی ہیں دل میں غور و تدبر کرنے کے۔ میں رحمانی صاحب سے
بادب پوچھتا ہوں کہ ”اقرء فی النفس“ کا مطلب جو آپ نے بتایا ہے لغت کی کس کتاب
میں ہے؟ حقیقت یہ ہے کہ ”اقرء بها فی نفسک“ لغت میں ہو یا اصطلاح شرع میں۔ اس
سے مراد یہ ہے کہ زبان سے آہستہ سے پڑھا جائے۔ دل میں غور اور تدبر کو قرأت نہیں کرتے۔
واہ رحمانی صاحب! ماشاء اللہ، کیا جرأت ہے۔ لغت میں بھی تصرف کرنے سے نہیں
چو کے، ارے بھئی! آپ حضرات تو حدیثوں میں بھی تصرف کرنے سے نہیں چوکتے یہ تو پھر بھی
لغت ہے۔

رحمانی صاحب نے صفحہ ۱۱۹ سے عدم فرضیت فاتحہ خلف الامام پر احادیث پیش کرنا
شروع کیا ہے۔

پہلی حدیث: ابو ہریرہؓ سے مروی ہے بخاری شریف میں ہے، اس کے اخیر ٹکڑے ”ثم
اقرأ ما تيسر من القرآن“ یعنی قرآن کا جو حصہ آسانی سے پڑھ سکتے ہو پڑھو، سے
استدلال کیا ہے کہ آپ نے تکبیر تحریمہ کے بعد محض قرآن کا وہ حصہ پڑھنے کے لئے کہا جو
آسانی سے پڑھ سکیں، یہ نہیں کہا سورہ فاتحہ پڑھو۔ اگر سورہ فاتحہ کے پڑھنے پر نماز کی ادائیگی
موقوف ہوتی تو ایسا حکم کیوں فرماتے؟ میں کہتا ہوں کہ اس میں سورہ فاتحہ کے پڑھنے کی
ممانعت کہاں سے نکل آئی؟ یہ استدلال اپنے اندر کوئی قوت نہیں رکھتا کیونکہ ”ما تيسر“ کی
تفسیر خود نبی کریم ﷺ نے فرمادی ہے کہ کم سے کم قرأت جس کے بغیر نماز نہیں ہوگی وہ سورہ
فاتحہ ہے۔ اس لئے آپ نے فرمایا: سورہ فاتحہ ضرور پڑھو جیسا کہ نہایت قوی اور واضح احادیث
جو اس سے قبل ذکر کی گئیں ان میں یہ حکم ہے۔

اس تفسیر نبوی کے خلاف قیاسی گھوڑے دوڑا کر یہ کہنا کہ نماز میں سورہ فاتحہ ضروری نہیں، بڑی جسارت، اور نبی کریم ﷺ کی احادیث سے بے اعتنائی اور رعونت کا مظاہرہ ہے۔

رحمانی صاحب نے دوسری روایت عبد اللہ بن یحیٰ "مجمع الزوائد" بحوالہ مسند احمد و طبرانی ذکر کی ہے اور تیسری روایت ابو ہریرہ سے مروی ترمذی کی ہے کہ رسول اللہ ﷺ نے فرمایا: مالی انازع القرآن فانتهی الناس عن القراءة "کیا بات ہے مجھ سے قرآن میں جھگڑا جاتا ہے تو لوگ قرأت سے باز آ گئے۔"

جواب اس کا یہ ہے "مالی انازع القرآن" تک حدیث مرفوع ہے مگر "فانتهی الناس" سے آخر تک زہری کا قول ہے نہ کہ رسول اللہ ﷺ کا۔ دوسرا جواب یہ ہے کہ اس قول کے فرمانے سے پہلے قرأت خلف الامام منسوخ ہو چکی تھی یا نہیں؟ اگر پہلے منسوخ ہو چکی تھی اور پہلے ہی سے لوگ قرأت سے باز آ گئے تھے تو جملہ "فانتهی الناس" کا مطلب نہیں بنتا کیونکہ "فانتهی" پر جو "فا" داخل ہے وہ باواز بلند پکارتا ہے کہ لوگ "مالی انازع القرآن" کے فرمانے کے بعد قرأت سے باز آئے اور اس سے پہلے امام کے پیچھے قرأت کرتے تھے۔ رحمانی صاحب پر لازم ہے کہ اس اشکال کو اٹھائیں بعد ازیں نسخ کا دعویٰ کریں۔

تیسرا جواب: فرض کیا "مالی انازع القرآن" سے امام کے پیچھے قرأت کی ممانعت نکلتی ہے، تو یہ حدیث سورہ فاتحہ کے علاوہ قرأت پر محمول ہوگی کیونکہ ابو ہریرہؓ اور عبادہ بن صامتؓ وغیرہ کی روایت قرأت خلف الامام کی واضح دلیل ہیں۔

چوتھی روایت ابو ہریرہؓ کی ہے، ابو داؤد، نسائی، ابن ماجہ وغیرہ میں ہے اس کا آخری ٹکڑا

ہے "واذا قرئ القرآن فاستمعوا له وانصتوا" جب امام قرأت

کرے تو تم چپ رہو۔

یہ ٹکڑا باتفاق حفاظ حدیث ضعیف ہے۔ حافظ زیلعی "ہدایۃ" کی جلد اول میں لکھتے ہیں "وقد اجمع الحفاظ على خطأ هذه اللفظة في الحديث قال الدارقطني انها ليست بمحفوظة. الوهم من ابی خالد" ان سب عبارات کا مطلب یہ ہے کہ "واذا قرأ فأنصتوا" کا فقرہ رسول اللہ ﷺ کا فرمودہ نہیں ابو خالد راوی کا وہم ہے جو کسی طرح قابل حجت نہیں نیز اس کے ضعیف اور ناقابل حجت ہونے کی ایک اور وجہ یہ ہے کہ امام نسائی نے اسی حدیث کو بطریق انس بن مالک روایت کیا ہے اور اس میں ٹکڑا "واذا قرئ القرآن فأنصتوا" نہیں ہے۔

بالفرض اگر یہ حدیث صحیح تسلیم کر لی جائے تو بھی اس میں فاتحہ کے علاوہ کا احتمال ہے، اس طرح اس حدیث اور حدیث "لا صلوة لمن لم يقرأ" میں تطبیق ہو جاتی ہے۔

پانچویں روایت بھی مذکورہ روایت کی طرح ہے۔ چھٹی روایت ابو الاحوص کی مسند احمد کی ہے اس کا آخری ٹکڑا "خلطتم على القراءة" تم نے قرآن کو میرے اوپر گڈمڈ کر دیا۔ سورہ فاتحہ کی قرأت کے منافی نہیں۔

ساتویں روایت جابر سے ابن ماجہ کی ذکر کی گئی ہے ﴿عن جابر قال: قال رسول الله ﷺ: من كان له امام فقرأه الامام له قراءة﴾ (ابن ماجہ)

ترجمہ: حضرت جابرؓ سے روایت ہے کہ رسول اللہ ﷺ نے فرمایا جس شخص کا امام ہو تو امام کی قرأت اس کے لئے قرأت ہے۔

جواب: حضرت جابرؓ کی یہ حدیث نہایت ہی ضعیف ہے اس کی سند میں جابر جعفی

واقع ہے، جس کی نسبت امام ابو حنیفہؒ نے فرمایا ”ولا لقیئت فیمن لقیئت لکذب من جابر الجعفی“ کہ میں نے جابر جعفی سے بڑا جھوٹا کسی کو نہیں پایا“ علامہ سندھی ”ابن ماجہ“ کے حاشیے میں لکھتے ہیں ”فی اسنادہ جابر الجعفی کذاب“ یعنی اس حدیث کی سند میں جابر جعفی ہے، جو کذاب ہے۔ امام بخاری ”جزء القراءة“ میں اس حدیث کی نسبت لکھتے ہیں ”لم یثبت“ یہ حدیث صحیح نہیں۔

اس حدیث کے سارے طریق معلول اور ضعیف ہیں لہذا یہ حدیث صحیح حدیث کے خلاف حجت نہیں بن سکتی اس کے بعد بھی جتنی روایات رحمانی صاحب نے ذکر کی ہیں خواہ وہ ضعیف ہوں یا صحیح، کسی سے قرأت خلف الامام کی ممانعت ثابت نہیں ہوتی۔

خلاصہ یہ کہ مخالف کے پاس کوئی ایسی دلیل نہیں جس میں صراحت کے ساتھ امام کے پیچھے سورہ فاتحہ پڑھنے کی ممانعت ہو، مخالف نے جو بھی دلیل پیش کی ہے فاتحہ اس سے مستثنیٰ ہے لہذا ہمارا پہلو صاف ہے اگر رحمانی صاحب اپنے دعویٰ عدم فرضیت فاتحہ میں سچے ہیں تو کوئی ایسی روایت پیش کریں جس میں صریحاً مقتدی کو سورہ فاتحہ پڑھنے سے منع کیا گیا ہو۔ میرا دعویٰ ہے کہ رحمانی صاحب ایسی روایت نہ مرفوع پیش کر سکیں گے نہ موقوف۔

وحکمها بین الآيتين المصير الى السنة لأن الآيتين اذا تعارضتا تساقطتا فلا بد للعمل من المصير الى ما بعده وهو السنة ولا يمكن المصير الى الآية الثالثة لانه يفضي الى الترجيح بكثرة الأدلة وذلك لا يجوز ومثاله قوله تعالى ”فاقرأوا ما تيسر من القرآن“ مع قوله تعالى ”واذا قرئ القرآن فاستمعوا له وانصتوا“ فان الاول بعمومه يوجب القراءة على المقتدى، والثاني بخصوصه ينفيه، وقد وردا

فی الصلوة جميعا فتساقطتا، فيصار الى الحديث بعده، وهو قوله عليه السلام من كان له امام فقرأه الامام له قراءة“ (نور الانوار، ص ۹۳) ترجمہ: جب دو آیتیں آپس میں متعارض ہو رہی ہوں، یعنی ٹکرا رہی ہوں، تو اس کا حکم یہ ہے کہ حدیث کی طرف رجوع کیا جائے۔ اس لئے کہ جب دو آیتیں متعارض ہوتی ہیں تو دونوں ساقط ہو جاتی ہیں اور عمل کے لئے سنت کی طرف رجوع کرنا ضروری ہو جاتا ہے کیونکہ اس وقت تیسری آیت کی طرف اس وجہ سے رجوع کرنا صحیح نہیں ہوتا کہ اس سے کثرت کی بنیاد پر ترجیح دینا لازم آئیگا، اور یہ ناجائز ہے اس کی مثال ہے اللہ تعالیٰ کا یہ قول ”فاقرأوا ما تيسر من القرآن“ یعنی قرآن میں سے جو آسان ہو اسے پڑھو، اور اللہ تعالیٰ کا قول ”واذا قرئ القرآن فاستمعوا له وانصتوا“ جب قرآن پڑھا جائے تو غور سے سنو اور خاموش رہو، باہم متعارض ہیں (ٹکرا رہی ہیں) اس لئے کہ پہلی آیت کے عموم سے مقتدی کے لئے قرأت کی فرضیت ثابت ہوتی ہے اور دوسری آیت کے خصوص سے اس کی نفی ہوتی ہے، اور یہ دونوں آیتیں نماز کے سلسلہ میں وارد ہوئی ہیں لہذا دونوں ساقط ہو گئیں، اب حدیث کی طرف رجوع کیا جائیگا اور وہ حدیث یہ ہے ”من كان له امام فقرأه الامام له قراءة“ جس کے لئے امام ہو تو امام کی قرأت اس کی قرأت ہے۔ (نور الانوار، ص ۱۹۳)

امام بیہقی ان لوگوں کی تردید کرتے ہوئے فرماتے ہیں جو ”انصات“ سے محض خاموش رہنا مراد لیتے ہیں ”لا معنى لمن زعم ان الانصات فى اللغة هو السكوت والله فى عرف الشريعة لا يطلق على السكوت وترك النطق اصلا، فقد وردت اخبار صحيحة فى اطلاق اسم الانصات على ترك الجهر دون الاخفاء وعلى ترك كلام

الناس ، دون الذکر فی النفس۔

جو لوگ یہ خیال کرتے ہیں کہ انصاف کا اطلاق لغت اور شریعت میں سکوت اور محض خاموش رہنے پر ہوتا ہے ان کے اس خیال کا کوئی معنی اور مفہوم نہیں ہے کیونکہ صحیح احادیث سے معلوم ہوتا ہے کہ انصاف کا اطلاق زور سے نہ پڑھنے اور آپس میں گفتگو نہ کرنے پر ہوتا ہے، نیز اس کا اطلاق پوشیدہ رکھنے اور جی میں آہستہ آہستہ پڑھنے پر نہیں ہوتا (البیہقی کتاب القراءة: ۸۳)

☆ ☆ ☆ ☆ ☆

آمین بلند آواز سے کہا جائے یا آہستہ سے

صفحہ نمبر ۱۴۴ سے رحمانی صاحب نے آمین کی بحث چھیڑی ہے اسی صفحہ پر لکھتے ہیں ”آمین کون کہے اور کس طرح کہے اس پر اہل علم کی رائیں مختلف ہیں۔

میں کہتا ہوں کہ جب نبی کریم ﷺ سے اور آپ کے اصحاب سے بسند صحیح زور سے آمین کہنا ثابت ہے تو آپ کی یہ تقریر بالکل بے اساس ہے آمین بالجہر کی تصریح جب نبی کریم ﷺ نے کر دی ہے تو مؤمن کے لئے کوئی گنجائش نہیں رہ جاتی کہ اسکے مقابلے میں کسی امام کے قول و فعل کو بطور معارضہ پیش کرے۔

آمین بالجہر کی پھلی حدیث: حضرت ابوہریرہ فرماتے ہیں ﴿إِذَا آمَنَ الْإِمَامُ فَأَمَّنُوا فَإِنَّهُ مَنْ وَافَقَ تَأْمِينَهُ تَأْمِينَ الْمَلَائِكَةِ غُفِرَ لَهُ مَا تَقَدَّمَ مِنْ ذَنْبِهِ قَالَ ابْنُ شِبْهَابٍ كَانَ رَسُولُ اللَّهِ ﷺ يَقُولُ آمِينَ﴾ (بخاری) اس حدیث سے بالکل واضح طور پر معلوم ہو گیا کہ امام جب آمین کہے تو تم بھی آمین کہو، یعنی امام کی آمین سن کر مقتدی بھی آمین کہیں، امام اگر زور سے آمین نہیں کہے گا تو مقتدی کیسے سنیں گے اور اگر سنیں گے نہیں تو جواب میں آمین کیسے کہیں گے؟ لہذا ثابت یہ ہوا کہ امام و مقتدی دونوں زور سے آمین کہیں۔

ہمارے مہربان جناب رحمانی صاحب نے اس حدیث پر صفحہ ۱۴۸ پر تبصرہ کرتے ہوئے لکھا ہے کہ حدیث آمین بالجہر صریح نہیں ہے اس لئے کہ یہ معلوم کرنے کے لئے کہ امام آمین کب کہتا ہے، امام کا بلند آواز میں آمین کہنا ضروری نہیں۔

قارئین کرام! ذرا رحمانی صاحب کی جرأت دیکھئے! بوجہ تعصب و حمایت مذہبی کتمان حق سے باز نہیں آئے، حدیث مذکور میں بالکل صراحت ہے ”إِذَا آمَنَ الْإِمَامُ فَآمَنُوا“ جب امام آمین کہے تو تم بھی آمین کہو ”فَآمَنُوا“ پر فائے تعقیب اس بات پر صریح دلیل ہے کہ امام کی آمین سکر مقتدی فوراً آمین کہیں، اس کھلی اور واضح حدیث پر رحمانی صاحب کا تبصرہ کتنا عجیب اور گول مول ہے۔

بک رہا ہوں جنوں میں میں کیا کیا

کچھ نہ سمجھے خدا کرے کوئی

دوسری حدیث: حضرت ابوہریرہ سے روایت ہے: ﴿كَانَ رَسُولُ اللَّهِ ﷺ إِذَا تَلَا غَيْرَ الْمَغْضُوبِ عَلَيْهِمْ وَلَا الضَّالِّينَ: قَالَ آمِينَ حَتَّى يَسْمَعَ مَنْ يَلِيهِ مِنَ الصَّفِّ الْأَوَّلِ فَيَرْتَجِعُ بِهَا الْمَسْجِدَ﴾ (ابو داؤد، ابن ماجہ، نیل الاوطار) ﴿رَسُولُ اللَّهِ ﷺ جب غیر المغضوب علیہم ولا الضالین پڑھتے تو آمین کہتے یہاں تک کہ اپنے قریب کے صف اول کے لوگوں کو سنا تے پھر تو پوری مسجد آمین کی آواز سے گونج اٹھتی۔

مذکورہ حدیث کو امام دارقطنی نے روایت کر کے فرمایا کہ اس کی سند حسن ہے، امام حاکم نے اس کو وارد کر کے فرمایا کہ یہ حدیث صحیح ہے، امام بیہقی نے اس کو حسن صحیح کہا ہے۔

چونکہ یہ حدیث مقلدین کے گلے میں پھنس گئی تھی لہذا کچھ اور نہ سوجھا تو بشر بن رافع جو اس حدیث کے راوی ہیں ان کی تضعیف پر پورا پورا زور لگا دیا۔ رحمانی صاحب نے فرمایا۔ بشر بن رافع کو امام احمد نے ضعیف کہا ہے اور یحییٰ بن معین نے منکر کہا ہے۔

حالانکہ حقیقت یہ ہے کہ یحییٰ بن معین نے بشر بن رافع کو ثقہ کہا ہے ابن عدی نے بھی ان کو ثقہ کہا ہے، حاکم نے تو مذکورہ حدیث کو ذکر کر کے فرمایا کہ یہ حدیث بخاری و مسلم کی شرط پر صحیح ہے جیسا کہ ابھی گزرا کہ بیہقی نے اس حدیث کو حسن صحیح کہا ہے، اور امام حاکم نے اس حدیث کو صحیح کہا ہے، اور ابو داؤد نے اس حدیث کو روایت کر کے سکوت کیا ہے، اور ان کا سکوت دلیل ہے، کہ ان کے نزدیک یہ حدیث صحیح ہے، لہذا یہ حدیث آمین بالجھر پر یقیناً نص قاطع ہے، اور اس حدیث پر ضعف کا حکم لگانا رحمانی صاحب کی جرأت ہی جرأت ہے۔

نیز مصنف بن عبدالرزاق میں زہری سے روایت ہے کہ رسول اللہ ﷺ غیر المغضوب علیہم ولا الضالین کہتے حتی کہ آپ کے قریب والے سن لیتے، یہ روایت مرسل بسند صحیح ہے، اور مرسل تو امام ابو حنیفہ کے نزدیک حجت ہے، نیز حضرت ابوہریرہ سے آمین بالجھر کی روایت ایک دوسری سند سے بھی ہے جو صحیح ابن خزیمہ (۵۷۱)، صحیح ابن حبان (۴۶۲ موارد)، دارقطنی (۳۳۵/۱)، مستدرک حاکم (۲۳۴)، بیہقی (۵۸/۲)، تمہید ابن عبد البر (۱۳/۴)، میں ہے دارقطنی نے اسے حسن اور ابن حبان، حاکم، بیہقی، ذہبی نے صحیح کہا ہے۔ لہذا اصل حدیث ابوہریرہ سے بالکل صحیح ہے۔ ﴿إِنَّ الْيَهُودَ قَوْمٌ حُسِدُوا وَإِنَّهُمْ لَا يَخْسَدُونََنَا عَلَى شَيْءٍ كَمَا يَخْسَدُونََنَا عَلَى السَّلَامِ وَ عَلَى آمِينَ﴾ یہود حاسد قوم ہے یہ جسد رسولام اور آمین کہنے پر ہم سے حسد کرتے ہیں اتنا کسی دوسری چیز سے نہیں۔ یہ حدیث صحیح ہے بوضوح نے اسے صحیح کہا ہے، اور کہا ہے کہ اس کے تمام رواۃ سے امام مسلم نے حجت لی ہے۔

چوتھی حدیث: ﴿وَعَنْ وَائِلِ بْنِ حَجْرٍ قَالَ سَمِعْتُ رَسُولَ اللَّهِ ﷺ قَرَأَ غَيْرَ

المَغْضُوبِ عَلَيْهِمْ وَلَا الْضَالِّينَ : قَالَ : آمِنٌ مَدَّ بِهَا صَوْتَهُ (ترمذی، ابو داؤد، دارمی، ابن ماجہ) ﴿ وائل بن حجر روایت کرتے ہیں کہ میں نے سنا کہ رسول اللہ ﷺ نے غیر المغضوب علیہم و لا الضالین پڑھا پھر آمین کہا اور اپنی آواز دراز کی یہ صحیح ہے۔ اخرجہ البخاری فی جزء القراءة و ابو داؤد و الترمذی و الدارمی و الدار قطنی و البیهقی من طریق سفیان عن سلمة بن كهيل عن حجر بن عنبس عن وائل بن حجر اس حدیث کو امام ترمذی نے حسن اور دارقطنی اور ابن حجر، وغیرہ نے صحیح کہا ہے۔

پانچویں حدیث: صحیح بخاری شریف، جلد ۱، میں فرماتے ہیں: ﴿باب جهر الامام بالتأمين وقال عطاء آمين دعاء، أمن ابن الزبير و من وراءه حتى وإن للمسجد للجة، و كان ابو هريره، ينادي الامام لا تفتني بآمين وقال نافع كان ابن عمر لا يدعه ويحضهم و سمعت منه في ذلك خبرا﴾ آمین بلند آواز سے کہنے سے متعلق یہ باب ہے، امام ابو حنیفہ کے استاد عطاء کہتے ہیں کہ آمین دعاء ہے حضرت عبد اللہ بن زبیر اور ان کے پیچھے جتنے بھی لوگ تھے سب نے آمین کہی یہاں تک کہ مسجد گونج اٹھی۔ اور ابو ہریرہ امام کو پکار کر کہتے مجھ سے آمین کو فوت نہ کرا دینا (یعنی سورہ فاتحہ ذرا لمبا کر کے پڑھنا) حضرت نافع کہتے ہیں کہ عبد اللہ بن عمر آمین نہیں چھوڑتے تھے اور دوسروں کو اسکی ترغیب دلاتے تھے نافع کہتے ہیں کہ میں نے ان سے بلند آواز سے آمین کہنے کے متعلق ایک مرفوع حدیث بھی سنی ہے۔ (بخاری)

قسطانی شرح بخاری میں حضرت عطاء کی یہ روایت بحوالہ بیہقی اس طرح

﴿ادركت مائتين من الصحابة في هذا المسجد اذا قال الامام ولا الضالين سمعت لهم رجّة بآمين﴾ حضرت عطاء کہتے ہیں میں نے دو سو صحابہ کرام کو اس مسجد (نبوی) میں پایا کہ جب امام ولا الضالین کہتا تو میں صحابہ کرام کا غلغلہ آمین کے ساتھ سنتا۔

احناف کی تائید میں رحمانی صاحب کی پیش کردہ روایات کا جواب

رحمانی صاحب نے اپنے مسلک کی تائید میں ترمذی، مسند احمد کی ایک روایت پیش کی ﴿صلى بنا رسول الله ﷺ فلما قرأ غير المغضوب عليهم ولا الضالين قال آمين و خفض بها صوته﴾ (ترمذی، مسند احمد، مسند طیب السی، دار قطنی) ﴿رسول اللہ ﷺ نے ہمیں نماز پڑھائی اور جب غیر المغضوب علیہم و لا الضالین کہا تو آمین کہا اور اپنی آواز کو پست کیا۔

رحمانی صاحب شائد عربی ادب کی ابجد سے بھی واقف نہیں ہیں، میں پوچھتا ہوں کہ اس حدیث سے یہ کیسے ثابت ہوتا ہے کہ آمین دل میں کہا جائے، اسلئے کہ رفع کی ضد خفض ہے، رفع کے معنی ہیں بلند کرنا، اور خفض کے معنی ہیں پست کرنا۔

رحمانی صاحب نے یہاں خفض کے معنی سر کے لئے ہیں، جو بالکل غلط ہے، حالانکہ سر، اخفاء کی ضد ہے، نہ کہ خفض کی۔

مطلب یہ ہوا کہ نبی کریم ﷺ نے اپنی آواز ذرا پست رکھی، مگر راوی نے آپ کی آواز سنی ورنہ راوی کو کیسے معلوم ہوتا کہ آپ ﷺ نے آمین کہی، مقلدین پست آواز کے ساتھ آمین کہاں کہتے ہیں، وہ تو دل میں آمین کہتے ہیں جو مذکورہ حدیث کے بالکل خلاف ہے

لو آپ اپنے دام میں صیاد آ گیا

یہ ہے وہ محاکمہ اور فیصلہ جسے حفاظ حدیث نے کیا۔

اور جس کی طرف ابن الہمام حنفی اور علامہ امیر الحاج حنفی نے اشارہ کر کے صحیح بتایا ہے اور اسی بنیاد پر علامہ عبدالحی لکھنوی نے بھی یہ فیصلہ کیا ہے کہ آہستہ آمین کہنے کی روایت میں خدشہ اور غلطیاں ہیں اور اونچی آواز سے آمین کہنے کی حدیث صاف اور بے غبار اور صحیح ہے، اور اسی پر ہمارا عمل ہے اسی پر صحابہ کرام کا عمل تھا جسے انھوں نے رسول اللہ ﷺ سے سیکھا تھا۔ نیز شعبہ نے خود تسلیم کیا ہے کہ سفیان مجھ سے احفظ ہیں اور محدثین کا اتفاق ہے کہ شعبہ اور سفیان میں جب اختلاف ہو تو قول سفیان ہی معتبر ہوگا، دوسرے یہ روایت ضعیف ہے، امام ترمذی کہتے ہیں کہ میں نے محمد (امام بخاری) سے سنا وہ کہتے تھے کہ اس بارے میں سفیان کی حدیث شعبہ کی حدیث سے زیادہ صحیح ہے اس حدیث کی روایت کرنے میں شعبہ نے کئی جگہ غلطی کی ہے، ایک غلطی یہ ہے کہ شعبہ نے حجر بن عنبس کو حجر بن ابی العنبس کہا ہے جن کی کنیت ابوالسکن ہے اور شعبہ نے سند میں علقمہ بن وائل کو اپنی طرف بڑھا دیا ہے حالانکہ حجر بن عنبس خود وائل بن حجر سے روایت کرتے ہیں۔

شعبہ نے تیسری غلطی یہ کی کہ خفض بہا صوتہ کہہ دیا حالانکہ صحیح مذ بہا صوتہ تھا۔ امام ترمذی کہتے ہیں کہ میں نے ابو زرہ، امام بخاری، امام مسلم وغیرہ سے اس حدیث کے متعلق پوچھا تو انھوں نے کہا کہ سفیان والی حدیث اس بارے میں سب سے زیادہ صحیح ہے، امام ابو زرہ نے فرمایا کہ علاء بن صالح اسدی نے بھی اس حدیث کو سلمہ بن کہیل سے سفیان کی حدیث کے مانند روایت کیا ہے، اور وہ روایت یہ ہے ”ابو عیسیٰ یعنی امام ترمذی کہتے ہیں کہ ہم کو ابو بکر محمد بن ابان نے حدیث بیان کی انھوں نے کہا ہم سے عبد اللہ بن نمیر نے بیان کیا وہ علاء بن صالح اسدی سے وہ سلمہ بن کہیل سے وہ حجر بن عنبس سے وہ وائل بن حجر سے

روایت کرتے ہیں اور وائل بن حجر رسول اللہ ﷺ سے روایت کرتے ہیں، بالکل سفیان کی حدیث کی طرح جو سلمہ بن کہیل سے روایت کی گئی ہے جس میں بلند آواز سے آمین کہنے کا ذکر ہے۔

صفحہ ۱۵۶ پر رحمانی صاحب لکھتے ہیں: قال عطاء: آمین دعاء، اس کا تقاضہ ہے کہ آمین کو بھی ہلکی آواز ہی میں کہا جائے۔

جواب: اندھے کو اندھیرے میں بڑی دور کی سوچھی۔

رحمانی صاحب کا یہ استدلال ہرگز صحیح نہیں کیونکہ تمام دعاؤں کا آہستہ پڑھنا ضروری نہیں ورنہ اھدنا الصراط المستقیم کا بھی چپکے پڑھنا لازم آئے گا، اور دیگر ادعیہ ماثورہ کا بھی جن میں جہر مسنون ہے، وہ سب بھی اس کلیہ کو توڑ دینے کو کافی ہیں۔ لہذا یہ استدلال سخت لغو ثابت ہوا۔ جناب من! آمین دعاء نہیں بلکہ تابع دعاء ہے یعنی اصل دعاء کے تابع ہے اور اھدنا الصراط المستقیم کو نماز میں بلند آواز سے پڑھا جاتا ہے، لہذا آمین اس کے تابع ہو کر بلند آواز سے پڑھی جائیگی اور سری نمازوں میں آمین سرا کہی جائیگی۔

فہدی اللہ سبحانہ و تعالیٰ ہولاء المقلدین الذین یترکون الاحادیث الصحیحۃ و یہرعون الی الاحادیث الضعیفۃ۔۔



رفع یدین

رحمانی صاحب نے ۱۵۸ سے ”رکوع سے پہلے، رکوع کے بعد رفع یدین“ کے عنوان سے رفع الیدین کی بحث چھیڑ دی ہے سب سے پہلے میں ان روایات کا ذکر کرتا ہوں جن سے صاف طور پر رفع الیدین کا ثبوت ملتا ہے: ﴿عن سالم بن عبد اللہ عن ابیہ ان رسول اللہ ﷺ کان یرفع یدیه حذو منکبیه اذا افتتح الصلوۃ و اذا کبر للركوع و اذا رفع راسه من الركوع رفعهما کذاک ایضا و قال سمع اللہ لمن حمدہ ربنا و لك الحمد و کان لا یفعل ذالک فی السجود﴾ (بخاری)

ترجمہ: سالم اپنے باپ عبد اللہ بن عمر سے روایت کرتے ہیں کہ رسول اللہ ﷺ جب نماز شروع کرتے تو دونوں مونڈھوں تک ہاتھ اٹھاتے اور جب رکوع کے لئے تکبیر کہتے اور جب رکوع سے اپنا سر اٹھاتے تب بھی اسی طرح دونوں ہاتھوں کو اٹھاتے اور سمع اللہ لمن حمدہ ربنا و لك الحمد کہتے اور سجدوں کے درمیان رفع یدین نہیں کرتے۔

امام علی بن مدینی فرماتے ہیں: هذا الحديث عندی حجة علی الخلق کل من سمعہ فعلیہ ان یعمل بہ لانه لیس فی اسنادہ شیء (تلخیص الحبیر) ترجمہ: عبد اللہ بن عمر کی یہ حدیث میرے نزدیک تمام مخلوق پر حجت ہے جو مسلمان اس کو سنے اس پر رفع الیدین لازم ہے کیونکہ اس حدیث کی سند میں کسی کو کام نہیں۔

دوسری حدیث: ﴿عن نافع ان ابن عمر کان اذا دخل فی الصلوۃ کبر و رفع

یدیه و اذا رکع رفع یدیه و اذا قال سمع اللہ لمن حمدہ رفع یدیه و اذا قام من الركعتین رفع یدیه و رفع ذالک ابن عمر الی النبی ﷺ (بخاری) ترجمہ: نافع سے مروی ہے کہ عبد اللہ بن عمر جب نماز میں داخل ہوتے تو اللہ اکبر کہتے اور رفع الیدین کرتے اور جب رکوع میں جاتے تب بھی رفع یدین کرتے اور جب سمع اللہ لمن حمدہ کہتے تب بھی رفع یدین کرتے اور جب دو رکعتیں پڑھ کر اٹھتے تب بھی رفع یدین کرتے عبد اللہ بن عمر نے اس حدیث کو نبی ﷺ تک پہنچایا ہے (یعنی یہ حدیث مرفوع ہے) اور نبی کریم ﷺ کا عمل ہے۔

بخاری شریف کی ان روایتوں سے معلوم ہوا ہے کہ رفع یدین چار جگہوں پر ہے: (۱) تکبیر تحریمہ کے وقت (۲) رکوع میں جاتے وقت (۳) رکوع سے اٹھتے وقت (۴) دو رکعتوں سے اٹھتے وقت، نیز یہ بھی معلوم ہوا کہ دو سجدوں کے درمیان رفع الیدین نہیں ہے اسی پر اہل حدیث کا عمل ہے۔

رفع الیدین کی یہ روایتیں جو صحیح بخاری کی ہیں، اور اسی طرح رفع الیدین کی وہ تمام روایات جو تقریباً پچاس صحابہ سے مروی ہیں، جب رحمانی صاحب اور ان کے ٹولوں اور نا اہل نقادوں کے گلے میں پھنس گئیں اور ان سے نجات کی کوئی صورت نظر نہیں آئی تو پریشان اور عاجز ہو کر کہہ دیا کہ ان روایتوں میں اضطراب و تعارض ہے۔ اور دلیل پیش کی کہ کسی روایت میں رفع الیدین صرف نماز کے آغاز میں ہے، کسی روایت میں آغاز نماز اور رکوع کے بعد ہے۔ کسی میں رفع یدین آغاز نماز اور رکوع سے پہلے اور رکوع کے بعد ہے وغیرہ وغیرہ، لگتا ہے رحمانی صاحب نے اصول حدیث کی ابتدائی کتابیں بھی نہیں پڑھی ہیں۔ کم از کم ”التد میث فی

مصطلح الحديث“ جو اہل حدیث مدارس میں بچوں کو پڑھائی جاتی ہے پڑھ لیتے تو ایسی غلطی نہ کرتے ”التدمیث فی مصطلح الحديث“ کے صفحہ ۲۰ پر اس طرح مرقوم ہے۔

سوال۔ المضطرب ماہو؟

جواب: هو الذی یروی علی اوجہ مختلفہ متساویۃ فی الاسناد أو المتن أو معاً ولا مرجح هناك۔

سوال: مضطرب حدیث کے کہتے ہیں؟

جواب: مضطرب حدیث وہ ہے جو ایک درجہ کی قوت و مرتبہ رکھنے والی مختلف صورتوں کے ساتھ مروی ہو، یہ اضطراب سند میں ہوتا ہے اور متن میں بھی، اور اختلاف ایسا شدید ہو کہ ان کے درمیان تطبیق و توفیق ممکن نہ ہو۔

رحمانی صاحب بتائیں کہ بخاری کی مذکورہ دونوں روایتوں میں کس قسم کا اضطراب ہے، اور جو آپ نے دلیل پیش کی ہے کہ کسی حدیث میں رفع یدین صرف نماز کے آغاز میں ہے، کسی حدیث میں آغاز نماز اور رکوع کے بعد ہے وغیرہ وغیرہ، کیا یہ اضطراب کی شکل ہے؟

جناب من! کیا آپ کوئی ایسی حدیث بتا سکتے ہیں جس میں ایک ہی جگہ نماز کے تمام ارکان بالتفصیل بتا دیے گئے ہوں؟ حدیث کا ایک معمولی طالب علم جانتا ہے کہ ایک مسئلہ ایک

حدیث میں ہوتا ہے، تو دوسرا مسئلہ دوسری حدیث میں۔ اور ایک ہی حدیث کو ایک جگہ راوی اختصار کے ساتھ بیان کرتا ہے تو دوسری جگہ تفصیل کے ساتھ، اس کو اضطراب نہیں اختصار و تفصیل کہتے ہیں، اور حافظ جلال الدین سیوطی نے جن کا حوالہ رحمانی صاحب نے صفحہ ۸۶ پر

دیا ہے اپنی کتاب ”التدریب“ میں لکھا ہے کہ رفع الیدین کی حدیث کو پچاس صحابہ نے

روایت کیا ہے، اور علامہ پیشی نے مجمع الزوائد میں بحوالہ مسند احمد، جابر بن عبد اللہ کا فرمان درج کیا ہے کہ سید عالم ﷺ نے مقام حدیبیہ میں چودہ سو صحابہ کے ساتھ جو نماز ادا کی ہے اس میں رفع یدین کیا ہے۔

امام بخاری نے اپنے رسالہ جزء رفع یدین مصری صفحہ ۱۱/۴ میں فرماتے ہیں: ”قال

الحسن و حمید بن ہلال کان اصحاب رسول اللہ ﷺ یرفعون ایدیہم

لم یستثن احداً من اصحاب النبی ﷺ دون احد ولم یثبت عند اهل

العلم من احد من اصحاب النبی ﷺ انه لم یرفع یدیہ و لیس اسانیدہ

اصح من رفع الیدی“ ترجمہ: امام حسن اور حمید بن ہلال کہتے ہیں کہ: بلا استثناء تمام

صحابہ کرام رفع یدین سے نماز پڑھا کرتے تھے اور کسی صحابی سے رفع یدین چھوڑنا بہ سند صحیح

ثابت نہیں اور ترک رفع الیدین کی سندیں رفع الیدین کی سندوں سے زیادہ صحیح نہیں۔

علامہ ابن الجوزی کی ”نزهة الناظر للمقیم و للمسافر“ سے مسک الختام

مطبوعہ بھوپال، جلد ۱، صفحہ ۲۹۴ میں مزنی کا بیان منقول ہے: سمعت الشافعی یقول:

لا یحل لاحد سمع حدیث رسول اللہ ﷺ فی رفع الیدین فی

افتتاح الصلوۃ و عند الركوع و الرفع منه ان یتروک الاقتداء بفعلہ

رسول اللہ ﷺ۔

ترجمہ: امام مزنی فرماتے ہیں کہ میں نے شافعی کو فرماتے ہوئے سنا کہ رفع الیدین کی حدیث

پڑھ کر اس پر عمل نہ کرنا کسی کے لئے حلال نہیں۔

رحمانی صاحب نے پہلے تو ادھر ادھر سے فقہاء کے اقوال نقل کئے ہیں جو چنداں قابل

التفات نہیں۔ ہاں اس کے بعد ایک حدیث نقل کی ہے ﴿قال ابن مسعود ألا أصلي بكم صلاة رسول الله ﷺ فصلی فلم يرفع يديه الا مرة﴾
ترجمہ: حضرت عبداللہ بن مسعود نے فرمایا کہ: کیا میں تم لوگوں کو حضور ﷺ کی نماز نہ پڑھاؤں پھر نماز پڑھائی تو صرف پہلی بار میں رفع یدین کیا (ابوداؤد)۔

جواب: اس حدیث سے جو کچھ ثابت ہوتا ہے وہ یہ ہے کہ تکبیر تحریمہ کے وقت ایک مرتبہ ہاتھ اٹھانا چاہئے شیعوں کی طرح بار بار ہاتھ نہیں اٹھانا چاہئے، مشکوٰۃ میں اس حدیث کا متن اس طرح ہے: ولم يرفع يديه الا مرة واحدة مع تكبيرة الافتتاح ترجمہ: کہ ابن مسعود نے تکبیر تحریمہ کے وقت صرف ایک مرتبہ ہاتھ اٹھائے۔ یہ الفاظ کہ حضرت ابن مسعود نے ہاتھ نہ اٹھائے مگر پہلی مرتبہ، حضرت علقمہ کے الفاظ ہیں ابن مسعود سے عملاً اس کا ذکر نہیں کیا لیکن عدم ذکر سے عدم شی لازم نہیں آتا لہذا یہ حدیث خفیوں کے لئے مفید مدعا نہیں۔

دوسرا یہ کہ امام ابوداؤد اس کی صراحت کرتے ہوئے لکھتے ہیں: ليس هو بصحيح على هذا اللفظ على هذا المعنى (ابوداؤد، ج ۱، صفحہ ۱۱۶) یہ حدیث ان لفظوں میں ان معنوں میں صحیح نہیں۔ ابن مبارک نے فرمایا: "لم يثبت حديث ابن مسعود" حدیث ابن مسعود ثابت نہیں۔ حافظ ابن عبدالبر تمہید میں لکھتے ہیں: "وقال البزار فيه انه لا يثبت" بزار کہتے ہیں کہ ابن مسعود کی یہ حدیث ثابت نہیں۔ ابن حبان نے تو یہاں تک لکھ دیا کہ "ان له عللا تبطله (نیل الاوطار) اس میں بہت سی علتیں جو اسے باطل بنا رہی ہیں۔

لہذا یہ حدیث عدم رفع الیدین کے لئے کوئی دلیل نہیں بن سکتی اگر کوئی خفی یہ کہے کہ ابن حزم نے اس حدیث کو صحیح کہا ہے تو جواب یہ ہے کہ انھوں نے اس کو سند کے لحاظ سے صحیح کہا ہو گا نہ کہ متن کی جہت سے: ومن المعلوم ان صحة السند لا تستلزم صحة المتن۔

اور یہ معلوم ہے کہ سند کی صحت متن کی صحت کو مستلزم نہیں اگر اس حدیث کو صحیح بھی مان لیا جائے تب بھی بخاری و مسلم، ترمذی، ابوداؤد، نسائی، موطا اور اسکے علاوہ بے شمار صحیح روایتوں کے خلاف ہونیکی وجہ سے معمول بہانہ ہوگی۔

ترک رفع الیدین پر دوسری روایت براء بن عازب کی پیش کی گئی ہے: ﴿عن براء بن عازب كان النبي ﷺ اذا كبر لافتتاح الصلاة رفع يديه ولا يعود﴾ (ابوداؤد)
ترجمہ: براء بن عازب سے روایت ہے کہ رسول اللہ ﷺ جب آغاز نماز کے لئے تکبیر کہتے تو ہاتھ اٹھاتے پھر دوبارہ ہاتھ نہیں اٹھاتے۔

جواب: ثم لا يعود کے الفاظ جو اس حدیث میں بیان کئے گئے ہیں ان سے رکوع کے وقت عدم رفع یدین پر دلیل لینا صحیح نہیں کیونکہ اس حدیث میں رکوع کا ذکر نہیں، اس سے جو چیز ثابت ہوتی ہے وہ صرف یہ ہے کہ شروع نماز میں ایک ہی دفعہ رفع الیدین کرنا چاہئے بار بار نہیں، یہی اس حدیث کا مفہوم ہے۔

عدم رفع الیدین کا دار و مدار کلیۃً ثم لا يعود کے الفاظ پر ہے لیکن یہ درحقیقت براء بن عازب کے الفاظ نہیں بلکہ اس حدیث کے راوی یزید بن ابی زیاد کے الفاظ ہیں، یزید اس حدیث کو دو طرح بیان کرتے ہیں (۱) رسول اللہ ﷺ شروع نماز میں ہاتھ اٹھاتے تھے یا

(۲) رسول اللہ ﷺ شروع نماز میں رکوع سے پہلے اور رکوع کے بعد ہاتھ اٹھاتے تھے گویا کبھی اس حدیث کو وہ مختصر بیان کرتے تھے اور کبھی مفصل، مختصر حدیث کو وہ ایک عرصہ دراز تک مندرجہ بالا الفاظ کے ساتھ ہی بیان کرتے رہے، بعد میں جب وہ بوڑھے ہو گئے، اور ان کا حافظہ خراب ہو گیا تو کوفہ والوں نے انھیں ثم لا یعود سکھا دیا، وہ ثم لا یعود کہنے لگے (نیل الاوطار) بلکہ حد تو یہ ہے کہ ایک مرتبہ انھوں نے حضرت علی بن عاصم کے سامنے یہ حدیث بیان کی تو ثم لا یعود کو بیان نہیں کیا، حضرت علی بن عاصم نے کہا: آپ ثم لا یعود بھی کہا کرتے تھے، کہنے لگے کہ مجھے یاد نہیں (دار قطنی) الغرض یزید نے خود ان الفاظ کا انکار کر دیا ہے۔

خلاصہ یہ ہے کہ اس حدیث میں رکوع کے وقت رفع یدین کا ذکر موجود تھا یزید نے پہلے اسے مختصر کیا پھر کوفہ والوں کی تلقین پر ثم لا یعود بڑھا دیا لہذا ثم لا یعود کے الفاظ سے عدم رفع الیدین پر استدلال کرنا بالکل بے بنیاد ہے۔

تیسری روایت بیہقی کی جو علقمہ عن عبد اللہ بن مسعود سے ہے۔ رحمانی صاحب نے بڑی ڈھٹائی سے یہ فرمایا کہ اس حدیث کی سند بھی قابل قبول ہے لگتا ہے رحمانی صاحب علم اسماء الرجال اور فن علوم الحدیث سے بالکل نابلد ہیں، ورنہ ایسی بات نہ کہتے، حال یہ ہے کہ اس حدیث کی سند میں محمد بن جابر ہیں جو متفرد ہونے کے ساتھ ساتھ ضعیف بھی ہیں امام دارقطنی نے فرمایا کہ اس میں محمد بن جابر راوی ہے جو ضعیف ہے۔

چوتھی روایت مصنف ابن ابی شیبہ کی پیش کی گئی جو ابن عباس سے مروی ہے کہ سات مواقع پر رفع الیدین کیا جائے (الخ) اس حدیث کو امام بخاری جزء رفع الیدین میں نقل کر کے

فرماتے ہیں: وقال شعبہ ان الحكم لم يسمع من مقسم الا اربعة احاديث ليس فيها هذا الحديث و ليس هذا من المحفوظ عن النبي ﷺ لان اصحاب نافع خالفوا و حديث الحكم من مقسم مرسل و قد روى طاؤس و ابو جمره و عطاء انهم رأوا ابن عباس رفع يديه عند الركوع و اذا رفع رأسه من الركوع“

ترجمہ: شعبہ کہتے ہیں کہ حکم نے مقسم سے فقط چار احادیث سنی ہیں اور یہ حدیث ان میں سے نہیں ہے اور یہ حدیث نبی کریم ﷺ کی طرف منسوب کرنا غلط اور غیر محفوظ ہے، کیونکہ نافع کے سب اصحاب نے اس کے مخالف بیان کیا ہے اور حکم کی حدیث مقسم سے مرسل ہے طاؤس و عطاء وغیرہ نے ابن عباس کو رفع یدین کرتے دیکھا ہے۔ اس کے علاوہ معنوی لحاظ سے بھی یہ روایت غیر صحیح ہے کیونکہ ان سات مقامات کے علاوہ اور کئی مقامات ہیں جن میں ہاتھ اٹھانا صحیح حدیثوں سے ثابت ہے۔

پانچویں روایت میمون مکی کی ہے جو ابو داؤد میں ہے، میں رحمانی صاحب سے پوچھتا ہوں کہ اس روایت سے عدم رفع الیدین کس طرح ثابت ہوا؟ اس روایت میں میمون مکی کا بیان ہے کہ عبد اللہ بن زبیر نے لوگوں کو نماز پڑھائی اور چار جگہ رفع الیدین کیا تو انھوں نے جا کر ابن عباس سے پوچھا تو ابن عباس نے جواب دیا: ان احببت أن تنظر الى صلوة رسول الله ﷺ فاقتد بصلوة عبد الله بن زبیر“ ترجمہ: کہ اگر تمہیں پسند ہو کہ رسول اللہ ﷺ کی نماز دیکھو تو عبد اللہ بن زبیر کی اقتداء کرو۔

اس روایت پر رحمانی صاحب کا یہ تبصرہ کہ اس سے صاف ظاہر ہے کہ حضرات صحابہ

کرام کا عام معمول رفع یدین کرنے کا نہ تھا، رحمانی صاحب کی جہالت آفرینی نہیں تو اور کیا ہے؟ نیز یہ روایت ضعیف بھی ہے کیونکہ اس کی سند میں ابن لہیعہ ہیں ان کے متعلق اماموں کی جرح ہے، یحییٰ بن معین نے کہا ”لیس بالقوی“ یہ تو قوی نہیں ہے۔

اس کے بعد رحمانی صاحب نے آثار صحابہ پیش کئے ہیں، پہلا اثر طحاوی سے پیش کیا گیا ہے کہ: اسود فرماتے ہیں کہ میں نے عمر بن خطاب کو دیکھا کہ وہ رفع الیدین کرتے تھے تکبیر تحریمہ کے وقت، پھر نہ کرتے تھے۔

اس اثر میں فقرہ ”ثم لا يعود“ کو حضرت عمر کی طرف منسوب کرنا غلط ہے چنانچہ ”درایہ فی تخریج احادیث ہدایہ“ میں مرقوم ہے: وقد رواه الثوری عن الزبیر بن عدی بلفظه کان یرفع یدیه فی التکبیر لیس فیہ ثم لا یعود وهو المحفوظ “ کہ اس اثر میں ثم لا یعود نہیں ہے نیز حضرت عمر کا رفع یدین کرنا احادیث صحیحہ سے ثابت ہے یہ اثر ان کا معارضہ ہرگز نہیں کر سکتا نہ اسود کی اس شاذ روایت سے حجت قائم ہو سکتی ہے۔

انھیں اسود سے مصنف ابن ابی شیبہ کے صفحہ ۵۷ پر ہے کہ: إن عمر کان یرفع یدیه فی الصلوۃ “ اور حنفیہ کے نزدیک اصول یہ ہے کہ نافی اور مثبت میں تعارض ہو تو مثبت مقدم ہوتا ہے پس حضرت عمر سے رفع یدین ثابت ہے نہ کہ ترک۔

دوسرا اثر بھی طحاوی سے ہے اور حضرت علی کے متعلق ہے۔

جواب: عاصم بن کلیب اس اثر کو روایت کرنے میں متفرد ہے اور کتب اسماء الرجال میں لکھا ہے: ”قال ابن المدینی لا یحتج بما انفرد به“ یعنی عاصم بن کلیب کسی روایت

میں متفرد ہوں تو روایت لائق احتجاج نہیں ہے۔ تیسرا اثر بھی طحاوی میں ہے ”مجاہد کہتے ہیں کہ میں نے ابن عمر کے پیچھے نماز پڑھی انھوں نے فقط نماز کے شروع میں رفع یدین کیا“ یہ اثر ضعیف اور شاذ ہے اس کی سند میں ابو بکر بن عیاش ہے جسکی نسبت ”تقریب“ میں لکھا ہے: ”ثقة لما کبر ساء حفظه“ یہ ثقہ تو ہے مگر بڑھاپے میں اسکا حافظہ خراب ہو گیا تھا۔

امام بخاری اپنے رسالہ کے صفحہ ۷ میں فرماتے ہیں ”قال یحییٰ بن معین حدیث ابی بکر عن حصین انما هو توهم منه لا اصل له“ یعنی اس حدیث کا کوئی اصل نہیں ابو بکر بن عیاش کا وہم ہی وہم ہے۔۔۔

چوتھا اثر مؤطا امام محمد و طحاوی وغیرہ سے لیا گیا ہے کہ عبد اللہ بن مسعود تکبیر تحریمہ کے علاوہ کہیں اور رفع الیدین نہیں کرتے تھے اس اثر کو ابراہیم نے حضرت عبد اللہ بن مسعود سے نقل کیا ہے اور ابراہیم نخعی کی لقاء و سماع عبد اللہ بن مسعود سے ثابت نہیں لہذا یہ روایت منقطع الاسناد ہونے کی وجہ سے ناقابل حجت ہے۔

پانچواں اثر مصنف ابن ابی شیبہ سے نقل کیا گیا ہے کہ ”اصحاب عبد اللہ بن مسعود اور علی“ صرف آغاز نماز میں رفع یدین کیا کرتے تھے۔

جواب: اس اثر کی سند میں ابو اسحق کوفی ہے اس کے بارے میں حافظ ابن حجر فرماتے ہیں ”لیس بثقة“ یہ قابل اعتماد راوی نہیں ہے پس یہ اثر صحیح نہیں ہے۔

صحابہ میں ابن مسعود کا مقام

صفحہ ۱۶۵ پر مذکورہ بالا عنوان قائم کر کے الحمد یثوں پر یہ الزام لگانے کی مذموم کوشش کی ہے کہ حضرت عبد اللہ بن مسعود کے بارے میں ان کالب و لہجہ نہایت ناشائستہ ہے، میں کہتا

ہوں آپ اہلحدیثوں کو یہ بتانے چلے ہیں کہ صحابہ کا مقام کیا ہے؟ اہل حدیث تمام صحابہ کو عدول، قابل اعتماد، اور ثقہ مانتے ہیں، ان کی شان میں گستاخی کرنے والوں کے بارے میں یہ عقیدہ رکھتے ہیں کہ ایسے لوگوں کے لئے سوء آخرت کا اندیشہ ہے مگر ان کی طرف منسوب شدہ صرف وہی روایتیں معتبر مانتے ہیں جس کی سند معتبر ہو صحابہ کی طرف مکذوب طور پر منسوب شدہ کوئی بھی روایت نہ معتبر ہے نہ قابل اعتماد۔ اس کے ساتھ اہلحدیث یہ اصول فاروقی بھی پیش نظر رکھتا ہے ”السنة ما سنه الله ورسوله ولا تجعلوا خطا الرأي سنة للامة“ یعنی اللہ ورسول کا قانون ہی اصل قانون ہے کسی امتی کی اجتہادی غلطی کو پوری امت کے لئے قانون شریعت نہ بنالیا کرو۔

اس اصول فاروقی کے پیش نظر اہلحدیث بجا طور پر نصوص کتاب و سنت کی موافقت کرتے ہوئے کسی صحابی کے اجتہاد کو جو نصوص کتاب و سنت سے متصادم ہو اجتہادی غلطی تصور کرتا ہے اور اس کو چھوڑ کر کتاب و سنت کی طرف رجوع ہوتا ہے، یہ بات صرف اہلحدیث ہی نہیں بلکہ تمام اہل علم تسلیم کرتے ہیں۔

حضرت عبداللہ بن مسعودؓ کی روایت ابوداؤد، اور ترمذی سے رفع یدین کے تعلق سے جو آپ نے پیش کیا ہے مختصر ہے پوری حدیث امام محمدؒ اپنی کتاب ”الآثار“ میں لائے ہیں کہ ”ابن مسعودؓ نے اپنے دو شاگردوں علقمہ اور اسود کو اپنے دائیں، بائیں کھڑا کر کے بلا اذان و تکبیر اپنے گھر میں یہ کہہ کر نماز پڑھائی کہ میں تمہیں نبی ﷺ کی نماز بتاتا ہوں پھر انھوں نے صرف پہلی بار رفع الیدین کیا اور جب رکوع کیا تو ہاتھوں کو گھٹنوں کے درمیان رکھا (یعنی تطبیق کیا) اور تشہد کے جلسہ میں ہاتھوں کو گھٹنوں کے درمیان رکھا، امام محمدؒ کہتے ہیں کہ ابن مسعودؓ کی

یہ باتیں ہم نہیں مانتے“ رحمانی صاحب بتائیں امام محمدؒ کے بارے میں آپ کا کیا خیال ہے؟
ہم آہ بھی کرتے ہیں تو ہو جاتے ہیں بدنام
وہ قتل بھی کرتے ہیں تو چرچا نہیں ہوتا

اس کے بعد صفحہ ۱۶۷ سے رفع الیدین کی منسوخیت ثابت کرنے کے لئے بہت ہاتھ پاؤں رحمانی صاحب نے مارے ہیں مگر کچھ نتیجہ نہیں نکلا، صفحہ ۱۶۸ پر لکھتے ہیں ”اس سے سمجھوں کہ اتفاق ہے کہ ابتداء اسلام میں حضور ایک سے زیادہ مواقع پر رفع الیدین کرتے تھے اختلاف اس بات میں ہے کہ حضور کا آخری عمل کیا تھا؟“

جواب: حضور کا یہ دائمی عمل تھا۔ آپ ﷺ نے کبھی رفع الیدین ترک نہیں کیا، پہلی دلیل ﴿عن ابی قلابہ انه رأى مالک بن الحويرث اذا صلى كبر و رفع يديه واذا اراد ان يركع دفع يديه واذا دفع رأسه من الركوع دفع يديه وحدث ان رسول الله ﷺ صنع هكذا﴾ (بخاری) ترجمہ: ابو قلابہ کہتے ہیں کہ انھوں نے مالک بن حویرثؓ کو دیکھا کہ: جب نماز پڑھتے تو تکبیر کے وقت رفع یدین کرتے پھر جب رکوع میں جاتے رفع یدین کرتے اور جب رکوع سے سر اٹھاتے رفع یدین کرتے اور بیان کرتے کہ رسول اللہ ﷺ نے ایسے ہی کیا ہے۔

رحمانی صاحب بتائیں! یہ مالک بن حویرثؓ صحابی رسول سنہ ۹ ہجری میں ایمان لاتے ہیں اسکا مطلب سنہ ۹ ہجری تک رفع یدین تھا۔ پھر رفع یدین کب منسوخ ہوا؟ کیونکہ ربیع الاول سنہ ۱۱ ہجری میں نبی پاک ﷺ کا انتقال ہوا۔

رفع یدین کے دوام کی دوسری حدیث:

(۱) حضرت ابو ہریرہؓ فرماتے ہیں: رسول اللہ ﷺ شروع نماز میں رکوع سے پہلے اور رکوع کے بعد رفع یدین کرتے تھے (ابو داؤد، ج ۱، ص ۱۱۵، رجالہ رجال الصحیح)

(۲) حضرت ابو ہریرہؓ خود بھی رفع الیدین کرتے تھے (جزء رفع الیدین للبخاری و سندہ حسن)

(۳) حضرت ابو ہریرہؓ نماز پڑھنے کے بعد فرمایا کرتے تھے کہ: میری نماز تم سب سے زیادہ رسول اللہ ﷺ کی نماز سے مشابہ ہے اور رسول اللہ ﷺ اسی طرح نماز پڑھتے رہے (حتی فارق الدنیا) یہاں تک کہ آپ کی وفات ہو گئی۔ (بخاری، ج ۱، ص ۲۰۳)

مذکورہ حدیث ابو داؤد سے معلوم ہوا کہ ابو ہریرہؓ کا بیان ہے کہ رسول اللہ ﷺ رفع یدین کرتے تھے۔ جزء رفع الیدین کی دوسری روایت سے معلوم ہوا کہ ابو ہریرہؓ خود رفع الیدین کیا کرتے تھے، بخاری کی تیسری روایت سے معلوم ہوا کہ ابو ہریرہؓ نے اپنی نماز کو رسول اللہ ﷺ کی نماز کے سب سے زیادہ مشابہ کہا۔

جب یہ ثابت ہو گیا کہ ابو ہریرہؓ رفع الیدین کرتے تھے تو یہ بات بھی ثابت ہو گئی کہ رفع یدین رسول اللہ ﷺ کی نماز میں آپ کی وفات تک رہا۔

دوام رفع الیدین پر تیسری حدیث: حضرت ابو حمید ساعدی نے دس صحابہ کے مجمع میں یہ بیان کیا کہ رسول اللہ ﷺ جب نماز شروع کرتے، جب رکوع سے

سراٹھاتے، اور جب دو رکعتیں پڑھ کر کھڑے ہوتے تو رفع یدین کرتے تمام صحابہؓ نے کہا: تم سچ بیان کرتے ہو، رسول اللہ ﷺ اسی طرح نماز پڑھتے تھے (رواہ الترمذی و صحیح، و رواہ ابو داؤد و ابن حبان و غیرہما) سب صحابہؓ نے بیک زبان فرمایا کہ: تو نے سچ کہا۔ یہ حدیث قطعی دلیل ہے کہ تمام صحابہ رفع الیدین کو سنت نبوی غیر منسوخ مانتے تھے۔

ابو حمید کی حدیث پر اعتراضات کے جوابات:

منکرین رفع یدین اس حدیث پر ایک اعتراض تو یہ کرتے ہیں کہ اس کی سند میں ایک راوی عبد الحمید بن جعفر، غیر صدوق اور غیر ثقہ ہیں، دوسرا اعتراض یہ ہے کہ محمد بن عمرو بن عطاء کا لقاء ابو حمید ساعدی اور قتادہ سے نہیں ہے۔

جواب: اس کا یہ ہے کہ یہ سب امام طحاوی حنفی کا نظریہ ہے جو کسی طرح بھی قابل وثوق نہیں، آپ موصوف، امام مزنی کے بھانجے اور شاگرد ہیں اپنے ماموں سے کسی وجہ سے ناراض ہو کر حنفی بن گئے بس پھر کیا تھا حنفی مذہب کی حمایت و تائید میں ایک مستقل کتاب ”الآثار“ لکھ ماری جس میں ضعیف حدیثوں کی تصحیح اور صحاح کی تضعیف کر کے احناف کی رضا جوئی کی۔

مگر اللہ کی شان اس کتاب کو نہ خفیوں میں عزت حاصل ہے کیونکہ اس کا اکثر حصہ ان کے مذہب کے خلاف ہے اور نہ اس کتاب کو محدثین کے ہاں قبولیت کا درجہ حاصل ہے۔ کیونکہ تاویلات رکیکہ اور اقوال مرجوحہ سے صحیح احادیث کو رد کرنے کی کوشش کی گئی ہے اسی بنا پر عبد الحمید بن جعفر پر ناجائز اور مردود جرح کی گئی، حالانکہ عبد الحمید ناقدین اور اصحاب جرح و

تعدیل کے نزدیک صدوق اور ثقہ ہیں، حافظ ابن حجرؒ نے ”تقریب“ میں ان کو صدوق کہا ہے اور ”تہذیب الکمال“ میں ہے ”وثقه ابن معین و ابن سعد“ ابن معین اور ابن سعد نے ان کو ثقہ کہا ہے، ابن حنبلؒ نے ”فتح القدیر“ میں لکھتے ہیں ”وثقه ابن معین“ ابن معین نے انہیں ثقہ کہا ہے، محمد بن عمرو بن عطاء کی توثیق اور ابو حمید ساعدی سے ان کا سماع نزد محدثین ثابت ہے۔ محمد بن عمرو کا اتصال ابو حمید سے بخاری شریف کی روایت سے بالتصریح ثابت ہوتا ہے جیسا کہ انھوں نے ”بالسنة الجلوس فی التشہد“ میں بالتفصیل بیان کیا ہے، اور حافظ ابن حجرؒ اس حدیث کے تحت فرماتے ہیں ”ثم ان رواية السليث ظاهرة فی اتصاله بین محمد بن عمرو، و ابو حمید و رواية عبد الحمید صريحة فی ذلك“ اس کے علاوہ اس حدیث ابو حمید الساعدی کی ایک دوسری سند بھی ہے جسے خود امام طحاویؒ ہی ذکر کیا ہے۔

اسنادیوں ہے ”حدثنی ابو الحسین الاصبہانی قال حدثنا هشام بن عمار قال حدثنا اسمعیل بن عیاش : قال حدثنا عتبة بن ابی حکیم عن عیسی بن عبد الرحمن العدوی عن العباس بن سهل عن ابی حمید الساعدی انه کان یقول لاصحاب رسول اللہ ﷺ انا اعلمکم بصلوة رسول اللہ ﷺ قال کان رسول اللہ ﷺ اذا قام الی الصلوة کبر ورفع یدیه حذاء وجهه فاذا کبر للركوع فعل مثل ذلك ، واذا رفع رأسه من الركوع قال : سمع الله لمن حمده فعل مثل ذلك“

ابو حمید ساعدی اصحاب رسول اللہ ﷺ سے فرماتے ہیں کہ : میں تم سب سے زیادہ

نبی ﷺ کی نماز جانتا ہوں انھوں نے کہا : جب رسول اللہ ﷺ نماز کے لئے کھڑے ہوتے تو تکبیر کے وقت رفع الیدین کرتے اور پھر جب رکوع کے لئے تکبیر کہتے تو رفع الیدین کرتے اور جب رکوع سے سر اٹھاتے سمع اللہ لمن حمہ کہتے تو بھی رفع الیدین کرتے۔ اس حدیث میں عبد الحمید اور محمد بن عمرو دونوں کا ذکر نہیں ہے طحاویؒ کے نزدیک یہ حدیث صحیح ہے۔ یہی روایت ابو حمید ساعدی اسی سند سے امام دارمی نے ذکر کی ہے، جس میں عبد الحمید اور محمد بن عمرو نہیں ہیں، پس ثابت ہوا کہ ابو حمید ساعدی کی روایت بلاشبہ صحیح ہے۔

کیا رفع الیدین والی احادیث منسوخ ہیں؟

رحمانی صاحب نے صفحہ ۱۸۰ پر مندرجہ ذیل بالا عنوان قائم کیا ہے ”کیا رفع الیدین والی احادیث منسوخ ہیں؟“

اور اس پر مسلم کی جابر بن سمرہ سے مروی ایک روایت بطور دلیل نقل کی ہے ﴿عن جابر بن سمرہ قال خرج علينا رسول الله ﷺ فقال : مالي اراكم دافعي ايديكم كانها اذناب خيل شمس اسكنوا في الصلاة﴾ (صحیح مسلم) ترجمہ : جابر بن سمرہ سے روایت ہے کہ : نبی کریم ﷺ ہمارے پاس نماز پڑھنے کی حالت میں تشریف لائے اور ہم نماز کے اندر ہاتھ اٹھا رہے تھے تو بڑی ناراضگی سے فرمایا : میں تم کو نماز میں شریکھوڑوں کی دموں کی طرح ہاتھ اٹھاتے کیوں دیکھتا ہوں نماز میں ساکن رہو۔ اس حدیث پر تبصرہ کرتے ہوئے رحمانی صاحب لکھتے ہیں ”اس حدیث سے معلوم ہوا کہ پہلے رفع الیدین کا حکم تھا اس لئے لوگ رفع الیدین کیا کرتے تھے مگر بعد کو یہ حکم منسوخ ہو گیا اسی لئے آپ نے خفگی کا اظہار فرمایا۔“

حدیث مذکور کی یہ تاویل، درحقیقت تحریف تاویلی کی ایک بدترین مثال ہے۔ رحمانی صاحب کی پیش کردہ حدیث کا جواب خود صحیح مسلم میں موجود ہے: ﴿عن جابر بن سمرہ قال: صليت مع رسول الله ﷺ فكننا اذا سلمنا قلنا بايدينا السلام عليكم السلام عليكم فنظر الينا رسول الله ﷺ فقال ما شأنكم تشيرون بايديكم كانها اذناب خيل شمس اذا سلم احدكم فليلتفت الى صاحبه ولا يومي بيده﴾ (مسلم) ترجمہ: جابر بن سمرہ نے فرمایا: ہم رسول اللہ ﷺ کے ساتھ نماز پڑھتے تو ختم نماز پر السلام علیکم، السلام علیکم کہہ کر ہاتھ سے اشارہ کرتے، یہ دیکھ کر رسول اللہ ﷺ نے فرمایا، تمہیں یہ کیا ہو گیا ہے کہ تم اپنے ہاتھوں سے اس طرح اشارہ کرتے ہو گویا وہ شریگھوڑوں کی دیں ہیں تم میں سے جب کوئی نماز ختم کرے تو اپنے بھائی کی جانب منہ کر کے صرف زبان سے السلام علیکم ورحمۃ اللہ کہے۔ اور ہاتھ سے اشارہ نہ کرے۔

ہمارے رحمانی صاحب جیسے لوگوں کے بارے میں امام بخاریؒ نے جزء رفع الیدین میں فرمایا: ﴿فاما احتجاج بعض من لا يعلم بحديث جابر بن سمره فانما كان في التشهد ولا يحتج بهذا من له حظ من العلم﴾ (جزء رفع الیدین، صفحہ ۳۶، ۳۷)

بعض جاہل لوگ حدیث جابرؒ سے رفع الیدین کے منع پر دلیل لاتے ہیں اس حدیث میں جو ہاتھ اٹھانے کا ذکر ہے وہ تشہد کی حالت میں ہاتھ کے اشارے سے سلام کہتے تھے، رسول اللہ ﷺ نے تشہد کی حالت میں ہاتھوں کے ساتھ اشارہ کرنے سے روک دیا۔ جس

شخص کو تھوڑا بہت علم کا حصہ ملا ہے وہ اس حدیث سے عدم رفع الیدین پر استدلال نہیں کرتا دوسرے مشاہدہ، اس کی تائید کرتا ہے کیونکہ گھوڑے اپنی دیں دائیں بائیں ہلاتے ہیں اوپر نیچے نہیں۔ ہمارے رحمانی صاحب تقلیدی مذہب کی تائید و حمایت میں اتنا آگے نکل گئے ہیں کہ انصاف و دیانت کے تقاضے تو ایک طرف مشاہدات و مسلمات کا بھی انکار کر دیا۔ کیوں رحمانی صاحب! گھوڑے دم کس طرح ہلاتے ہیں؟ اگر معلوم نہیں تو کسی سائیکس سے دوستی کر لیجئے۔

رفع الیدین نہ کرنے والوں کی سزا:

﴿عن نافع ابن عمر كان اذا رأى رجلا لا يرفع يديه اذا ركع واذا رفع يديه بالحصى﴾ (دارقطنی) ترجمہ: جب عبد اللہ بن عمرؒ کسی کو رفع الیدین نہ کرتے دیکھتے تو اسے کنکریوں سے مارتے۔

رأس الحفاظ امام المحدثین حضرت امام بخاریؒ نے حضرت ابن عمرؓ، عبد اللہ بن زبیرؓ، ابوسعید الخدریؓ، جابر بن عبد اللہؓ، ابو ہریرہؓ، انس بن مالک رضی اللہ عنہم سے روایت کی ہے کہ، وہ سب رفع الیدین کرتے تھے اور دوسرے محدثین امام ابو داؤد، بیہقی وغیرہ نے ابوبکر صدیقؓ، عمر بن الخطابؓ، علی ابن ابی طالبؓ، مالک بن حویرثؓ، وائل بن حجرؓ، ابو حمید ساعدیؓ، ابو قتادہؓ، محمد بن مسلمہؓ، ابواسیدؓ، سہل بن سعدؓ، ابوموسیٰ اشعریؓ، رضی اللہ عنہم، وغیرہ سے باسانید صحیح بخاریؒ روایت کی ہے۔

امام بیہقی نے فرمایا "سمعت ابا عبد الله الحافظ يقول: لا يعلم سنة اتفق على روايتها عن النبي ﷺ الخلفاء الاربعة ثم العشرة المبشرة فمن

بعدہم من اکابر الصحابة على تفرقهم في البلاد الشایعة غیر هذا السنة“ امام بیہقی فرماتے ہیں: میں نے حافظ الحدیث ابو عبد اللہ رحمہ اللہ سے سنا وہ فرماتے تھے: اس سنت یعنی رفع الیدین کے سوا کوئی ایسی سنت معلوم نہیں جس کی روایت پر نبی کریم ﷺ کے خلفاء اربعہ پھر عشرہ مبشرہ پھر ان کے بعد اکابر صحابہ باوجود دور دراز شہروں میں پھیل جانے کے سب متفق ہیں، یعنی رفع الیدین کے علاوہ کوئی ایسی سنت نہیں جس کو سب نے بالاتفاق روایت کیا ہے۔

علامہ عینی کی تحریر

علامہ عینی نے اپنی کتاب ”عمدة القاری“ طبع قدیم، مصر کے تیسرے جزء اور طبع جدید مصر کے جزء خامس میں امام ابو حنیفہ کے بارے میں رکوع کے رفع الیدین کی بحث میں یہ بات نقل کی ہے ”و حکى عن ابى حنيفة ما يقتضى الاثم بتركه“، یعنی امام ابو حنیفہ کا یہ بیان نقل کیا کہ ”رفع الیدین چھوڑنے پر گناہ ہوتا ہے“۔

.....☆☆☆☆☆.....

کیا مردوں اور عورتوں کی نماز میں فرق ہے؟

رحمانی صاحب نے اپنی کتاب ”راہ اعتدال“ کے صفحہ نمبر ۱۹۸ پر ”مردوں اور عورتوں کی نماز میں فرق“ کا عنوان قائم کیا ہے اور چھ صفحات یہ ثابت کرنے پر سیاہ کئے ہیں کہ عورتوں کی نماز کا طریقہ مردوں کے طریقہ نماز سے مختلف ہے۔ مثلاً مرد کا کانوں تک تکبیر کے لئے ہاتھ اٹھانا اور عورت کا صرف کاندھے تک۔ مرد زیر ناف ہاتھ باندھے اور عورت سینے پر۔ حالت سجدہ میں مرد اپنی رانیں پیٹ سے دور رکھے اور عورت اپنا پیٹ رانوں سے چپکا لے۔ نصیحت اور خیر خواہی کا تقاضہ یہ ہے کہ اس بارے میں بھی فریقین کے دلائل پیش کر دئے جائیں تاکہ حق و باطل میں تمیز آسان ہو یہ معلوم نہیں کہ رسول اللہ ﷺ نے مردوں اور عورتوں کی نماز میں فرق بتایا ہو، بلکہ صفة الصلوة کی جتنی احادیث ہیں وہ مطلق اور عام ہیں ان کو بلا دلیل مقید اور خاص کرنا درست نہیں۔

علامہ شوکانی ”نیل الاوطار“ ج ۲، ص ۱۹۸ پر فرماتے ہیں ”واعلم ان هذه السنة تشترك فيها الرجال و النساء ولم يرد ما يدل على الفرق بينهما فيها و كذا لم يرد ما يدل على الفرق بين الرجل و المرأة فى مقدار الرفع و روى عن الحنفية ان الرجل يرفع الى الاذنين و المرأة الى المنكبين لانه استر لها و لا دليل على ذلك كما عرفت“ ترجمہ: یہ جان لو کہ رفع الیدین ایسی سنت ہے جس میں مرد اور عورت دونوں مشترک ہیں ایسی کوئی حدیث وارد نہیں جو ان کے درمیان اس فرق پر دلالت کرتی ہو، اور نہ ہی ایسی کوئی حدیث وارد ہے جو مرد اور عورت کے درمیان ہاتھ اٹھانے کی مقدار پر دلالت کرتی ہو۔

اور حنفیہ سے مروی ہے کہ مرد کانوں تک ہاتھ اٹھائے اور عورت کندھوں تک، کیونکہ یہ اس کے لئے زیادہ ستر ہے، لیکن ان کے پاس اس کی کوئی شرعی دلیل موجود نہیں ہے۔

محدث عصر علامہ ناصر الدین البانی "صفة صلوة النبي ﷺ" ص ۶۹ پر لکھتے ہیں "وضعهما على الصدر هو الذي ثبت في السنة و خلافه اما ضعيف او لا اصل له" "سنے پر ہاتھ باندھنا سنت سے ثابت ہے اور اس کے خلاف جو عمل ہے وہ یا تو ضعیف ہے یا بے اصل ہے۔

مناسب معلوم ہوتا ہے کہ عورتوں کی نماز کے بارے میں چند اصولی باتیں بیان کر دی جائیں تاکہ عورتوں اور مردوں کی نماز میں فرق کی حقیقت مزید آشکارا ہو جائے، پہلی بات تو یہ کہ قرآن میں جس جس مقام پر بھی نماز کا حکم نازل ہوا ہے اس میں سے کسی ایک مقام پر بھی اللہ نے مردوں اور عورتوں کے طریقہ نماز میں فرق بیان نہیں فرمایا ہے دوسری بات یہ کہ رسول اللہ ﷺ کی کسی صحیح حدیث سے مرد اور عورت کے طریقہ نماز میں فرق ثابت نہیں ہے، تیسری بات یہ کہ عہد رسالت سے لے کر آج تک تمام امہات المؤمنین، صحابیات، اور احادیث نبویہ پر عمل کرنے والی خواتین کا طریقہ نماز نسلاً بعد نسل وہی رہا ہے جو مردوں کا ہے، چنانچہ امام بخاری نے ام درداء کے متعلق بسند صحیح ایک روایت اپنی "تاریخ الصغیر للبخاری" صفحہ ۹۵ پر یوں بیان کی ہے "انہا کانت تجلس فی صلاتہا جلوس الرجل و کانت فقیہة" کہ ام درداء نماز میں مردوں کی طرح بیٹھا کرتی تھیں اور وہ فقیہہ تھیں۔ چوتھی بات یہ کہ صحیح بخاری میں طریقہ نماز کے متعلق رسول اللہ ﷺ کا ایک حکم عام ہے "صلوا کما راہتمونی اصلي" (بخاری ج ۲، ص ۱۱۱) تم لوگ اسی طرح نماز پڑھو جس طرح مجھے پڑھتے ہوئے دیکھتے ہو۔ چونکہ اس

حدیث کا عموم مرد اور عورت دونوں کو شامل ہے لہذا مرد اور عورت کے طریقہ نماز میں فرق کرنا رسول اللہ ﷺ کے صریح حکم کو ٹھکرانے کے مرادف ہے، پانچویں بات یہ کہ سلف صالحین یعنی خلفاء راشدین، صحابہ کرام، تابعین، تبع تابعین، محدثین، صلحاء امت اور وہ علماء دین جنہیں تمسک بالحدیث النبوی کی لازوال نعمت ملی کوئی ایک فرد ایسا نظر نہیں آتا جو دلیل کے ساتھ یہ دعویٰ کرتا ہو کہ رسول اللہ ﷺ نے مردوں اور عورتوں کے لئے علیحدہ علیحدہ نماز کے طریقہ بیان فرمائے۔ بلکہ ابراہیم نخعی (استاذ ابو حنیفہ) بصراحت فرماتے ہیں "تفعل المرأة فی الصلوة کما یفعل الرجل" (مصنف ابن ابی شیبہ، ج ۱/۲، ص ۷۵ بسند صحیح) نماز میں عورت ویسے کرے جیسے مرد کرتا ہے۔

رحمانی صاحب نے "راہ اعتدال" کے صفحہ ۱۹۹ پر وائل بن حجر کی ایک روایت طبرانی کبیر سے نقل کی ہے کہ رسول اللہ ﷺ نے فرمایا کہ: اے وائل جب تم نماز پڑھو تو دونوں ہاتھ کندھوں تک اٹھاؤ اور عورت اپنے دونوں ہاتھ اپنے سینے کے برابر اٹھائے۔

مذکورہ روایت کا کیا حال ہے ملاحظہ کیجئے "قال فی المجمع، ۷/۱۰۳ و ۳۷۴/۹ رواہ الطبرانی من طریق ميمونة بنت حمر ابن عبد الجبار عن عمته ام يحيى بنت عبد الجبار و لم اعرفها و بقية رجال ثقات" طبرانی نے اس حدیث کو ميمونة بنت حمر ابن عبد الجبار سے انہوں نے اپنی پھوپھی ام یحییٰ بنت عبد الجبار سے روایت کیا ہے اور ام یحییٰ مجہول ہیں یعنی کتب رجال میں یہ واضح نہیں ہے کہ ام یحییٰ ثقہ ہیں یا کیا؟

دوسری روایت رحمانی صاحب نے مصنف عبد الرزاق کی پیش کی ہے "زجر النبوی

صلی اللہ علیہ وسلم ان تصل المرأة برأسها شيئا“ اس حدیث کا ترجمہ رحمانی صاحب نے یہ کیا ہے کہ جابر بن عبد اللہ سے مروی ہے کہ نبی نے اس بات سے منع فرمایا ہے کہ عورت اپنا ہاتھ کچھ بھی سر تک لے جائے۔

ناظرین سے گزارش ہے کہ حدیث کا متن دیکھیں پھر رحمانی صاحب نے حدیث کا جو ترجمہ کیا ہے وہ دیکھیں۔ حدیث میں کہیں لفظ ”ید“ (ہاتھ) نہیں ہے رحمانی صاحب نے کس لفظ کا ترجمہ ہاتھ کیا ہے؟ حدیث کا صحیح مفہوم یہ ہے کہ نبی کریم ﷺ نے منع فرمایا ہے کہ عورت اپنے سر میں کوئی چیز جوڑے اور ملائے۔ حدیث میں لفظ ”تصل“ وصل سے بنا ہے اور اسی سے اسم فاعل مؤنث الواصلة آتا ہے جیسا کہ اس حدیث میں ہے ”عن ابن عمر ان النبی ﷺ قال: لعن الله الواصلة والمستوصلة والواشمة والمستوشمة“ (متفق علیہ) نبی کریم ﷺ نے فرمایا: اللہ نے بالوں میں بال جوڑنے والی اور جڑوانے والی اور بدن پر گوندنا گوندنے والی اور گندوانے والی عورت پر لعنت فرمائی ہے۔ رحمانی صاحب نے ترجمہ غلط کر کے کہاں کی بات کہاں لے جا کر ملا دی۔ مارے گھٹنا پھوٹے سر کا محاورہ غالباً ایسے ہی مقام کے لئے ہے نیز قارئین کرام کے سامنے رحمانی صاحب کی عربی دانی بھی آشکارا ہو گئی ہو گی۔

ایک سوال یہاں یہ پیدا ہو سکتا ہے کہ مصنف ابن عبد الرزاق میں وہ حدیث صاحب کتاب ”بیان کیفیت سجودہ“ میں کیوں لائے ہیں۔ جس طرح حالت نماز میں کپڑے اور بال کے سمیٹنے اور باندھنے کی ممانعت آئی ہے اسی طرح بال وصل کرنے کی بھی ممانعت ہے۔ چونکہ کپڑے اور بال بھی اپنے مصلی کے ساتھ رکوع کرتے ہیں اور سجدہ ریز ہوتے ہیں

اور باندھنے اور سمیٹنے اور جوڑنے کی صورت میں یہ ان کے رکوع و سجود کے لئے مانع ہے اس بنا پر اس عام حدیث کو خاص کے ضمن میں لائے ہیں کیونکہ عام میں خاص داخل ہوتا ہے۔

تیسری روایت بیہقی کی پیش کی گئی ہے کہ زید ابن ابی حبیب سے مروی ہے کہ: رسول اللہ ﷺ دو عورتوں کے پاس سے گزرے جو نماز پڑھ رہی تھیں آپ نے فرمایا کہ جب تم سجدہ کرو تو اپنے جسم کا کچھ حصہ زمین سے ملا لیا کرو کیونکہ عورت اس سلسلے میں مرد کی طرح نہیں ہے۔ مذکورہ بالا روایت مرسل ہے ابو داؤد نے اپنی مراسیل میں یزید بن ابی حبیب سے روایت کیا ہے۔ یہ روایت منقطع ہے۔ اس کی سند میں ایک راوی سالم محدثین کے نزدیک متروک ہے۔ تفصیل کے لئے علامہ ابن الترمذی کی ”الجوہر النقی علی السنن الکبری للبیہقی“ کی طرف رجوع فرمائے نیز محدث عصر علامہ ناصر الدین البانی نے یزید ابن ابی حبیب کی اس مرسل روایت کو لا یشح قرار دیا ہے۔ (صفة الصلوة النبی ﷺ للالبانی، ص ۱۷۰) اس حدیث کے بارے میں امام بیہقی فرماتے ہیں کہ یہ حدیث منقطع ہے، انقطاع کی وجہ یہ ہے کہ یزید ابن حبیب ۵۳ ہجری میں پیدا ہوئے اور ۱۲۸ ہجری میں فوت ہوئے۔ حافظ ابن حجر فرماتے ہیں ”کان یرسل“ یہ مرسل حدیثیں بیان کرتے تھے اس ارسال کے علاوہ سالم ابن غیلان جو یزید کے شاگرد ہیں مختلف فیہ ہیں ان کے بارے میں امام احمد، نسائی، ابو داؤد اگرچہ ”لیس بہ باس“ کہتے ہیں مگر امام دارقطنی اس کو متروک کہتے ہیں۔ (میزان الاعتدال للذہبی، ص ۱۱۳، ج ۲۔ المغنی فی الضعفاء، ص ۳۶۲، ج ۱۔ تہذیب، ص ۴۴۳، ج ۳) چوتھی حدیث بیہقی کی پیش کی گئی ہے، جو ابو سعید خدری سے مروی ہے کہ: نبی کریم ﷺ نے فرمایا کہ: مردوں کی بہترین صف پہلی صف ہے اور عورتوں کی بہترین صف آخری

صف ہے۔ آپ مردوں کو حکم دیتے تھے کہ سجدہ کی حالت میں اپنے اعضاء جسم الگ الگ رکھیں، اور عورتوں کو پست ہو کر سجدہ کرنے کا حکم فرماتے۔۔۔۔۔ الخ امام بیہقی نے اس حدیث کے متن کو منکر کہا ہے، اس کی تفصیل یوں ہے کہ اس کی سند میں ایک راوی عطاء ابن عجلان ہے اس کے بارے میں امام بیہقی فرماتے ہیں کہ یہ ضعیف ہے اور امام ذہبی ”الکشف“ صفحہ ۲۳۲، ج ۲ میں فرماتے ہیں کہ بعض ائمہ نے اسے متہم بالکذب قرار دیا ہے امام خزر جی نے ”تذہیب تہذیب الکمال“ صفحہ ۲۳، ج ۲ میں فرماتے ہیں کہ بخاری نے اس کو منکر الحدیث کہا ہے۔ حافظ ابن حجر ”تقریب“ صفحہ ۲۲، ج ۲ میں فرماتے ہیں کہ یہ متروک ہے بلکہ ابن معین وغیرہ نے اس پر کذاب ہونے کا حکم لگایا ہے۔ امام ذہبی ”میزان الاعتدال“ صفحہ ۷۵، ج ۳۔ میں فرماتے ہیں کہ ابن معین نے اسے ”لیس بشی“ کہا ہے کبھی کہا کہ خود حدیث گھڑ کر بیان کرتا تھا، ابو حاتم اور نسائی اس کو متروک کہتے ہیں، دارقطنی اس کو ضعیف غیر معتبر کہتے ہیں۔ جب عطاء ابن عجلان کا یہ حال ہے تو اس کی حدیث سے استدلال کب جائز ہو سکتا ہے؟

پانچویں حدیث بھی بیہقی کی پیش کی گئی ہے ”عبداللہ بن عمر سے مروی ہے کہ نبی کریم ﷺ نے فرمایا کہ جب عورت نماز میں بیٹھے تو اپنی ایک ران کو دوسری ران پر رکھے اور سجدہ کرے تو پیٹ کو رانوں سے چپکالے تاکہ اس کے لئے زیادہ سے زیادہ پردہ ہو جائے۔

اس حدیث کے بارے میں امام بیہقی فرماتے ہیں ”قال احمد ابو مطیع بین الضعیف فی احادیثہ و عامۃ ما یرویہ لا یتابع علیہ“ (صفحہ ۲۲۳، ج ۲) احمد نے فرمایا کہ ابو مطیع کی حدیث میں ضعف واضح ہے اس کی عام روایات کی متابعت نہیں کی جاتی۔ شیخ نے فرمایا کہ ابن معین نے اس کو ضعیف قرار دیا ہے اور یہ ابو مطیع، حکم ابن عبداللہ بلخی ہے۔ امام

ذہبی ”المغنی فی الضعفاء“ ص ۹ میں فرماتے ہیں کہ ”ترکوه“ لوگوں نے اس کو چھوڑ دیا ہے اور ”میزان الاعتدال“ ص ۵۷۴، ج ۱، میں فرماتے ہیں ”واہ فی ضبط الاثر“ حدیث ضبط کرنے میں بالکل ناکارہ ہے۔ ابن معین نے کہا ”لیس بشی“ کچھ نہیں ہے۔ اور کبھی اسے ضعیف کہتے ہیں، امام بخاری اس کو ضعیف اور صاحب رائے یعنی جہمی کہتے ہیں۔ نسائی اس کو ضعیف کہتے ہیں ابن جوزی نے اس کو ضعیفاء میں شمار کیا ہے، امام احمد فرماتے ہیں اس سے کچھ بھی روایت کرنا مناسب نہیں ہے، ابوداؤد کہتے ہیں کہ محدثین نے اس کی حدیث کو چھوڑ دیا ہے اور وہ جہمی تھا، ابن عدی فرماتے ہیں اس کا ضعف واضح تھا اس کی روایت کردہ تمام احادیث میں اس کی متابعت نہیں کی جاتی، ابن حبان فرماتے ہیں کہ وہ جہمیہ کا سردار تھا اور اہل السنہ سے بغض رکھتا تھا۔ ناظرین! اس حدیث کا حال بھی آپ نے دیکھ لیا! ایسے راوی کو قابل احتجاج سمجھنا رحمانی صاحب ہی کی جرأت ہے۔

چھٹی حدیث ”جامع المسانید“ کی پیش کی گئی ہے، عبداللہ بن عمر سے مروی ہے کہ آپ سے دریافت کیا گیا کہ رسول اللہ ﷺ کے عہد میں خواتین کس طرح نماز ادا کرتی تھیں؟ آپ نے فرمایا: چہار زانوں بیٹھ کر۔ پھر انھیں حکم دیا کہ خوب سمٹ کر بیٹھا کریں۔ اسی طرح کی ایک روایت ”مسائل الامام احمد“ صفحہ ۱۷ پر ہے، جو عبداللہ بن عمر کا ایک اثر ہے ”انہ کان یامر نسائہ یتربعن فی الصلوۃ“ مگر یہ اثر بھی مذکورہ حدیث کی طرح سنداً ضعیف ہے اس کا ایک راوی عبداللہ بن عمر العمری، محدثین کے نزدیک ضعیف ہے، البانی نے صفۃ صلوۃ النبی ﷺ [صفحہ ۷۱] میں فرمایا ہے [فلا تصح اسنادہ] یعنی اس کی روایت صحیح نہیں ہے۔

اس کے بعد ایک روایت سنن کبریٰ بیہقی کی ہے کہ رسول اللہ ﷺ نے فرمایا کہ: جب عورت سجدہ کرے تو اپنا پیٹ رانوں سے چپکا لے اس حدیث کی بابت امام بیہقی فرماتے ہیں اس جیسی ضعیف روایت کے ساتھ استدلال درست نہیں۔

ساتویں روایت مصنف ابن ابی شیبہ کی پیش کی گئی، حضرت علیؑ سے مروی ہے کہ آپ نے فرمایا کہ: عورت کو خوب سمٹ کر اور دونوں رانوں کو ملا کر سجدہ کرنا چاہئے، اس روایت کے طریق میں ایک راوی حارث اعور ہے جو کذاب ہے، حافظ ابن حجر ”تقریب“ صفحہ ۱۴۱ میں فرماتے ہیں: امام شعبی نے اسے جھوٹ کی طرف منسوب کیا ہے اور رفض کے ساتھ متہم کیا ہے اور اس کی حدیث میں ضعف ہے، امام ذہبی ”الکاشف“ صفحہ ۱۳۸، ج ۱، میں فرماتے ہیں کہ وہ شیعہ تھا اور حدیث میں نرم تھا۔ امام نسائی نے اس کو لیس بالقوی کہا ہے۔ ”المغنی فی الضعفاء“ صفحہ ۲۱۳، ج ۱، میں ہے کہ ابن مدینی نے اس کو کذاب کہا ہے، اور دارقطنی نے ضعیف کہا ہے، اور مغیرہ ل فرماتے ہیں علی کی احادیث میں اس کی تصدیق نہیں کی گئی۔

”میزان الاعتدال“ صفحہ ۴۳۵، میں ہے امام شعبی اور ابن مدینی کہتے ہیں حارث اعور کذاب تھا، جریر ابن عبد الحمید اس کو ناکارہ کہتے ہیں۔ تعجب ہے! ایسے راوی کی روایت لینے میں رحمانی صاحب کو ذرہ برابر جھجک محسوس نہیں ہوئی۔

آٹھویں حدیث مصنف ابن ابی شیبہ کی ہے کہ عبد اللہ بن عباس کے بارے میں مروی ہے کہ آپ سیمو رتوں کی نماز کے بارے میں پوچھا گیا تو فرمایا: عورت خوب سمٹ کر اور اپنے جسم کو ملا کر نماز ادا کرے۔

اس حدیث کی سند بھی رحمانی صاحب نے ذکر نہیں کی اور انھیں سند سے لینا دینا بھی

کیا ہے انھیں تو کسی بھی طرح اپنا الوسیدھا کرنا ہے۔ آئیے میں اس کی سند بتاتا ہوں۔ سند یوں ہے۔

ابوبکر نا ابو عبد الرحمن المقری عن سعید ابن ایوب عن یزید ابن ابی حبیب عن بکیر بن عبد اللہ ابن الاشج عن ابن عباس انہ سئل عن صلاة المرأة --- الخ اس حدیث کی سند میں انقطاع ہے کیونکہ بکیر ابن عبد اللہ الاشج ابن عباس کے شاگردوں میں نہیں ہے۔

ربا امام شافعی کا ارشاد جسے رحمانی صاحب نے ”راہ اعتدال“ کے صفحہ ۲۰۲ پر لکھا ہے اس کے جواب میں ہم اس کے علاوہ ہم کیا کہہ سکتے ہیں کہ ہم شخصیت کی نہیں دلیل کی اتباع کرتے ہیں، اور سنت نبوی میں کوئی ایسی چیز وارد نہیں جس سے عورتوں اور مردوں کے طریقہ نماز میں کوئی فرق بتایا گیا ہو۔

☆☆☆☆☆

عورتوں کے مساجد میں آنے کا مسئلہ

”مساجد میں عورتوں کی نماز“ کے عنوان سے رحمانی صاحب نے اپنی کتاب کے صفحہ ۲۰۴ سے ۲۱۲ تک خامہ فرسائی کی ہے، صفحہ ۲۶۱ کے آخر میں یہ فرمایا ”مساجد کے منتظمین کا خواتین کے لئے مسجدوں میں نماز کا مستقل نظم کرنا، اس کی ترغیب دینا اور حوصلہ افزائی کرنا نہایت نامناسب اور نادرست عمل ہوگا۔“

جواب: عورتیں رسول اللہ ﷺ کی وفات تک اور بعد میں بھی بنا روک ٹوک مساجد میں آیا کرتی تھیں فرق یہ تھا کہ پردے کا حکم نازل ہونے کے بعد عورتیں پردہ سے آیا کرتی تھیں اس کے ثبوت میں یہاں ہم چند احادیث پیش کرنے پر اکتفا کرتے ہیں۔

عن عائشة قالت: ان كان رسول الله ﷺ ليصلي الصبح فتصرف النساء متلفعات بمروطهن ما يعرفن من الغلس. (بخاری) ترجمہ: حضرت عائشہ فرماتی ہیں کہ جب رسول اللہ ﷺ نماز پڑھا چکے تو عورتیں چادروں میں اپنے اپنے گھروں کو واپس لوٹیں۔ اندھیرے سے ان کی پہچان نہیں ہو سکتی تھی۔

اس روایت سے یہ بات واضح ہوئی کہ عورتیں، پردہ کا حکم نازل ہونے کے بعد بھی نماز پڑھنے کے لئے مسجد میں آیا کرتی تھیں۔

دوسری روایت: عن عبد الله بن ابي قتادة الانصاري عن ابيه قال قال رسول الله ﷺ: اني لا قوم الى الصلوة وانا اريد ان اطول فيها.

فاسمع بكاء الصبي فأتجوز في صلاتي كراهية ان اشق على امي. (بخاری) ترجمہ: عبد اللہ بن ابی قتادہ انصاری سے روایت ہے، انہوں نے اپنے باپ سے روایت کیا: انہوں نے کہا کہ رسول اللہ ﷺ نے فرمایا: میں جب نماز پڑھانے کے لئے کھڑا ہوتا ہوں تو میں چاہتا ہوں کہ نماز لمبی پڑھاؤں، مگر جب بچے کا رونا سنتا ہوں تو نماز کو مختصر کر دیتا ہوں کیونکہ مجھے اس کی ماں کو تکلیف میں ڈالنا ناگوار معلوم ہوتا ہے۔ (بخاری)

مذکورہ حدیث سے بخوبی اندازہ کیا جاسکتا ہے کہ نبی پاک ﷺ جماعت کی نماز میں شریک عورتوں کا کتنا زیادہ خیال رکھتے تھے کہ نماز کو طویل کرنے کی خواہش کو ان کی خاطر قربان کر دیتے تھے۔

اگر پردے کے حکم کی وجہ سے عورتوں کو مسجد میں آنے کی اجازت منسوخ کرنی مطلوب ہوتی تو اللہ تعالیٰ خود منسوخ کر دیتا یا اللہ کے رسول ﷺ منسوخ کر دیتے لیکن نہ اللہ نے عورتوں کو مسجد آنے سے روکا نہ نبی نے منع فرمایا، اس کے برعکس کئی احادیث میں اللہ کے رسول ﷺ نے نہ صرف یہ کہ عورتوں کو مسجد میں آنے کی اجازت دی بلکہ اپنی امت کو حکم دیا کہ عورتوں کو مسجد میں آنے سے نہ روکو۔ ابوداؤد کی روایت ہے: عن ابن عمر قال قال رسول الله ﷺ لا تمنعوا نساءكم المساجد. (ابوداؤد) ترجمہ: ابن عمر سے روایت ہے کہ رسول اللہ ﷺ نے ارشاد فرمایا: تم اپنی عورتوں کو مسجد سے مت روکو۔

اس حدیث سے معلوم ہوا کہ عورتوں کو مساجد سے روکنا رسول اکرم ﷺ کے فرمان کی خلاف ورزی ہے۔ اور پھر مزید یہ کہ حدیث مذکور میں منع کا لفظ ہے، جو عام طور پر زبان سے روکنے کے

اور پھر مزید یہ کہ حدیث مذکور میں منع کا لفظ ہے، جو عام طور پر زبان سے روکنے کے

لئے استعمال ہوتا ہے، نہی کا لفظ نہیں ہے۔ اس سے بخوبی اندازہ کیا جاسکتا ہے کہ جب نبی کریم ﷺ نے عورتوں کو زبان سے روکنے سے بھی منع کر دیا تو ہاتھ اور قوت سے عورتوں کو مساجد سے روکنے کی کوشش کرنا نبی پاک کے فرمان کی کتنی شدید خلاف ورزی ہوگی۔ لوگوں کا یہ کہنا کہ حضرت عمر فاروقؓ نے اپنے دور خلافت میں عورتوں کو مسجد میں آنے سے روک دیا تھا یہ حضرت عمرؓ پر بہت بڑا بہتان ہے، اس سلسلہ میں صحیح روایات سے جو کچھ ثابت ہے وہ یہ ہے کہ حضرت عمرؓ کو اپنی بیوی عاتکہؓ کا مسجد میں آنا پسند نہ تھا لیکن اس کے باوجود آپؓ نے کبھی اپنی بیوی کو مسجد میں آنے سے نہیں روکا، جیسا کہ بخاری شریف کی ایک روایت سے واضح ہے، نیز مؤطا امام مالک کی ایک روایت ہے: **عن عاتکہ بنت زید بن عمرو بن نفیل امرأة لابن الخطاب انها كانت تستأذن عمر ابن الخطاب الى المسجد فیسکت فتقول: واللہ لا اخرجن الا ان تمنعنی فلا یمنعها** (مؤطا امام مالک) ترجمہ: عاتکہ زوجہ عمرؓ سے روایت ہے کہ وہ عمرؓ سے مسجد میں جانے کی اجازت مانگتیں تو حضرت عمرؓ خاموش رہ جاتے وہ کہتیں کہ اللہ کی قسم کہ میں ضرور نکلوں گی جب تک تم مجھ کو منع نہیں کر دیتے اور حضرت عمرؓ ان کو منع نہیں کرتے۔

مذکورہ روایتوں سے حضرت عمرؓ کے اتباع رسول اور احترام سنت کے جذبہ کا پتہ چلتا ہے کہ اپنی عزت اور پسند کو نبی پاک ﷺ کے فرمان کی خاطر قربان کر دیا، حضرت عمرؓ کے اس اسوہ میں بڑا درس عبرت ہے۔ ان کے لئے جو اپنی خاندانی غیرت میں اور مسلکی اور جماعتی تعصب میں اللہ اور اس رسول کے بے شمار فرامین بڑی ڈھٹائی سے پامال کر دیتے ہیں۔ حضرت عمرؓ کی یہ غیرت اور ناپسندیدگی صرف اپنی بیوی کے لئے تھی، تمام عورتوں کے لئے نہ تھی،

حدیث کی کتابوں میں اس کی وجہ بیان کی گئی ہے کہ حضرت عمرؓ صرف عاتکہؓ کے شوہر ہی نہیں خلیفہ وقت بھی تھے۔ اور خلافت کو مستحکم کرنے کے لئے ایک خلیفہ کو بہت سی باتیں خلافت کے دشمنوں سے راز میں رکھنی پڑتی تھیں، چونکہ کچھ منافق مرد، اسی طرح کچھ منافق عورتیں بھی مسجد میں آیا کرتی تھیں اس لئے حضرت عمرؓ کو اس بات کا خدشہ لگا رہتا تھا کہ جو باتیں منافقین اور یہود و نصاریٰ سے راز میں رکھنے کی ہیں وہ باتیں میری بیوی عاتکہؓ سے منافق عورتیں حاصل نہ کر لیں، اور عاتکہؓ کو اس کا احساس نہ ہو، حضرت عمرؓ چاہتے تھے کہ عاتکہؓ مسجد میں نہ جائیں تاکہ منافق عورتوں کو ان سے گفتگو کا موقع نہ ملے۔

مگر قربان جائیے حضرت عمرؓ کے جذبہ اطاعت رسول پر، کہ اتنے اہم خدشے کے باوجود آپؓ نے کبھی اپنی بیوی کو مسجد میں جانے سے نہ روکا۔

عن سالم عن ابن عمر: ان رسول اللہ ﷺ قال: لا تمنعوا اماء اللہ ان یصلین فی المسجد فقال ابن لہ: انا لنمنعہن فقال: فغضب غضبا شديدا وقال: احذثك عن رسول اللہ ﷺ وتقول انا لنمنعہن (ابن ماجہ، باب اتباع السنہ) ترجمہ: حضرت سالم سے روایت ہے کہ ابن عمرؓ نے فرمایا کہ: رسول اللہ ﷺ کا ارشاد ہے کہ اللہ کی باندیوں کو مسجد میں آنے سے نہ روکو، تو ان کے بیٹے نے کہا: ہم تو ان کو ضرور روکیں گے، تو عبد اللہ بن عمرؓ نہایت غصہ میں آ گئے اور کہا، میں حدیث رسول بیان کرتا ہوں اور تو کہتا ہے کہ ہم ضرور روکیں گے۔

مذکورہ بالا حدیث کو بار بار پڑھئے دیکھئے کہ قبیح سنت حضرت عبد اللہ بن عمرؓ اپنے بیٹے کے اس قول پر انتہائی برہم ہوئے کہ ہم ضرور عورتوں کو مساجد میں آنے سے روکیں گے اور فرمایا

کہ تیرا یہ قول حدیث رسول کے مخالف و معارض ہے۔

اب جو شخص عورتوں کو مساجد سے روکے اس کے لئے تحریک چلائے درحقیقت وہ حدیث رسول ﷺ کے خلاف تحریک چلا رہا ہے۔

﴿عن سالم بن عبد الله عن أبيه عن النبي ﷺ قال: إذا استأذنت امرأة أحدكم فلا يمنعها﴾ (بخاری، کتاب الصلوٰۃ) ترجمہ: سالم بن عبد اللہ بن عمر سے روایت ہے کہ وہ اپنے باپ سے روایت کرتے ہیں، انہوں نے کہا کہ: آنحضرت ﷺ نے فرمایا کہ جب کسی کی عورت اجازت مانگے تو وہ اسے نہ روکے۔

﴿عن ابن عمر عن النبي ﷺ قال: ائذنوا للنساء بالليل الى المساجد﴾ (بخاری، کتاب الجمعة) ترجمہ: ابن عمر رضی اللہ عنہ روایت کرتے ہیں کہ: رسول اللہ ﷺ نے فرمایا: عورتوں کو رات میں مسجدوں میں جانے کی اجازت دو۔

یہ سب روایتیں واضح دلیل ہیں اس بات پر کہ عورتیں مساجد میں نماز وغیرہ کے لئے آسکتی ہیں۔

﴿عن امر عطية قالت: كنا نؤمر ان نخرج يوم العيد حتى نخرج البكر من خدرها حتى نخرج الحيض فيكن خلف الناس فيكبرن بشكبيرهم ويدعون بدعائهم يرجون بركة ذلك اليوم وطرهته﴾ (بخاری کتاب العیدین) ترجمہ: ام عطیہ فرماتی ہیں کہ آنحضرت ﷺ کی طرف سے ہمیں حکم ہوتا تھا کہ عید کے دن نکلیں یہاں تک کہ کنواری عورت کو بھی ہم پہلے نکالیں، اور حائضہ عورتیں بھی نکلیں وہ مردوں کے پیچھے رہیں مردوں کے ساتھ تکبیر کہتیں اور ان کی دعا میں شریک

رہتیں اور اس دن کی برکت اور پاکی حاصل کرنے کی امید رکھتیں۔

اس حدیث میں صاف مذکور ہے کہ نبی کریم ﷺ کا حکم تھا کہ عورتیں عید کے لئے نکلیں، اس صحیح مرفوع روایت کے مقابلے میں رحمانی صاحب نے عبد اللہ بن عمرؓ کا یہ اثر پیش کیا ہے ”انہ کان لا یخرج نسائه فی العیدین“ کہ وہ اپنی عورتوں کو عید گاہ نہیں جانے دیتے تھے اور عروہ بن زبیر کا یہ اثر پیش کیا ہے ”انہ کان لا یدع امرأة من اہله تخرج الی فطر ولا الی الاضحی“ کہ عروہ بن زبیر اپنے خاندان کی عورتوں کو نہ عید الفطر میں نہ عید الاضحیٰ میں عید گاہ جانے کی اجازت دیتے۔

قارئین انصاف سے یہ فیصلہ کریں کہ کیا بخاری شریف کی صحیح اور مرفوع روایت کے مقابلہ میں، جس میں اللہ کے رسول ﷺ کا حکم صریح عورتوں کے عید گاہ لے جانے کے بارے میں موجود ہے، ابن عمرؓ اور عروہ بن زبیر کا فعل پیش کئے جانے کے قابل ہے؟ کیا نبی کے حکم کے مقابلے میں کسی صحابی کے فعل کو حجت مانا جاسکتا ہے؟ یہ رحمانی صاحب جیسے خدا نا ترس مقلدین کی جرات ہو سکتی ہے کہ قال رسول اللہ کے مقابلے میں قال ابن عمر یا قال عروہ بن زبیر کہہ سکیں۔

﴿عن عائشة قالت: لو اذرك رسول الله ﷺ ما احدث النساء لمنعهن المسجد كما منعت نساء بني اسرائيل: فقلت لعمره او منعهن؟ قالت نعم﴾ (بخاری کتاب الصلوٰۃ) ترجمہ: حضرت عائشہ سے روایت ہے وہ فرماتی ہیں کہ اگر رسول اللہ ﷺ آج کی عورتوں کے کرتوتوں کو دیکھ لیتے تو عورتوں کو مسجدوں میں جانے سے روک دیتے جیسا کہ بنی اسرائیل کی عورتیں روک دی گئی تھیں تو یہی کہتے ہیں کہ

میں نے حضرت عمرہ رضی اللہ عنہا سے پوچھا کہ: کیا بنی اسرائیل کی عورتیں روک دی گئی تھیں؟ تو انھوں نے کہا ہاں۔

رحمانی صاحب اس حدیث کا مطلب نہ سمجھ سکے۔ میں کہتا ہوں انھیں شیخ الحدیث کن احمقوں نے بنادیا۔ عجیب بات ہیکہ وہ اس حدیث سے یہ سمجھے کہ نبی کریم ﷺ نے عورتوں کو مسجد میں جانے سے منع کیا تھا مگر حضرت عائشہؓ نے اس کے خلاف فتویٰ دیا۔

رحمانی صاحب صفحہ ۲۱۱ پر لکھتے ہیں ”اور حضرت عائشہؓ یہ جانتے ہوئے کہ حضور ﷺ نے عورتوں کو روکنے سے منع فرمایا اس کے خلاف فتویٰ دیں“ یہ رحمانی صاحب کی کتنی بڑی جہالت، دیدہ دلیری، ڈھٹائی، اور جسارت اور بے حیائی ہے کہ لکھ مارا کہ حضرت عائشہؓ نے حضور کے فرمان کی خلاف فتویٰ دیا، حالانکہ حدیث بالکل صاف اور بے غبار ہے یہ بتانے میں کہ حضرت عائشہؓ نے عورتوں کو منع نہیں کیا اور نہ عورتوں کو کوئی فتویٰ صادر کیا جیسا کہ رحمانی صاحب کا خیال ہے، بلکہ وہ فرماتی ہیں کہ اگر رسول اللہ ﷺ آج کل کی عورتوں کی روش دیکھتے تو مسجدوں میں جانے سے ان کو منع کر دیتے، اس کے صاف معنی یہی ہے کہ نبی ﷺ کے فرمان کو دوسرا کوئی نہیں اٹھا سکتا، نبی ﷺ ہی ہوتے تو اٹھاتے، صدیقہ کائنات یہ فرما رہی ہیں کہ نبی کریم ﷺ کا حکم قیامت کی صبح تک واجب الاتباع ہے، آپ کے کسی حکم کو دوسرا منسوخ بھی نہیں کر سکتا یہاں تک کہ مزاج شناس رسول، محبوبہ نبی بھی ایسا نہیں کر سکتیں۔ رحمانی صاحب کے گروہ سے یہ شور و غوغا بھی سننے میں آتا ہے کہ آج کل عورتوں کو مساجد میں بھیجنا بہت بڑا فتنہ ہے۔ شاید رحمانی صاحب کی نظر سے یہ حدیث نہیں گزری ﴿عن علقمة بن وائل الکندی عن ابیہ ان امرأة خرجت علی عهد رسول اللہ ﷺ ترید الصلوة فتلقاها رجل

فتجللها ففرضی حاجتہ منها فصاحت فانطلق و مر بها رجل فقالت ان ذلك الرجل فعل بی کذا و کذا۔ ومرت بعصابة من المهاجرین فقالت ان ذلك الرجل فعل بی کذا و کذا فانطلقوا فاخذوا الرجل الذی ظننت انه وقع علیہا فاتوها، فقالت نعمر هو هذا۔ فاتوا به رسول اللہ ﷺ فلما امر به ليرجم قام صاحبها الذی وقع علیہا، فقال یا رسول اللہ ﷺ انا صاحبها فقال اذهبی فقد غفر اللہ لك وقال: للرجل قولا حسنا وقال للرجل الذی وقع علیہا ارجموا وقال: لقد تاب توبة لو تابها اهل المدينة لقبل منهم﴾ (ترمذی، ابواب الحدود)

ترجمہ: علقمة بن وائل کندی اپنے باپ سے روایت کرتے ہیں کہ: ایک عورت نبی کریم ﷺ کے زمانہ میں نماز پڑھنے کے لئے نکلی تو ایک آدمی راستہ میں اسے ملا، اس نے اسے تاک لیا اور اس نے اپنی خواہش پوری کر لی یعنی زنا بالجبر کیا عورت چیخی تو وہ آدمی بھاگ نکلا اسی دوران ایک آدمی اس کے پاس سے گزرا، عورت نے کہا: اس آدمی نے میرے ساتھ ایسا ایسا کیا اور عورت مہاجرین کی ایک جماعت کے پاس سے گزری تو بولی کہ اس نے میرے ساتھ ایسا ایسا کیا تو لوگ دوڑے اور اس آدمی کو پکڑ لیا، جس کو عورت نے یہ سمجھا کہ اس نے اس کے ساتھ زنا بالجبر کیا ہے، وہ لوگ اس آدمی کو اس عورت کے پاس لے آئے تو عورت نے کہا کہ: ہاں یہی وہ آدمی ہے، پھر لوگ اس شخص کو رسول اللہ ﷺ کے پاس لائے، جب نبی کریم ﷺ نے اس کے رجم کا حکم دیا تو وہ آدمی کھڑا ہوا، جس نے حقیقت میں زنا کیا تھا اور بولا اے اللہ کے رسول ﷺ اس آدمی نے نہیں بلکہ میں نے اس عورت کے ساتھ زنا بالجبر کیا ہے۔ تو پیارے

نبی ﷺ نے اس عورت سے کہا کہ جا اللہ نے تیرے گناہ معاف کر دئے اور اس آدمی سے جو دھوکے میں پکڑا گیا تھا اچھی بات کہی اور اس آدمی کے بارے میں جس نے زنا بالجبر کا ارتکاب کیا تھا لوگوں سے کہا کہ اسے رجم کر دو، اور آپ نے فرمایا اس آدمی نے ایسی توبہ کی ہے کہ اگر سارے مدینہ والے یہ توبہ کرتے تو بخش دئے جاتے۔

اس حدیث سے ایک مسئلہ تو یہ معلوم ہوا کہ زمانہ رسول ﷺ میں صحابہ کرام غلے میں یعنی منہ اندھیرے، فجر کی نماز پڑھتے تھے آج کل کے خفیوں کی طرح اجالے میں فجر کی نماز نہیں پڑھتے تھے۔ دوسرا مسئلہ یہ بھی معلوم ہوا کہ عورتیں بھی مسجد میں نماز کے لئے جاتی تھیں، تیسرا یہ خفیوں کے اس شور و غوغے کا جواب بھی اس حدیث میں ہے کہ عورتوں کا مسجد میں جانا فتنہ ہے۔ پوری دنیا کے خفی حضرات مجھے یہ بتائیں کہ زنا بالجبر سے بھی بڑا کوئی فتنہ ہو سکتا ہے، یہ تو فتنے کی انتہا ہے، اس کے باوجود نبی کریم ﷺ نے عورتوں کو مسجد میں جانے سے نہیں روکا، تو کیا وہ خفی حضرات جو فتنہ فتنہ کی رٹ لگا رہے ہیں وہ نبی کریم ﷺ سے بڑھ کر مفہوم سمجھ رہے ہیں؟ تف ہے ایسے عقل و دانش پر آج عورتیں بن ٹھن کر بازار میں شاپنگ کرنے جائیں تو یہ فتنہ نہیں شادیوں میں، عرس میں، میلوں ٹھیلوں میں، بے پردگی کا مظاہرہ کریں تو یہ فتنہ نہیں اور مسجدوں میں آکر اللہ اور اس کے رسول کی باتیں سنیں تو دنیا کا سب سے بڑا فتنہ ہے۔

☆☆☆☆☆

ایک مجلس کی تین طلاقیں

رحمانی صاحب نے صفحہ ۲۱۷ سے ”ایک مجلس کی تین طلاقیں“ کے عنوان سے بحث شروع کی ہے۔ صفحہ ۲۱۷ پر ایک جگہ لکھتے ہیں ”اصل میں ایک مجلس کی تین طلاقیں کا ایک شمار کیا جانا شیعہ حضرات کا مذہب ہے“ پھر صفحہ ۲۱۸ پر دلیل میں سورہ بقرہ کی آیت پیش کی ہے۔ الطلاق مرتان... طلاق دو مرتبہ ہے پھر مرۃ کا مفہوم متعین کرنے کے لئے سورہ نور کی یہ آیت لائے ہیں۔ لیستأذنکم الذین ملکت ایمانکم و الذین لم یبلغوا الحلم منکم ثلاث مرات... تمہارے غلام اور تم میں سے نابالغوں کو تین بار (گھر میں داخل ہونے کے لئے) اجازت طلب کرنی چاہئے۔

مولانا نے اس آیت میں تحریف تاویلی کا وہی طریقہ اختیار کیا ہے جو یہودیوں کا طریق رہا ہے، ثلاث مرات کا ترجمہ تین بار نہیں بلکہ تین الگ الگ اوقات ہیں۔ وہ تین الگ الگ اوقات کون کون سے ہیں اللہ تعالیٰ فرماتا ہے۔ من قبل صلوۃ الفجر و حین تضعون ثيابکم من الظہیرۃ و من بعد صلوۃ العشاء ثلاث عودات لکم۔ (۱) نماز فجر سے پہلے (۲) ظہر کے وقت جب تم اپنے کپڑے اتار رکھتے ہو (۳) اور نماز عشاء کے بعد، یہ تمہارے تین پردے کے اوقات ہیں۔

اس آیت میں اوقات بیان کئے گئے ہیں۔ ثلاث مرات کا مطلب الگ الگ تین اوقات ہیں نہ کہ زمانہ واحد میں تین اوقات کا اجتماع۔

خود بدلتے نہیں قرآن کو بدل دیتے ہیں

ہوئے کس درجہ فقیہان حرم بے توفیق

اگر آیت مذکورہ میں طلاق کا عدد مراد ہوتا تو مرتان کے بجائے اثنتان استعمال کیا جاتا اس سے ثابت ہوا کہ مرتان سے مراد لفظ طلاق کی تکرار یا عدد نہیں ہے بلکہ الگ الگ اوقات میں دو دفعہ طلاق دینا ہے۔

پھر رحمانی صاحب نے بخاری شریف کی ایک روایت ذکر کی ہے ﴿عن عائشة ان رجلا طلق امراته ثلاثا فتزوجت فسل النبي ﷺ اتحل لاؤل؟ قال حتى يذوق عسيلتها كما ذاق الاؤل﴾ (بخاری)

ترجمہ: حضرت عائشہ سے روایت ہے کہ ایک صاحب نے اپنی بیوی کو تین طلاق دی اس نے دوسرے مرد سے نکاح کیا پھر اس سے بھی طلاق ہو گئی، نبی کریم ﷺ سے دریافت کیا گیا، کیا یہ عورت پہلے شوہر کے لئے حلال ہے؟ آپ ﷺ نے فرمایا: اسی وقت جبکہ دوسرا شوہر پہلے شوہر کی طرح اس کا ذائقہ اٹھالے۔

قارئین کرام! ذرا غور سے حدیث کو پڑھیں اس حدیث سے کہاں ثابت ہوتا ہے کہ اس آدمی نے ایک ہی مجلس میں تین طلاق دے دی تھی اس حدیث سے صرف اتنا ثابت ہوتا ہے کہ ایک شخص نے اپنی بیوی کو طلاق دے دی اس عورت نے دوسرے آدمی سے شادی کی، اس سے بھی طلاق ہو گئی تو یہ عورت شوہر اول کے لئے اس وقت حلال ہوگی جب دوسرا شوہر اس سے ذائقہ اٹھالے۔

رحمانی صاحب! ذرا دل پر ہاتھ رکھ کر یہ بنائیں کہ کیا اس حدیث سے صراحت یہ ثابت ہوتا ہے کہ کیا یہ تین طلاقیں ایک ہی مجلس میں دی گئی تھیں؟

پھر رحمانی صاحب نے مسلم شریف کی ایک روایت ذکر کی ہے ﴿عن ابی سلمة

بن عبد الرحمن ان فاطمة ابن قیس اخبرته ان زوجها ابا حفص ابن المغيرة المخزومي طلقها ثلاثا ثم انطلق الى اليمن فانطلق خالد بن ولید فی نفر فاتوا رسول الله ﷺ فی بیت میمونة امر المؤمنين فقالوا ان ابا حفص طلق امراته ثلاثا فهل لها نفقة؟ فقال رسول الله ﷺ: ليس لها نفقة عليها العدة﴾ (مسلم)

رحمانی صاحب نے ابو سلمہ بن عبد الرحمن کی مذکورہ بالا روایت نقل کی ہے اس میں موصوف نے فاطمہ بنت قیس کی طلاق کو ایک ہی مجلس کی تین طلاق بنا کر پیش کیا ہے اس روایت میں ”طلقها ثلاثا“ ہے، یعنی ان کے شوہر ابو عمرو بن حفص نے ان کو تین طلاق دے دی۔ اب غور کریں ایک ساتھ تین طلاق دو، تب بھی تین کہلاتی ہیں، اور الگ الگ ہر ماہ ہر طہر میں دو تب بھی تین کہلاتی ہیں۔ اب سوال یہ ہے کہ ابو عمرو بن حفص نے فاطمہ بنت قیس کو کس طرح طلاق دی اسی تفصیل کو رحمانی صاحب نے گول مول کر دیا۔ استغفر اللہ ایسی چوری اسے تو دن دھاڑے ڈاکہ کہتے ہیں وہ بھی دنیا کے مال و منال میں نہیں بلکہ حدیث شریف میں چوری۔

اسی مسلم شریف میں فاطمہ بنت قیس کی روایت کئی سندوں سے آئی ہے جلد اول صفحہ ۳۸۳ پر باب کی پہلی حدیث میں تین طلاق کی نوعیت یہ بتائی ہے ”طلقها البتة“ ابو عمرو بن حفص نے ان کو طلاق بتہ دی اب معلوم کیجئے طلاق بتہ کیا ہے، طلاق بتہ، طلاق سنہ کو کہتے ہیں جو ہر طہر (ماہ) میں ایک ایک دی جاتی ہے بلکہ اسی باب کی چھٹی حدیث جو امام مسلم لائے ہیں اسی میں یہ صراحت ہے ”فطلقها آخر ثلاث تطليقات“ ابو عمرو بن حفص نے تین میں

سے آخر طلاق دی اس سے صاف ظاہر ہے کہ پہلے دو طہر میں یکے بعد دیگرے دو طلاقیں فاطمہ بنت قیس کو مل چکی تھیں اب یہ آخری طلاق تھی ورنہ ایک ہی کلمہ کی تین طلاقیں میں آخری اور پہلی کا سوال ہی کیا رہتا ہے۔

ایک اور روایت میں صراحت موجود ہے کہ یہ تین طلاقیں مختلف اوقات میں دی تھیں

عن الزہری عن عیبد اللہ ابن عبد اللہ ابن عتبہ : أن ابا عمرو ابن حفص ابن مغیرہ خرج مع علی ابن ابی طالب الی الیمن فأرسل الی امرأته فاطمة بنت قیس بتطليقة كانت بقيت من طلاقها (صحیح مسلم، ج ۱، ص ۲۸۴، مسند احمد، ج ۶، ص ۳۱۴، بیہقی، ج ۷، ص ۳۲۹/۳۷۱)

ترجمہ: حضرت ابو عمرو بن حفص حضرت علی کے ساتھ جب یمن نکلے تو انہوں نے اپنی بیوی فاطمہ بنت قیس کو وہ طلاق لکھ کر بھیجی جو ان کی طلاقیں میں سے بچ گئی تھیں۔

اس کے بعد رحمانی صاحب نے عویمر عجلانی کے لعان کے واقعہ سے مجلس واحد میں تین طلاقیں کے تین واقع ہو جانے پر استدلال کیا ہے یہ حدیث بخاری مسلم دونوں میں ہے اس حدیث کے الفاظ سے ظاہر ہوتا ہے کہ لعان سے فراغت کے بعد حکم نبوی کے بغیر عویمر نے اپنی لعان شدہ بیوی کو بیک وقت تین طلاق دی، اگرچہ الفاظ مذکورہ میں اس کی صراحت نہیں کہ عویمر کے اس طرز عمل پر رسول اللہ ﷺ نے کیا رد عمل ظاہر کیا تھا، مگر یہ معلوم ہے کہ ایک ہی حدیث کو ایک راوی کبھی اختصار کے ساتھ بیان کرتا ہے اور کبھی تفصیل کے ساتھ بیان کرتا ہے چنانچہ دوسرے مواقع پر اس حدیث کے راوی سہل بن سعد نے صراحت کر دی ہے کہ عویمر نے بعد لعان حکم نبوی کے بغیر جو تین طلاق ایک ہی مجلس میں دی تھیں ان پر رسول اللہ ﷺ نے ان الفاظ میں رد عمل ظاہر کیا تھا کہ ”ذلك تفريق بين كل متلاعنين“ یعنی محض لعان ہی

میاں بیوی کے درمیان باعث تفریق ہے (صحیح بخاری مع فتح الباری، باب المتلاعنین فی المسجد، صفحہ ۲۵۲، ج ۹، صحیح مسلم مع شرح نووی صفحہ ۲۸۴، ج ۱) اس کا حاصل یہ ہے کہ رسول اللہ ﷺ نے لعان کے بعد ایک مجلس میں عویمر کی دی ہوئی تین طلاقیں کو لغو اور کالعدم قرار دیکر وضاحت کر دی کہ یہ طلاقیں بے موقع و بے محل ہیں۔

چنانچہ اس سے بھی زیادہ صراحت کے ساتھ حضرت ابن عباسؓ سے سند صحیح مروی ہے

”فرق رسول الله ﷺ بين المتلاعنين وقضى ان لا بيت لها عليه ولا قوة من اجل انها يتفرقان من غير ولا متوفى عنها“ یعنی رسول اللہ ﷺ لعان کرنے والے میاں بیوی کے درمیان تفریق کر کے یہ فیصلہ کیا کہ دونوں کے درمیان کسی طلاق کے بغیر ہی تفریق ہو گئی۔ (مصنف ابن ابی شیبہ، ۱۶۴/۱۶۵، ج ۱۵) پھر اس حدیث سے رحمانی صاحب کا ایک وقت کی تین طلاقیں کے وقوع کا استدلال کیوں کر صحیح ہے؟

اس کے بعد دارقطنی کی ایک حدیث بروایت معاذ ابن جبلؓ نقل کی ہے مگر دارقطنی نے صراحت کر دی ہے کہ اس کی سند میں اسماعیل بن ابی امیہ، متروک الحدیث ہے، حافظ ابن حجرؒ نے موصوف کی روایت کردہ حدیث کو بالصراحت موضوع قرار دیا ہے (لسان المیزان، ترجمہ اسماعیل بن امیہ ابی عباد الزرارع، صفحہ ۳۹۰، ج ۱) کس قدر افسوسناک بات ہے کہ رحمانی صاحب نے اس جعلی روایت کو حدیث نبوی کہہ کر پیش کیا ہے اور کوئی شرم اور جھجک محسوس نہ کی۔

اس کے بعد مصنف عبد الرزاق کی حدیث عبادہ بن صامتؓ پیش کی کہ ان کے باپ نے اپنی بیوی کو ایک ہزار طلاقیں دی تھیں پھر نبی کریم ﷺ سے مسئلہ پوچھا تو آپ نے جواب دیا کہ تین پڑ گئیں بقیہ ظلم کے خانہ میں رکھی گئیں، اس روایت کی سند میں ابراہیم بن عبد اللہ ہیں

جن کو امام دارقطنی نے مجہول اور ضعیف قرار دیا ہے، اس روایت کا ایک بنیادی راوی تھی ابن العلاء ہے امام وکیع نے تھی کو وضاع و کذاب کہا ہے (تہذیب التہذیب و میزان الاعتدال ترجمہ تھی ابن العلاء) پھر سنن بیہقی سے یہ روایت پیش کی ہے کہ عبد اللہ ابن عمرؓ نے حالت حیض میں اپنی بیوی کو طلاق دی نبی کریم ﷺ نے رجعت کا حکم دیا اور فرمایا تم نے خلاف سنت کام کیا پھر عبد اللہ بن عمرؓ نے پوچھا اگر میں اسی وقت تین طلاق دے دیتا تو کیا رجوع کی گنجائش ہوتی آپ ﷺ نے فرمایا نہیں۔

اس روایت کو ابن عمرؓ سے نقل کرنے میں حسن بصری منفرد ہیں اور حسن بصری سے اسے نقل کرنے میں شعیب بن زریق منفرد ہیں۔ اس روایت کے تین طبقوں میں تفرد پایا جاتا ہے دریں صورت یہ روایت چونکہ عام روایات صحیحہ اور متعدد ثقہ رواۃ کے خلاف ہے اس لئے اگر یہ تینوں رواۃ ثقہ ہوں تو ان کی بیان کردہ یہ روایت شاذ کہلائے گی اور اگر ان میں سے ایک بھی راوی غیر ثقہ ہے تو یہ روایت منکر ہوگی لہذا یہ روایت شاذ و منکر ہونے کی وجہ سے ساقط الاعتبار ہے۔

عطاء خراسانی کو امام شعبہ اور امام بخاری نے ضعیف قرار دیا ہے، سعید ابن مسیب نے جھوٹا کہا ہے، دارقطنی انھیں مدلس کہا ہے۔ شعیب ابن زریق کی بابت امام ابن حبان نے یہ جرح کی ہے کہ عطاء خراسانی سے موصوف کی نقل کردہ روایت ساقط الاعتبار ہے اس کے بعد حدیث حسن بن علی ذکر کی گئی اس کی سند میں سلمہ بن الفضل قاضی الری کو امام ابو زرعہ نے کذاب کہا ہے اس روایت کی دوسری سند میں عمر بن شمر جعفی وضاع و کذاب اور رافضی ہے۔ (میزان الاعتدال) پھر عبد اللہ بن مسعود کا ایک فتویٰ ذکر کیا گیا اس فتویٰ کے مطابق ایک وقت کی تین

طلاقیں، تین قرار پاتی ہیں۔

جواب اس کا یہ ہے کہ مصنف ابن ابی شیبہ میں ابراہیم نخعی سے مروی ہے "ان عمر و ابن مسعود قالا البتہ تطليقة وهو املك بها" یعنی عمرؓ اور عبد اللہ بن مسعودؓ اس مسئلہ میں دو مختلف فتاویٰ دیا کرتے تھے کبھی نصوص کتاب و سنت کے مطابق کبھی حضرت عمرؓ کے تعزیری قانون کے مطابق۔

اس کے بعد بیہقی اور مصنف عبد الرزاق سے حضرت علیؓ کا ایک فتویٰ نقل کیا گیا کہ ایک شخص آپ کی خدمت میں آیا اور عرض کیا میں نے اپنی بیوی کو ایک ہزار طلاق دے دی ہے آپ نے فرمایا کہ تین طلاق کی وجہ سے وہ تم پر حرام ہو جائیگی باقی کو اپنی دوسری بیوی پر تقسیم کر دو یہ روایت منقطع الاسناد ہے اس کی سند میں شریک بن ابی نمر کا لقاء و سماع حضرت علیؓ سے نہیں ہے۔

نیز تمام مقلدین متفقہ طور پر حضرت علیؓ کے اس فتویٰ کو مردود قرار دیتے ہیں کیونکہ حضرت علیؓ کے فتویٰ کا مفاد یہ ہے کہ تین سے زیادہ دی ہوئی کسی آدمی کی طلاقیں اس کی تمام بیویوں پر تقسیم کی جائیں۔

اس کے بعد عبد اللہ بن عمرؓ کا ایک اثر ذکر کیا گیا کہ حضرت ابن عمرؓ نے اپنی بیوی کو تین طلاق دیا اس کی طلاق واقع ہوگئی البتہ اس نے اپنے رب کی نافرمانی کی۔

جواب: ابن حزم نے محلی میں بسند صحیح حضرت ابن عمرؓ کا ایک فتویٰ نقل کیا ہے: "عن نافع عن ابن عمرؓ انه قال لا يعتد بذلك" ابن عمرؓ حیض کی حالت میں دی ہوئی طلاق کو کالعدم مانتے تھے یہ اس وجہ سے کہ مسلم میں ایک حدیث بایں الفاظ مروی ہے "ان

ابن عمرؓ طلق امرأته ، وہی حائض فقال النبی ﷺ ليراجعها فردھا “
ابن عمرؓ نے اپنی بیوی کو حالت حیض میں طلاق دی تو نبی ﷺ نے فرمایا کہ وہ اسے رجوع
کر لیں یعنی حالت حیض میں دی ہوئی طلاق کو رسول اللہ ﷺ نے رد کر دیا جب خلاف سنت
طلاق دینے سے طلاق لغو مانی جاتی ہے تو ایک ساتھ تین طلاق بھی خلاف سنت ہیں اس اصول
کے تحت ابن عمرؓ کے نزدیک ایک وقت کی طلاق ثلاثہ معنوی طور پر ایک ہی قرار پاتی ہے لہذا
رحمانی صاحب نے جو اثر ابن عمرؓ کا پیش کیا ہے ابن عمرؓ کے موقف کے خلاف ہونیکے وجہ سے
غیر معتبر ہے۔ اس کے بعد ابن عمرؓ کا ایک اثر ذکر کیا گیا ہے کہ ابن عمرؓ کی خدمت میں ایک شخص
لایا گیا جس نے اپنی بیوی کو ایک ہزار طلاق دی تھی آپ نے اس کو دورہ رسید کیا، فرمایا: تو نے
دین سے کھلو اڑ کیا ہے پھر کہا تیرے لئے تین طلاقیں کافی تھیں۔

جواب: حافظ ابو بکر اسماعیلی مسند عمر میں لکھتے ہیں ”قال عمر الخطاب ما ندمت
على شيء ندامتي على ثلاث ان لا اكون حرمت الطلاق (اغاثة اللهفان ،
ج ۱ ، صفحہ ۳۳۶ ، مطبوعہ مصر)

حضرت عمرؓ نے فرمایا: میں تین باتوں پر اتنا نادم ہوں جتنا کسی چیز پر نہیں، پہلی یہ کہ
”طلاق حرام نہ کرتا تو اچھا تھا“ لیجئے حضرت عمرؓ آخر میں اپنے اس فیصلے پر نادم ہو گئے تھے اب
آپ بھی نادم ہو کر اس مسئلے سے باز آجائیے۔

ابن عباسؓ سے مروی مصنف عبد الرزاق کی ایک روایت ذکر کی گئی کہ ایک شخص نے
اپنی بیوی کو ایک سو طلاق دیا آپ ﷺ نے فرمایا تین لے لو اور ستانوے چھوڑ دے۔

جواب: قال ابو داؤد روی حماد بن زید عن ايوب عن عكرمة عن

ابن عباسؓ اذا قال انت طالق ثلاثا بفم واحد فهي واحدة (ابوداؤد
، ج ۱ ، کتاب الطلاق) ابن عباسؓ نے فرمایا جب آدمی اپنی بیوی سے کہے میں تجھے تین طلاقیں
دیتا ہوں ، تو وہ ایک طلاق ہی ہے ، ابن قیّمؒ ، ابن عباسؓ کے اس فتویٰ کی سند کے بارے لکھتے
ہیں ”وحسبك بهذا السند صحة و جلاله“ یہ سند صحت اور جلالت شان کے اعتبار
سے تمہارے لئے کافی ہے۔

رحمانی صاحب بتائیں کہ ابن عباسؓ کا کون سا فتویٰ لیا جائے؟

اس کے بعد عمران بن حصینؓ کا ایک فتویٰ بھی نقل کیا گیا ہے ”ایک شخص نے اپنی
بیوی کو ایک مجلس میں تین طلاقیں دے دیں ، حضرت عمران بن حصینؓ سے مسئلہ پوچھا گیا تو
آپ نے فرمایا اس نے گناہ کیا مگر بیوی اس پر حرام ہو گئی“ اس اثر میں واقع بن حبان ایک
راوی ہیں جن کا لقاء و سماع حضرت عمران بن حصینؓ سے ثابت نہیں ، نیز واقع بن حبان سے
روایت کرنے والے حمید الطویل مدلس ہیں ، جنہوں نے عنعنہ کے ساتھ یہ روایت نقل کی ہے
یہ ساری باتیں اس امر کی دلیل ہیں کہ روایت ساقط الاعتبار ہے۔

رحمانی صاحب نے صفحہ ۲۱۹ پر لکھا ہے کہ: خود امام بخاری نے بھی اس آیت یعنی
الطلاق مرتان --- الخ سے تین طلاقوں کے واقع ہو جانے پر استدلال کیا ہے اور اس
طرح باب قائم کیا ہے ، باب ما اجاز الطلاق الثلاث۔

رحمانی صاحب نے امام بخاری کے طرز استدلال ہی کو نہیں سمجھا ، درحقیقت امام
بخاری نے باب مذکور سے ان حضرات کے مذہب کی دلیل کی طرف اشارہ کیا ہے جو لوگ مجلس
واحد میں ایقاع الثلاث کو جائز کہتے ہیں ، اسے رحمانی صاحب نے وقوع الثلاث بنانے کی

کوشش کی ہے حالانکہ ایقاع الثلاث کے جواز سے وقوع الثلاث کا کوئی تعلق ہی نہیں ہے اور نہ ایقاع الثلاث، وقوع الثلاث کا مستلزم ہے، امام بخاری نے اس ترجمۃ الباب میں یہ اشارہ کیا ہے کہ سلف میں سے بعض وہ ہیں جو تین اکٹھی طلاق کے وقوع کے قائل نہیں ہیں، اور اس مسئلے میں اختلاف ہے، امام بخاری نے انہیں اسلاف کے مسلک کو الطلاق مرتان سے مدلل کیا ہے، جو تین طلاق کے وقوع کو جائز قرار نہیں دیتے (فتح الباری، ج ۹، ص ۳۱۵)

اہل حدیث کے دلائل:

پہلی دلیل: ﴿عن عكرمة عن ابن عباس قال: طلق رجل على عهد النبي ﷺ امرأته ثلاثا فقال النبي ﷺ: أن يراجعها قال اني قد طلقته ثلاثا قال: قد علمت فقرا النبي ﷺ: يا ايها النبي اذا طلقتم النساء فطلقوهن لعدتهن قال: فارجعها﴾ (مصنف عبد الرزاق) ابن عباسؓ نے کہا کہ: عہد نبوی میں ایک شخص نے اپنی بیوی کو بیک وقت تین طلاقیں دے دیں تو نبی ﷺ نے کہا کہ اس سے رجوع کر لیں اس شخص نے کہا میں نے تین طلاقیں دے دی ہیں آپ نے فرمایا مجھے معلوم ہے پھر آپ نے قرآن کی آیت ”یا ایہا النبی اذا طلقتم النساء --- الخ“ تلاوت کی جس کا حاصل یہ ہے کہ ایک وقت کی تین طلاقیں ایک رجعی طلاق ہوتی ہے چنانچہ اس شخص نے رجوع کر لیا۔

کوئی اس حدیث پر اعتراض نہ کرے کہ اس کی سند میں عکرمہ سے بعض ابی رافع نے روایت کیا ہے اور وہ مجھول ہے کیونکہ مستدرک حاکم میں بعض بنی ابی رافع کی تعیین ہو چکی ہے اور وہ محمد بن عبید اللہ بن ابی رافع ہیں جنہیں ابن حبان نے ثقہ کہا ہے اور ان کی اس حدیث کو امام

حاکم نے صحیح کہا ہے۔

دوسری دلیل حدیث رکانہ ہے: ملحوظ رہے کہ رکانہ کی وہ حدیث جو ابو داؤد میں ہے اور جس میں ”البتہ“ کا لفظ آیا ہے وہ باعتبار سند و متن مضطرب و ضعیف ہونے کی بنا پر ناقابل حجت ہے مگر رکانہ کی مندرجہ ذیل حدیث جو مسند احمد میں ہے بالکل صحیح ہے (تفصیل کے لئے دیکھئے ”اللمحات فی رد انوار الباری فی الظلمات“)

حضرت ابن عباسؓ سے روایت ہے: ﴿قال طلق ركانة بن يزيد اخو بني مطلب امرأته ثلاثا في مجلس واحد فحزن عليها حزنا شديدا قال فسأله رسول الله ﷺ كيف طلقها؟ قال طلقته ثلاثا: قال: فقال في مجلس واحد؟ قال: نعم: قال: فانما هي تلك واحدة فارجعها ان شئت: قال: فارجعها فكان ابن عباس يرى انما الطلاق عند كل طهر﴾ (مسند احمد، ج ۱، صفحہ ۲۶۵) رکانہ بن یزید کے بھائی نے اپنی بیوی کو تین طلاقیں ایک مجلس میں دے دیں پھر ان کو بڑا شدید رنج ہوا، رسول اللہ ﷺ نے ان سے پوچھا تم نے کس طرح طلاق دی؟ عرض کیا میں نے تین طلاقیں دی ہیں: آپ نے فرمایا: ایک ہی مجلس میں دے دی: عرض کیا: ہاں: آپ نے فرمایا: یہ تو صرف ایک ہی طلاق ہے اگر چاہو تو رجوع کر لو: تو انھوں نے رجوع کر لیا، اسی لئے ابن عباسؓ طلاق کو ظہر میں مانتے تھے۔

اس سے دو مسائل صاف طور پر معلوم ہو گئے ایک تو ایک مجلس کی تین طلاق ایک ہی طلاق ہے دوسرے، طلاق کا صحیح مسنون طریقہ یہ ہے کہ طلاق ہر طہر میں دی جائے۔

البتہ حدیث کے یہاں ایک مجلس سے مراد وہ وقت خاص ہے جس کی پوری مدت میں

صرف ایک ہی طلاق دینے کی شرعی اجازت ہے اب اگر اس پوری مدت میں متفرق طور پر مختلف مجلسوں یا اوقات میں ایک سے زیادہ طلاقیں درمیان میں رجوع کئے بغیر دی جائیں تو حکم شرعی ہونے کی وجہ سے سب باطل یا مردود، وکالعدم مانی جائیں گی یعنی ان طلاقوں کا کوئی اعتبار نہیں ہوگا، طہر کا مطلب یہ ہے کہ جب عورت اپنے ایام ماہواری سے پاک ہو جائے، شرط یہ ہے کہ اس پاکی میں اس نے بیوی سے جماعت نہ کی ہو۔

حضرت عمر کے فرمان کی توجیہ

ہر صاحب فکر یہ سوچ سکتا ہے کہ جب عہد نبوی و صدیقی میں ایک مجلس کی تین طلاقیں ایک ہی شمار ہوتی تھیں تو حضرت عمرؓ جیسے حساس شخص نے اس مسئلے میں اتنی نمایاں تبدیلی کیسے کر ڈالی؟ کیا یہ مداخلت فی الدین نہیں؟

جواب اس کا یہ ہے کہ یہ حضرت عمرؓ کا اجتہاد تھا جس میں ان لے پیس بھرامت کے مصالح تھے اور عوام کی تربیت تھی کیونکہ بیک مجلس و بیک زبان تین طلاق دینے کا غیر شرعی رواج عام ہو گیا تھا جو کتاب اللہ اور فرمان رسول ﷺ کے ساتھ کھلا کھلواڑ تھا اس باب میں لوگوں نے اللہ تعالیٰ کی دی ہوئی رخصتوں اور سہولتوں کو نظر انداز کر دیا تھا یہ باتیں حضرت عمرؓ جیسے غیور کو کب برداشت ہو سکتی تھیں چنانچہ انھوں نے تہدید و سیاست اپنا فرمان جاری کیا اور اس پر سختی سے عمل بھی کیا مقصد یہ تھا کہ لوگ غیر شرعی طلاقوں سے پرہیز کریں حضرت عمرؓ کا یہ اقدام قرآن و سنت سے ثابت کسی حکم کی تغیر اور اس میں رد و بدل نہیں، بلکہ طلاق کے معاملے میں قرآنی حکم اور فرمان رسول ﷺ کی طرف لوگوں کو واپس لانے کی تدبیر تھی، مگر جس طرح حج تمتع پر پابندی کے احکام اجتہاد اور سیاسی مصالح پر مبنی تھے اور اس پر پابندی جواز تمتع کے منسوخ ہونے

کی دلیل نہیں قرار دی جاسکتی اسی طرح بیک وقت کی طلاق ثلاثہ کے منصوص قانون محکم کو فاروق اعظم کے طریق کار کی بنا پر منسوخ قرار نہیں دیا جاسکتا، اقدام فاروقی کو زیر بحث قانون محکم کے منسوخ ہونے کی دلیل کہنے والوں کا دعویٰ نہایت لغو، لچر اور باطل ہے۔ اس سے تو لازم آتا ہے کہ حج تمتع منسوخ ہو جائے۔ (نعوذ باللہ)



مصافحہ کا مسنون طریقہ

صفحہ ۲۳۰ سے رحمانی صاحب نے مذکورہ بالا عنوان سے بحث شروع کی ہے، اور صفحہ ۲۳۶ پر کلمہ عدل کا عنوان دے کر لکھتے ہیں ”پس حق و انصاف کی بات یہ ہے کہ مصافحہ کے یہ دونوں (ایک ہاتھ سے اور دونوں ہاتھوں سے) ہی طریقے ثابت ہیں۔

جواب: مگر میں کہتا ہوں کہ دو ہاتھوں سے مصافحہ پر جب آپ نے کوئی واضح دلیل پیش نہیں کی تو آپ کا یہ فرمانا کہ دونوں طریقے ثابت ہیں کہاں تک درست ہے۔

پھر آپ نے صفحہ ۲۳۷ پر یہ لکھا ہے ”اسی بات کو فقہاء نے سنت سے تعبیر کیا (السنة فی المصافحة بکلتا یدیه) مسنون طریقہ دونوں ہاتھوں سے مصافحہ کرنا ہے۔

جب کہ مذہب حنفی کی جتنی بھی معتبر اور مستند کتابیں جن پر مذہب حنفی کی بنیاد ہے ان میں سے کسی میں تو دونوں ہاتھوں سے مصافحہ کرنا نہیں لکھا ہے، اگر کوئی کہے کہ ”در مختار“ میں تو دونوں ہاتھوں سے مصافحہ کرنا سنت لکھا ہے تو جواب دینا چاہئے کہ صاحب در مختار نے یہ مسئلہ ”قنیہ“ سے نقل کیا ہے، اور حنفیہ کے نزدیک ”قنیہ“ معتبر کتاب نہیں کیوں کہ اس کا مصنف اعتقاد معتزلی تھا، نیز صاحب ”قنیہ“ نے دونوں ہاتھوں سے مصافحہ کی مسنونیت پر کوئی واضح دلیل بھی پیش نہیں کی۔

رحمانی صاحب! آپ نے صفحہ ۲۳۱ پر جو پہلی حدیث پیش کی ہے اس کا مصافحہ سے کوئی تعلق نہیں ہے، اس حدیث میں رسول اللہ ﷺ کے دونوں ہاتھوں کا ذکر ہے لیکن عبد اللہ ابن مسعودؓ کا ایک ہی ہاتھ تھا۔ بخاری شریف میں امام بخاری نے باب المصافحہ میں تین

حدیثیں ذکر کی ہیں پہلی حدیث ہے ”ابن مسعودؓ نے کہا کہ مجھے نبی کریم ﷺ نے تشہد سکھایا اس طرح کہ میرا ہاتھ آپ کے دونوں ہاتھوں کے درمیان تھا۔ کعب بن مالکؓ کہتے ہیں کہ: میں مسجد میں گیا دیکھا تو نبی ﷺ وہاں موجود ہیں، اسی وقت طلحہ بن عبد اللہ دوڑتے ہوئے سب سے پہلے اٹھے اور مجھ سے مصافحہ کیا اور مجھ کو میری توبہ قبول ہونے پر مبارکبادی دی۔ دوسری روایت: قتادہؓ کہتے ہیں: میں نے انسؓ سے پوچھا کہ: کیا اصحاب نبی مصافحہ کرتے تھے انھوں نے کہا ہاں۔

تیسری روایت: عبد اللہ بن ہشامؓ نے کہا کہ: ہم رسول اللہ ﷺ کے ساتھ تھے آپ حضرت عمرؓ کا ہاتھ پکڑے ہوئے تھے۔

یہ آخری حدیث چونکہ مصافحہ کے باب میں ہے اس کا مطلب یہ ہوا نبی پاک ﷺ نے حضرت عمرؓ کا جو ہاتھ پکڑا تھا، وہ مصافحہ تھا۔ اس تیسری حدیث پر باب المصافحہ ختم ہو گیا۔ اس کے بعد امام بخاری نے دوسرا باب اس طرح باندھا ہے ”باب الأخذ بالیدین و صافح حماد بن زید ابن المبارک بیدہ“ باب دونوں ہاتھ تھامنے کا، مصافحہ کیا حماد بن زید نے ابن مبارک سے اپنے دونوں ہاتھوں سے۔

اس باب کے تحت امام بخاری وہی ابن مسعودؓ کی وہی روایت لائے ہیں جس میں یہ ذکر ہے کہ ان کا ہاتھ نبی پاک ﷺ کے دونوں ہاتھوں کے درمیان تھا اور نبی ﷺ نے انھیں تشہد سکھایا۔

چونکہ یہ حدیث مصافحہ کے باب میں موزوں نہیں تھی اس کو امام بخاری نے الگ باب کے ساتھ ذکر کیا۔ مقصد یہ بتانا ہے کہ مصافحہ کے لئے دونوں ہاتھوں میں ایک ہاتھ تھامنا اگر صحیح

نہیں تو دوسرے مقصد یعنی (تشہد وغیرہ سکھانے کے لئے) ہاتھ پکڑنا بالکل جائز ہے۔
باب میں دوسری بات یہ ذکر کی کہ حماد بن زید نے ابن مبارک سے دونوں ہاتھوں سے مصافحہ کیا، مقصد یہ بتانا ہے کہ عبد اللہ بن مبارک دونوں ہاتھ سے مصافحہ کے قائل نہ تھے، رہ گئے حماد بن زید تو ان کا عمل مذکورہ تین حدیثوں کے خلاف ہونے کی وجہ سے خود باطل ہو گیا۔

کاش رحمانی صاحب فقہ میں اشتغال کے بجائے حدیث میں اشتغال رکھتے تو انھیں معلوم ہوتا کہ امام بخاری کے تراجم ابواب کے قائم کرنے کے کئی مقاصد ہیں انھیں مقاصد میں سے ایک مقصد یہ بھی ہے کہ جب کسی شخص کا قول رد کرنا مقصود ہوتا ہے تو اس کا وہ قول یا عمل ترجمہ باب میں ذکر کرتے ہیں اور اس کے تحت ایسی حدیث لاتے ہیں تو اس قول یا عمل کے خلاف ظاہر کرتی ہے اس کا نمونہ مذکورہ بالا ترجمہ باب میں دیکھا جاسکتا ہے، دوسری حدیث رحمانی صاحب ”مجمع الزوائد“ کی لائے ہیں، اس حدیث کا ترجمہ دیکھ کر بڑی ہنسی آئی
”ما من مسلمین التقيا اخذ احدهما بيد صاحبه“ دو مسلمان جب بھی باہم ملیں اور ان میں سے ایک اپنے ساتھی کا ہاتھ تھام لیتا ہے۔

اگر رحمانی صاحب اس حدیث سے دو ہاتھوں (چار ہاتھوں) سے مصافحہ ثابت کرنا چاہتے ہیں تو انھیں یوں ترجمہ کرنا چاہئے تھا کہ ”ان میں سے ایک اپنے ساتھی کے ہاتھوں کو تھام لیتا ہے“

دوسرے ”ان يحضر دعائهما“ کا ترجمہ بڑا بھونڈا کیا ہے کہ ”اللہ پر حق ہوتا ہے کہ ان کی دعاؤں میں حاضر ہو“ جبکہ بہترین ترجمہ یہ ہوتا ہے کہ ”ان کی دعاؤں کو قبول فرمائے“
تیسرے آپ نے حدیث کے لفظ ”أيديهما“ ہاتھوں کو الگ الگ کئے جانے کا ذکر

کیا ہے اور ہاتھ جمع ہے جس سے معلوم ہوتا ہے کہ مصافحہ کے لئے ایک ہاتھ نہیں بلکہ دونوں ہاتھوں کا استعمال ہونا چاہئے، فاسد استدلال ہے۔ ایسا لگتا ہے جیسے آپ کو نحو کی ابتدائی کتابوں کے بھی اصول متحضر نہ رہے۔ جناب والا! تنبیہ کو بھی جمع سمجھ لیا جاتا ہے اللہ تعالیٰ کا فرمان ہے ”فقال لها وللأرض ائتيا طوعا أو كرها قالتا أتينا طائعين ففضاهن“
(خم سجدہ ۱۱/ پارہ ۲۴) اس نے آسمان اور زمین سے فرمایا ”آؤ تم دونوں خوش یا ناخوش، دونوں نے عرض کیا ہم آئے خوشی سے، پس مقرر کیا ان کو“..... آیت کریمہ میں ”هن“ جو ضمیر جمع ہے آسمان و زمین جو تنبیہ ہے ان کی طرف راجع ہے۔

لہذا اس حدیث سے بھی آپ کا مقصود واضح نہیں ہے، تیسری حدیث جو ”مجمع الزوائد“ کے حوالہ سے آپ نے پیش کی ہے، اس سے بھی آپ کا مدعا ثابت نہیں ہوتا۔
چوتھی اور پانچویں روایت دونوں کے بارے میں آپ نے خود کہہ دیا کہ بعض بھائیوں کا خیال ہے کہ یہ صورت بیعت کے ساتھ مخصوص ہے، اور آپ نے جو ترندی اور نسائی کی روایت پیش کی ہے اور فرمایا کہ دونوں ہاتھوں سے مصافحہ کی صریح دلیل ہے، بالکل غلط ہے۔ چونکہ مصافحہ کی تعریف ملا علی قاری حنفی مرقاة شرح مشکوٰۃ میں لکھتے ہیں ”المصافحة هي الافضاء بصفحة اليد الى صفحة اليد“ یعنی مصافحہ میں بطن کف کو بطن کف سے ملانا ہے۔ پھر بطن کف کو پشت سے ملانے کو مصافحہ نہیں کہیں گے، مباہیہ کی صورت دوسری ہے، چونکہ مباہیہ میں میثاق لینا دینا پڑتا ہے، اس میں حضور ذہن کے لئے کوئی بھی طریقہ اختیار کیا جاسکتا ہے مثلاً بیعت کرنے والے کے ایک ہاتھ کو اپنے دونوں ہاتھ سے پکڑنا یا اپنے ایک ہاتھ کو بیعت کرنے والے کے دونوں ہاتھوں کے درمیان دے دینا ”فمال هولاء القوم

لا یکادون یفقهون حدیثاً“ (سورہ نساء/ ۷۸) ہماری اس بات کی تائید ان حدیثوں سے ہو رہی ہے جنہیں رحمانی صاحب نے صفحہ ۲۳۳ پر نقل کیا ہے، پہلی حدیث میں ”فاخذنا بیدہ“ کا جملہ ہے یعنی ہم نے نبی پاک ﷺ کے دونوں ہاتھوں کو پکڑا، حدیث سے بالکل واضح ہے کہ بیعت کرنے والوں نے نبی پاک ﷺ کے دونوں ہاتھوں کو اپنے دونوں ہاتھوں سے پکڑا یعنی نبی کے دونوں ہاتھ بیعت کرنے والوں کے دونوں ہاتھوں کے درمیان تھے، ظاہر ہے یہ طریقہ خفیوں کے مصافحہ کے طریقے سے بالکل الگ ہے۔

دوسری حدیث ”بایعت بہاتین نبی اللہ“ یعنی میں نے نبی پاک سے ان دونوں ہاتھوں سے بیعت کی، یہاں بیعت کرنے والے کے دونوں ہاتھ نبی کریم ﷺ کے دونوں ہاتھوں کے درمیان تھے،..... یہ طریقہ بھی خفیوں کے مصافحہ کے طریقے سے بالکل الگ ہے۔ لہذا ان دونوں حدیثوں سے دونوں ہاتھوں کے مصافحہ پر جو آج کل کے خفیوں کے یہاں رائج ہے استدلال کرنا رحمانی صاحب کی علم حدیث سے بے مانگی کی دلیل ہے۔

اس کے بعد رحمانی صاحب نے ترمذی اور نسائی کی ایک حدیث ذکر کی ہے، اس حدیث میں اتنا ہے کہ کچھ عورتیں آپ سے بیعت کے لئے آئیں ان میں سے ایک نے کہا کہ: اے اللہ کے رسول ﷺ کیا آپ ہم سے مصافحہ نہیں کریں گے۔ صحابیہ کے کہنے کا مقصد یہ تھا کہ کیا آپ بیعت کے وقت ہاتھ نہیں ملائیں گے اور اس پکڑنے یا ملانے کو انھوں نے مصافحہ سے تعبیر کیا۔

رحمانی صاحب نے صفحہ ۲۳۳ سے یکے بعد دیگرے پانچ حدیثیں نقل کی ہیں ان پانچ حدیثوں میں لفظ ”ید“ (ہاتھ) واحد ہے جس سے یہ ثابت ہوتا ہے کہ مصافحہ ایک ہی ہاتھ

سے ہے، مگر رحمانی صاحب اس کی تاویل کرتے ہوئے لکھتے ہیں کہ ”ید“ سے ان روایات میں جنس ”ید“ مراد ہے۔ مگر ان کی یہ تاویل صحیح نہیں، کیونکہ ایک روایت ان کے اس قیاس اور تاویل کی تردید کرتی ہے ”اخرجہ ابن عبد البر فی التمهید بقولہ حدثنا عبد الوارث بن سفیان قال حدثنا قاسم بن اصبع حدثنا ابن وضاح حدثنا یعقوب بن کعب حدثنا مبشر بن اسمعیل عن حسان بن نوح عن عبید اللہ بن بسر قال ترون یدی هذه صافحت بها رسول اللہ ﷺ“ عبید اللہ بن بسر کہتے ہیں ”تم لوگ میرے اس ہاتھ کو دیکھ رہے ہو، میں نے اسی سے رسول اللہ ﷺ سے مصافحہ کیا ہے“

اس حدیث میں غور کیجئے ”یدی هذه“ (میرا یہ ہاتھ) اس کا ترجمہ ”میرے یہ دونوں ہاتھ“ بالکل نہیں ہو سکتا بلکہ ”میرے یہ دونوں ہاتھ کے لئے ”یدی ہاتین“ کے سوا کچھ نہیں ہو سکتا۔

دوسری روایت: عن انس ابن مالک قال: صافحت بكفی هذه كف رسول الله ﷺ فما مسست خرا ولا حريرا الين من كف رسول الله ﷺ (حوالہ سابق) انس بن مالک فرماتے ہیں کہ میں نے مصافحہ کیا اس طرح کہ میری یہ ہتھیلی رسول اللہ ﷺ کی ہتھیلی سے مل گئی، میں نے محسوس کیا کہ آپ کی ہتھیلی ریشم سے بھی زیادہ نرم تھی۔

غور کیجئے یہاں ”بكفی هذه“ (میری یہ ہتھیلی) ہے، میری یہ دونوں ہتھیلیوں کے لئے ”بكفی ہاتین“ کے سوا اور کچھ نہیں ہو سکتا۔

عن ابی امامة: تمام التحية الأخذ باليد و المصافحه باليمنی“ ابو امامہ سے روایت ہے کہ سلام کی تکمیل ہاتھ کا پکڑنا اور مصافحہ داہنے ہاتھ سے کرنا ہے (رواہ الحاکم فی الکنى

و كذا في كنز العمال)

صحیح ابوعوانہ میں حضرت عمرو ابن العاصؓ سے روایت ہے ”فلما جعل الله الاسلام في قلبي اتيت رسول الله ﷺ فقلت: يا رسول الله ﷺ ابسط يدك لابيعك فبسط يمينه فقبضت يدي فقال مالك يا عمرو؟ فقلت اردت ان اشترط فقال تشترط ماذا؟ فقلت يغفر لي فقال: ما علمت يا عمرو ان الاسلام يهدم ما كان قبله“

ترجمہ: جب اللہ نے میرے دل میں اسلام ڈال دیا تو میں نبی کریم ﷺ کے پاس آیا تو میں نے کہا: اے اللہ کے رسول ﷺ آپ اپنا ہاتھ پھیلائیے تاکہ میں آپ سے بیعت کروں، تو آپ نے اپنا داہنا ہاتھ بڑھایا تو میں نے اپنا ہاتھ کھینچ لیا، تو آپ ﷺ نے فرمایا: اے عمرو کیا بات ہے؟ تو میں نے کہا: میں شرط لگانا چاہتا ہوں، تو آپ ﷺ نے فرمایا: کیسی شرط؟ میں نے کہا: میری مغفرت ہو جائے، تو آپ ﷺ نے فرمایا: کیا تجھے معلوم نہیں اے عمرو کہ اسلام اپنے پہلے کی چیزوں کو ڈھادیتا ہے۔

اس حدیث کو امام مسلم نے اپنی صحیح میں بھی روایت کیا ہے مگر اس میں ”ابسط يدك“ (اپنا ہاتھ پھیلائیے) کی بجائے ”ابسط يمينك“ (اپنا داہنا ہاتھ پھیلائیے) ہے۔

کنز العمال میں ہے ”عن انس قال: بايعت النبي ﷺ بيدي هذه على السمع والطاعة فيما استطعت“ (رواہ احمد فی مسندہ، باسناد صحیح)

ترجمہ: حضرت انسؓ سے روایت ہے وہ فرماتے ہیں کہ: میں نے اپنے اس ہاتھ سے نبی پاک ﷺ سے بیعت کی، اطاعت پر استطاعت بھر۔ یہ روایت مسند احمد، ج ۳، ص ۱۹۲، پر بھی ہے

اس میں داہنے ہاتھ کی تصریح ہے۔

علامہ ابن العابدین شامی حنفی کا قول ہے آپ ”رد المختار حاشیہ در المختار“ میں لکھتے ہیں ”قوله (فان لم يقدر) اي على تقبيله الا بالايذاء او مطلقا يضع يده عليه ثم يقبلها ، او يضع احدهما والأولى ان تكون اليمنى لانها المستعملة فيما فيه شرف ولما نقل عن البحر العميق من : ان الحجر يمين الله يصافح بها عباده و المصافحة باليمنى“

اس عبارت کا خلاصہ یہ ہے کہ حجر اسود اللہ کا داہنا ہاتھ ہے اس سے اللہ اپنے بندوں سے مصافحہ کرتا ہے اور مصافحہ داہنے ہاتھ سے ہے۔

علامہ ضیاء الدین نقشبندی اپنی کتاب ”لوامع العقول“ میں حدیث ”اذا التقى المسلمان فتصافحا وحمدا لله“ کے ضمن میں لکھتے ہیں: ”و الظاهر من اداب الشريعة تعيين اليمنى من الجانبين لحصول السنة كذلك فلا تحصل باليسرى ولا فى اليمنى“۔

یعنی آداب شریعت سے ظاہر یہی ہے کہ مصافحہ مسنون ہونے کے لئے دونوں جانب سے داہنا ہاتھ متعین ہے پس اگر دونوں جانب سے بائیں ہاتھ ملایا گیا یا ایک جانب سے دایاں ہاتھ اور ایک طرف سے بائیں تو مصافحہ مسنون نہ ہوگا۔

علامہ عبدالرؤف منادی کا قول: آپ اپنی کتاب ”الروض النضير شرح جامع الصغير“ میں لکھتے ہیں ”ولا تحصل السنة الا بوضع اليمنى فى اليمنى حيث لا عذرا“ یعنی مصافحہ مسنون نہیں ہوگا مگر اسی صورت میں کہ داہنے ہاتھ کو داہنے ہاتھ میں رکھا جائے۔

علامہ عزیزی کا قول: آپ اپنی کتاب ”السراج المنیر شرح جامع الصغیر“ میں ”حدیث لقاء حاج“ کی شرح میں لکھتے ہیں: (إذا لقيت الحاج) ای عند قدومه من حجة (فسلم عليه و صافحه) ای وضع يدك اليمنى في يده اليمنى ”جب تو حاجی سے ملاقات کرے اس کے حج کے آنے کے وقت تو اس سے مصافحہ کر یعنی اپنے دابنے ہاتھ کو اس کے دابنے ہاتھ میں رکھ۔

حدیث ضعیف کا تلقی بالقبول یا اس پر اتفاق عمل ہونا

صفحہ ۲۹۳ سے رحمانی صاحب نے یہ بحث کی ہے کہ جب کسی ضعیف حدیث کو امت میں مقبولیت کا درجہ حاصل ہو جائے تو صحیح قول کے مطابق اس پر عمل کیا جائیگا حتیٰ کہ اسے حدیث متواتر کے درجہ میں رکھا جائیگا اور دلیل میں حافظ سخاوی کی فتح البغیث کا حوالہ نقل کیا ہے اس مسئلہ کی اصل حقیقت کیا ہے قارئین ملاحظہ فرمائیں؟

ضعیف حدیث اس کو کہتے ہیں جس میں صحیح اور حسن کے شروط نہ پائے جائیں بنیادی طور پر محدثین کا اس امر پر اتفاق ہے کہ حدیث رسول کی از روئے قبول و عدم قبول دو قسمیں ہوتی ہیں (۱) مقبول (۲) مردود

مقبول میں صحیح، حسن اور معلق اسمیں شامل ہوتی ہیں، جبکہ مردود میں ضعیف اور اس کے جملہ اقسام شامل ہوتے ہیں۔

یعنی اصول حدیث کی کتابوں اور ائمہ محدثین کے اصول کے اعتبار سے روایت یا تو مقبول ہوگی یا غیر مقبول (مردود ہوگی) یہیں سے غیر اور مردود کا راستہ بالاتفاق جدا جدا ہو جاتا ہے۔ اس اتفاق کے بعد کہ ضعیف حدیث مردود کی قسم ہے بظاہر ضعیف حدیث کے سلسلہ میں کسی اختلاف کی ضرورت نہ تھی، لیکن پھر بھی اہل علم میں ضعیف حدیث کے قبول کے سلسلہ میں کچھ اختلاف رائے پائی جاتی ہے، جس کا خلاصہ یہ

ہے۔

۱۔ ضعیف حدیث مطلق قابل حجت ہے خواہ فضائل سے متعلق ہو یا احکام سے، ائمہ اربعہ کی ہی جانب یہی رائے منسوب کی جاتی ہے۔

۲۔ ضعیف حدیث مطلق مردود ہے فضائل سے متعلق ہو یا احکام سے، بڑے بڑے ائمہ حدیث مثلاً حنفی بن معین، امام بخاری، امام مسلم، ابو زرہ رازی، ابو حاتم رازی، ابن ابی حاتم، ابن حبان، امام خطابی، ابن حزم وغیرہ کی جانب منسوب ہے۔

۳۔ ضعیف حدیث احکام میں غیر مقبول ہے البتہ فضائل میں قابل قبول ہے کچھ شروط کے ساتھ۔
یہ قول جمہور فقہاء کی جانب منسوب کیا جاتا ہے، علامہ عبدالحی لکھنوی نے تینوں اقوال کو ذکر کر کے اسی کو رائج قرار دیا ہے (الاجوبۃ الفاضلۃ للأسئله العشرۃ الکاملۃ، ص ۵۰) کچھ لوگوں نے اس پر اجماع کا بھی دعویٰ کیا ہے جس کو انھوں نے باطل قرار دیا۔

۴۔ ضعیف حدیث فضائل احکام میں بلا شرط قابل قبول ہے (علوم الحدیث مطالعہ و تعارف، ص ۱۶۴)
جن بزرگوں نے حدیث ضعیف کو غلطاً قابل حجت مانا ہے انھوں نے اس کو اس شرط کے ساتھ مقید کر دیا ہے کہ:

۱۔ اس میں ضعف شدید نہ پایا جاتا ہو،
۲۔ کسی صحیح اور ثابت دلیل سے متعارض نہ ہو (علوم الحدیث مطالعہ و تعارف، ص ۱۶۳)
اور جن حضرات نے اس کو فضائل میں قابل حجت تسلیم کیا ہے ان کی بھی کچھ شروط ہیں وہ یہ ہیں:

۱۔ اس میں ضعف شدید نہ ہو۔
۲۔ کسی عام اصل کے تحت شامل ہو
۳۔ اس پر عمل کے وقت اس کی صحت کا اعتقاد نہ ہو (بلکہ احتیاط مقصد ہو) (الاجوبۃ الفاضلۃ، ص ۴۳/۴۴)
اس کے علاوہ اور کچھ شرطیں ہیں مثلاً

۴۔ اس باب میں کوئی دوسری روایت موجود نہ ہو۔

۵۔ اس روایت کو بہت زیادہ شہرت نہ ملی ہو تا کہ کوئی شخص اس ضعیف حدیث پر عمل کر کے اس کو شریعت نہ سمجھ بیٹھے یا بعض جہال اس عمل کو دیکھ کر صحیح سمجھ لیں اگر یہ اس طرح سے ذہنی شکل اختیار کر لیتی ہے تو اس پر عمل جائز نہیں۔

۶۔ نیز یہ شرط بھی معتبر ہے کہ ضعیف حدیث کسی ثابت شدہ حدیث سے معارض نہ ہو (علوم الحدیث مطاوعہ وتعارف، ص ۱۶۵)

ان شروط سے اندازہ ہوتا ہے کہ اہل علم نے ضعیف حدیث کے سلسلہ میں کس قدر محتاط اجازت دی ہے لیکن آج ان سارے احتیاط کو بالائے طاق رکھ کر ضعیف بلکہ موضوع حدیثوں کو دین بنالیا گیا ہے اور کچھ علماء کے اقوال کا سہارا لے کر اپنے غیب اور مذهب سی پالیسی کو چھپانے کی کوشش کی جاتی ہے، ویسے ان شروط میں جو الجھاؤ اور پیچیدگیاں پائی جاتی ہیں وہ اپنی جگہ پر ہیں۔

تلقى الأمة بالقبول : ہمیں سے یہ بات واضح ہو جاتی ہے کہ کبھی بھی کسی زمانہ میں بھی علماء نے ضعیف حدیث کے قبول پر اتفاق نہیں کیا ہے اگر یہ بات ہوتی تو ان کے اتنے اقوال اور اتنی شرطیں نہیں ہوتیں پھر کسی بھی ضعیف حدیث کے امت کے قبول اور اتفاق عمل کا مطلب ہی کیا رہ گیا؟

جن اہل علم نے ضعیف حدیث پر عمل کیلئے تلقی بالقبول کو بنیاد بنایا ہے یا اس کے اجماع کا دعویٰ کیا ہے اس تفصیل سے پتہ چلتا ہے کہ یہ دعویٰ صحیح نہیں ہے۔

ایک بات یہ بھی دھیان میں رکھنا چاہئے کہ جہاں امام ترمذی وغیرہ نے حدیثوں پر کلام کیا ہے وہ ان کا اپنا کلام ہے اور اس کے بعد یہ ذکر کیا ہے کہ اہل علم نے یا بعض اہل علم نے اس پر عمل کیا ہے تو کوئی ضروری نہیں کہ ان اہل علم کے یہاں بھی وہ روایت ضعیف ہی ہو، اگرچہ امام ترمذی کے نزدیک ضعیف ہے، مگر ممکن ہے کہ دوسرے اہل علم کے یہاں صحیح یا حسن ہو جیسے کہ یہ ممکن ہے کہ یہ وہی اہل علم ہوں جنہوں مختلف شرطوں کے ساتھ ضعیف حدیث پر عمل جائز قرار دیا ہے۔

ایک نکتہ یہ بھی ذہن میں رکھنا چاہئے کہ جہاں علماء نے تلقی بالقبول یا اتفاق عمل کا ذکر کیا ہے وہ حقیقت میں ضعیف حدیث پر عمل کا اتفاق نہیں ہے بلکہ ضعیف حدیث کے اس مفہوم پر علماء کا اجماع ہو گیا وہی اجماع قابل حجت و دلیل ہے نہ کہ یہ حدیث ضعیف جو اس باب میں موجود ہے۔

چنانچہ حافظ ابن حجر رحمہ اللہ نے امام شافعی رحمۃ اللہ علیہ کی متدل حدیث ”لا وصیۃ لوارث“ کی وضاحت میں فرماتے ہیں کہ ”لكن الحجة في هذا اجماع العلماء على مقتضاه كما صرح به الشافعي وغيره“ (الأجوبة الفاضلة کے آخر میں شیخ ابو عذہ رحمہ اللہ نے اس کو ذکر کیا ہے، ملاحظہ ہو، ص ۲۳۳) یعنی یہاں پر حجت و دلیل علماء کا وہ اجماع ہے جو حدیث کے مقتضی کے مطابق ہو گیا ہے جیسا کہ امام شافعی نے اس کی وضاحت کر دی ہے۔

اس کی صراحت مولانا انور شاہ کشمیری رحمۃ اللہ علیہ نے فیض الباری میں ”باب لا وصیۃ لوارث“ کے تحت یوں کہا ہے ”هذا الحديث ضعيف بالاتفاق مع ثبوت حكمه بالاجماع، لذا اخرج الصنف في ترجمته و إلفانه لا يأتي بالأحاديث الضعاف مثله“ (الأجوبة الفاضلة، ص ۲۳۷) یہ حدیث بالاتفاق ضعیف ہے حالانکہ اس کا حکم بالا جماع ثابت ہے اس لئے امام بخاری نے اس کی تخریج ترجمۃ الباب میں کیا ہے ورنہ اس طرح کی ضعیف روایت کا ذکر امام بخاری نہیں کرتے۔

ان مسائل سے قطع نظر کہ کیا یہ حدیث بالاتفاق ضعیف ہے؟ اور کیا أخرجه المصنف کی تعبیر صحیح ہے اور کیا امام بخاری ضعیف روایت کا ذکر ترجمۃ الباب میں بھی نہیں کرتے محل شاہد یہ ہے کہ اس حدیث کو امام بخاری رحمۃ اللہ علیہ نے یہاں اس وجہ سے ذکر کیا ہے کہ اس کے حکم پر علماء کا اجماع ہے اس بنیاد پر نہیں کہا ہے کہ یہ حدیث ضعیف ہے (۱) ویسے امام بخاری رحمۃ اللہ علیہ ترجمۃ الباب میں ضعیف روایت کا ذکر کر کے باب کے تحت مذکور صحیح روایت کے مفہوم سے اس پر استدلال کرتے ہیں جس کا مقصد یہ ہوتا ہے کہ روایت اگرچہ لفظاً صحیح نہیں ہے اس کا مفہوم صحیح ہے۔

حضرت مولانا نے آگے فرمایا ہے کہ: علامہ ابن قطان نے اس مسئلہ پر بحث کیا ہے کہ کیا ہر ضعیف روایت پر اجماع ہو جانے سے وہ صحیح ہو جاتی ہے؟ محدثین کے یہاں بھی مشہور ہے کہ وہ اپنی حالت (ضعیف) پر برقرار رہتی ہے اس لئے کہ (صحت و عدم صحت کے معاملہ میں) ان کے یہاں سارا دار و مدار سند پر ہوتا ہے لہذا کسی حدیث کی سند میں ضعیف راوی ہوں تو وہ اس کو صحیح نہیں کرتے

(تمہ الأجوبة الفاضلة، ص ۲۳۷، حالانکہ محدثین نے کہیں بھی صرف سند دیکھ کر متن پر حکم نہیں لگایا ہے اگر یہی بات ہوتی تو شاذ و منکر وغیرہ کا وجود ہی نہیں ہوتا، اصول حدیث کی تعریف ہی میں یہ راز مضمر ہے کہ ”ہو علم يعرف به احوال السند و المتن“ سند و متن دونوں کو سامنے رکھ کر اور اس پر بحث کر کے محدثین نے صحت اور عدم صحت کا فیصلہ کیا ہے ورنہ بطور احتیاط صحیح بخاری و مسند کہا ہے۔

آپ نے آگے ارشاد فرمایا ہے: ”و ذهب بعضهم إلى ان الحديث إذا تأيد بالعمل ارتقى من حال الضعف إلى مرتبة القبول، وهو الأوجه عندی، وإن كبر على المشغوفين بالاسناد..... واعتبار الواقع عندی أولى من المشی علی القواعد. (تمہ الأجوبة الفاضلة، ص ۲۲۷) کہ بعض اہل علم کا یہ خیال ہے (یعنی سب کا ہے اور نہ جمہور کا ہے) کہ جب عمل کے ذریعہ حدیث کی تائید ہو رہی ہو تو وہ ضعیف سے قبول کے درجہ کو پہنچ جاتی ہے اور ہمارے نزدیک (انور شاہ کشمیری کے نزدیک) بھی صحیح ہے، اگرچہ اسناد سے شغف رکھنے پر (یعنی محدثین پر) یہ بات بہت گراں گزرے گی..... اس لئے کہ حالات و حقیقت کا اعتبار کرنا قواعد پر عمل کرنے کے مقابلہ میں میرے نزدیک زیادہ بہتر ہے۔

وائے ناکامی متاع کارواں جاتا رہا

کارواں کے دل سے احساس زیاں جاتا رہا

کس قدر افسوس کی بات ہے کہ حدیث اپنی تائید کے لئے دوسروں کے عمل کی محتاج ہے بلحاظ دیگر اگر سنت رسول پر عمل ختم ہو جائے تو اس کی سنیت بھی ختم ہو جائیگی، اپنی مزعومہ حقیقت کے اعتبار کی وجہ سے وہ سارے شروط جن کو ائمہ دین نے ضعیف حدیث پر عمل کرنے کے لئے ذکر کیا تھا وہ سب دھڑ

کے دھڑے رہ گئے نہ تو ان کے ضعف شدید سے غلو کا ذکر کیا جاتا ہے، نہ ہی کسی اصل کے تحت آنے کی دلیل ہوتی ہے، اور نہ احتیاط کا ذکر ہوتا ہے، اور نہ ہی اس کے مخالف روایت کے بیان کی ضرورت ہوتی ہے اور شہرت کا تو یہ عالم ہے کہ صحیح و متواتر حدیثیں بھی ان ضعیف حدیثوں کے سامنے ماند پڑ گئی ہیں۔

یہی وہ مزعومہ حقیقت ہے کہ تقلیدی دور سے لیکر آج تک وہ ساری باتیں اور سارے مسئلے جو صحیح اور واضح روایتوں سے ثابت شدہ ہیں حلق سے نیچے نہیں اترتے، یہ کتاب ”راہ اعتدال“ بھی انہیں مزعومہ حقیقتوں کے بجنور میں پھنسی ہوئی بار بار ہچکولے کھا رہی ہے۔

ترسم نہ رسی بلکہ اے اعرابی

کہ رہ کہ تو می روی بترکستان است

☆☆☆☆☆

حرفِ آخر

شیخ جلال الدین قاسمی صاحب کی کتاب **احسن الجدل بجواب راہ اعتدال**، جو کے حنفی مولوی خالد سیف اللہ رحمانی کی متعصبانہ کتاب **راہ اعتدال** کے جواب میں لکھی گئی ہے، ۶ سال تک خالد سیف اللہ رحمانی یا کسی حنفی ملا کی ہمت نہ پڑی کہ اس کا جواب دے پاتا۔ ہاں! سالوں کے بعد ایک دشنام طراز مفتی محمد شوکت ثناء قاسمی نے اس کتاب کے جواب میں ایک کتاب بنام **غیر مقلدین کے اعتراضات، حقیقت کے آئینے میں** لکھ ماری۔ مگر اس کتاب کے جاہلانہ اعتراضات کی حیثیت کتاب و سنت کے حاملین و محققین کے نزدیک گوزشتہ سے زیادہ نہیں۔ یہ کتاب محض جواب برائے جواب ہے۔ اور مولف نے حقیقت کے زخم پر مرہم رکھنے کی کوشش میں اور کھسیانی بلی کھمبانو چے کا مصداق بنتے ہوئے صفحات کے صفحات یعنی اعتراضات سے سیاہ کر دیے ہیں۔ دشنام طرازی کی انتہا کرتے ہوئے اس مولوی نے اہل حدیث کے جید و اکابر علماء پر طرح طرح کے سنگین الزامات اور بہتان لگائے۔ مثلاً علامہ احسان الہی ظہیر رحمہ اللہ پر زنا کاری، شیعہ اور بریلوی ایجنٹ، کروڑوں روپوں کے غبن کا الزام لگایا اور علامہ ثناء اللہ امرتسری اور علامہ عبداللہ روپڑی کو بھی ہدف تنقید بنایا۔ غرض یہ کتاب تضادات، کذب بیانی، واقعات کی غلط تصویر، تعصب، نصوص فقہی میں اسلاف کے منہج سے ہٹ کر من مانی تفسیر و توضیح اور صاحب کتاب کے جہل مرکب کا آئینہ دار ہے۔ مولوی نے یہ الزام لگایا کہ شیخ محترم جلال الدین قاسمی صاحب نے اپنی کتاب میں تضحیک و تذلیل۔ تلخی و تندہی۔ جماعت اور قلم کی احتجاج پروری میں ناشتگی اور ناشائستگی کی تمام سرحدیں پار کر دیں ہیں۔ مگر آپ مطالعہ کے بعد خود ہی فیصلہ کر لینگے کہ یہ خصوصیات تو اس مفتی کی کتاب (غیر مقلدین کے اعتراضات، حقیقت کے آئینے میں) میں موجود ہیں۔ قارئین کو دجل و فریب پر مبنی اس کتاب کو بھی بطور تقابلی مطالعہ پڑھنا چاہئے۔ اگر شیخ محترم کی اس کتاب کیساتھ

آپ کی لکھی ہوئی دوسری کتاب **رفع الشکوک والا وہام بجواب ۱۲ مسائل ۲۰ لاکھ انعام** بھی مطالعہ میں ہو تو سونے پہ سہاگہ ہوگا۔ اس طرح قارئین حق و باطل کے درمیان آسانی سے فرق کر سکیں گے، انشاء اللہ۔ شیخ کی دوسری کتابوں اور بیانات کے لئے وزٹ کریں۔

www.islamaiclectures.wapka.mobi

www.ircpk.com

www.islamhouse.com

www.thealim.com

www.momeen.blogspot.com

www.archive.org

www.scribd.com

[از: اسلامک لیکچرس ڈاٹ ویپ کا ڈاٹ موبی]

مولف کی دوسری اہم کتابیں
جو جلد منظر عام پر آنے والی ہیں۔



(۱) رد تقلید، قرآن و حدیث ائمہ کرام اور علمائے

عظام کے اقوال کی روشنی میں

(۲) المنہل (عربی)

(۳) عربی کتب اور عربی رسائل و جرائد کی مشکل

عبارتیں کیسے حل کریں؟

جلال الدین قاسمی (فاضل دارالعلوم دیوبند)

ایم۔ اے میسوریونیورسٹی



www.islamiclectures.wapka.mobi

کی فخریہ پیشکش